

1926—1991 ЕЛЛАРДА АЗАТ ХАТЫН

№ 1 / 2022

СӨЕМЫКӘ

ISSN 0869-1398



ХАЙП
һәм әхлак
кайсы жиңәр

ӘНИЕМНЕН
туй күлмәге
яңа проект

яңача
әзерләнгән
ЧУРТАН БАЛЫГЫ

Фәнзилә
ЖӘУҺӘРОВА: «Фольклор – океаннан
мәржәннәр эздәү ул».



Әниемнең туй күлмәге...
Сезнең гаиләнең матур
бер ядкаре.

Кадрле кешегезнең
яшьлегеннән бер кайтаваз.
Аның иң бәхетле бер көненең
шаһиты.

Сакланамы ул сездә?
Аны кулга алгач, йөзе балкып
киткән әниегез нәрсәләр искә
төшерә, нинди истәлекләр
сөйли?

Бездә яңа проект: әниегезнең
туй күлмәген киеп көзгә
алдында бөтерелгән
мизгелне сурәтләгән
фотосурәтләрегезне көтәбез.

(«Минем кыз чагым син,
кызым!» – дип әйтәдер
әниегез сезгә карап.

Яратып, сөөнөп, аз гына
моңсуланып...)

Тагын – аларның туй көненнән
бер мизгел дә көтәбез!

■ Алсу төстәге бу күлмәк һәрвакыт
күз алдымда. Дүрт көнгә сузылган
туй мәңжлесен бизәгән кәләш күлмәге!
Киләсе елга әтием белән әниемнең
никахына – 39 ел. Димәк, кавышу
көннәренең шаһиты булган күлмәккә
дә – шуның кадәр.

Шаһит дигәннән. Шаһитлары туйга
кайтып җитә алмый аларның.
Нәтижәдә... Тагын бер яңа гаилә туа!
Әтинең өчтуган сеңлесен һәм икенче
бер дустан шаһитлар итеп утырталар.
Туйда танышу бу икәүнең дә,
әйткәнемчә, кавышуы белән
төгәлләнә. Аларның олы уллары
өйләнгәндә мин тантанага әниемнең
алсу төстәге шушы туй күлмәген киеп
бардым...

Алсу ГАЛИМОВА.
Казан.

Фото: Анна Арахамия

Сөй гомерне, сөй халыкны, сөй халыкның дөньясын!



© «Сөембика» 2022

Ежемесячное литературно-художественное и культурно-просветительское электронное периодическое издание на татарском, русском языках для женщин и семьи.

Территория распространения: Российская Федерация, зарубежные страны

Элемтә, мәгълүмати технологияләр һәм массакүләм коммуникацияләр өлкәсендәге күзәтчеклек буенча Федераль хезмәтендә (Роскомнадзор) 2015 елның 18 маенда «Сююмбика» дип теркәлгән. Теркәү таныклыгы Эл № ФС 77-61814

Язмалар авторның тулы адресы күрсәтелеп, паспорт мәгълүматлары, пенсия иминияте таныклыгы, ИНН таныклыгының ксерокс күчмәләре белән бергә жиһазланганда генә кабул ителә.

Кулъязмаларга бәя бирелми, алар кире кайтарылмый.



Фото: Анна Арахамия

Баш мөхәррир

Л. Н. Маликова

Редколлегия:

Зәлия Ахунова, Ирада Әюпова, Зилә Вәлиева, Гөлсә Батталова, Эльмира Зарипова, Кадрия Идрисова, Альбина Насырова, Алсу Нәбиева, Сәрия Сабурская, Гүзәл Сәгыйтова, Нурия Нашимова, Рафаэль Шәвәлиев.

Редакциянең гомуми телефоны

222-09-77

Житәкче урынбасары

222-09-78

Баш мөхәррир урынбасары

222-09-78

Гөлнур Хәсәншина

Җаваплы сәркатип

Алсу Шакирова

Әдәби мөхәррир

Эльмира Закирова

Сайт мөхәррире

Камила Димәхәммәтова

Автор фикере редакция фикере белән туры килмәскә мөмкин.

Реклама текстлары аны бирүчеләр җаваплылыгында.

Редакциянең язмача рәхсәтеннән башка материалларны «Сөембика»дән күчереп басу тыела.

Тышлыкта:

Фәнзилә Жәүһәрова

Фото: Анна Арахамия

Мөхәррирләр

Чулпан Галиәхмәтова

Сөмбел Гаффарова

Фәгыйлә Шакирова

Верстка

Резеда Галиуллина

Корректор

Фирдәвес Исмагыйлева

Фотокорреспондент

Анна Арахамия

Гамәли хезмәткәрләр

Ильмира Сөләйманова

Виталий Матвеев

Формат: 225x290 мм
Күләме 64 бит

Басарга кул куелды: 21.12.2021 ел.
Чыгу көне: 28.12.2021 ел.
Заказ **E-4272**
Тираж **10100**

Учредитель:
Акционерное
общество
«Татмедиа»



ТР «Татмедиа» Матбугат һәм массакүләм коммуникацияләр республика агентлыгы ярдәме белән чыгарыла.

Басма Матбугат һәм массакүләм коммуникацияләр буенча федераль агентлык ярдәмендә нәшер ителә

Редакция адресы: 420066, Казан, Декабристлар урамы, 2 нче йорт.

www.suyumbike.ru

E-mail: suumbike@tatmedia.com

ssuum@yandex.ru

тел./факс: (843) 222-09-77

Язылу индексы

ПАП рәсми каталогы буенча:

Татарстанда **P2204** (яңы еллык),

P8299 (берьяллык)

Татарстаннан

читтә:

P0279

Банк реквизитлары:

Филиал АО «ТАТМЕДИА»

«Редакция журнала «Сююмбика»

Расч/счет 40702810600020010309

кор/сч 301018100000000000805


в ПАО «АК БАРС» БАНК г. Казань

ИНН 1655144950

БИК 049205805

КПП 165802002

16+



З. Батраев
2006г.
art16.ru

Фото: art16.ru@Елена Сунгатова

З. Батраев. «Кышкы көн»

Баш мөхәррир сүзе



Кадерле укучим!

Яңа 2022 елга да аяк бастык. Ел башында, артка борылып карап, узган елга яңача бер күз ташлау, нәтижәләр ясау гадәте сездә дә бармы ул? Редакциябез өчен 2021 ел жиңелләрдән булмады. Ике ветераныбыз – журналист, язучы, тәржемәче Саимә апа Ибраһимова һәм журналист, «Мөслимә» хатын-кызлар оешмасы житәкчесе Әлмира апа Әдиатуллиналарны соңгы юлга озаттык...

Әмма тормышта югалтулар белән табышлар гел янәшә йөри. Уңышларыбыз да булды! «Күп төсмерле Россия» / «Многоликая Россия» Бөтенроссия ачык журналистлар конкурсында, «Милләтара һәм конфессияара мөнәсәбәтләр мәсьәләләрен яктырту» республика журналистлар бәйгесендә икенче урынга лаек булдык. Ел дәвамында «Татар гаиләсе / үрнәк алыгыз» проектын алып бардык. Республикабыз буйлап йөрөп, башкаларга үрнәк булырдай матур, тату татар гаиләләрен барладык. Бик күп чакрымнар уздык. Әллә никадәр язмышлар белән очраштык... (Жиңүче гаиләләрне котлау тантанасыннан фоторепортаж – журналыбызның 32–33 нче битләрендә).

Өр-яңа елга аяк бастык. Күңелдә-уйда – яңа планнар, проектлар... Әйе, әлбәттә, бар алар! Һәм һәрберсе сезне – укучыларыбызны күз алдында тотып туды.

Элеккеге редакторыбыз Роза ханым Туфитуллова әйткән бер сүз күңелемә кереп калды: «Тиешле нәтижәгә ирешә алмасаң да, максатыңа таба ясаган һәр адымың барыбер бу дөньяны үзгәртә», – дигән иде ул.

Кылган эш-гамәлләребез берәз булса да дөньяны үзгәртсә иде...

Яратып,
Лариса МАЛИКОВА

Безнең тышылыкта



«Фольклор ул – кешене кеше буларак саклап калу вакцинасы да. Фольклор аркылы кешенең жәмгыятьтә яшәрлек, аның каршылыкларына каршы торырлык табигый иммунитеты формалаша. Шуңа балалар фольклоры материалын балалар бакчаларына, мәктәпләргә махсус кертәргә кирәк.»

10

«Ырымнарға ышану көчле бездә»

Раилә Хәялиева



14



«Аның үз юлы...»

Чулпан Галиәхмәтова

16



«Мин үзем дә Ркаил!»

Эльмира Закирова

20



Соңга калмаска иде...

Алсу Шакирова

Заман һәм без

Хайп нигә кызык?

Чулпан Галиәхмәтова

Татар дөньясы

Әнеки

Саимә Сабирова

Бер-береңә юл кую

Сәйдә абыстай Аппакова

«Син аларга
жан өргәнсең...»

Зәлия Ахунова

Сез – республиканың йөзе

Гөлнур Хәсәншина

Мәдәни тормыш

Сагышларны таратырга...

Мәңгегә яратырга...

Разил Вәлиев

Көндәшләр

Миләүшә Каһарманова

Новеллалар

Айдар Хәлим

Яшәеш

Бу яшьләргә ни житми?

Марат Кәбиров

Улым, газизем...

яки яшәү өчен көрәш

Гөлнур Сафиуллина

Хужабика

Яшь әни: сорау—жавап

Бәйрәмнән соң
дөрәс туклану

Эч яссы булсын өчен

Өйнең яме —
гөлләрдә!

Тест&йолдызнамә

Рәссам сәхифәсе:
кайту

Зилә Нигъмәтуллина

44



Зөлфәт
һәм Фирая

Филисә Хәкимова

48



«Фатыйма, тимер
капкаң ач, ач!»


Гөлнур Хәсәншина

60



Яңа елдан —
яңача!

Алсу Шакирова



ХАЙП НИГӘ КЫЗЫК?



Чулпан
ГАЛИӘХМӘТОВА

Эпатаж, низаг, бөтен шәхси тормышны күрсәтү... Бүген үзләрен блогер дип йөргән кешеләр арасында бу нормага әйләнә бара, бигрәк тә федераль дәрәжәдә. Татар жәмәгатьчелегендә әлегә әхлак дигән төшенчә бар, әмма киләчәктә безнең жәмгыять өчен дә гадәти хәлгә әйләнмәс дип беркем ышандыра алмый. Социаль челтәрләрдәге татар аудиториясендә юк юк та әлегә күренеш килеп чыга. Замана теле белән әйтсәк, хайп дип атала ул. Һәм аның таралуында, хөрмәтле укучыларыбыз, сезнең белән безнең турыдан-туры катнашыбыз бар. Хайпның мәгънәсе нәрсәдә? Ни өчен ул безгә шулкадәр кызыклы? Аны туктатып буламы? Язмада экспертларыбыз белән шул хакта уйланырбыз.

Әрсез хайп

«Хайп» сүзе инглиз теленнән әрсез, бәйләнчек, агрессив реклама дип тәржемә ителә. Аның максаты гап-гади – ясалма рәвештә ыгы-зыгы тудырып, киң аудиториягә танылырга тырышу. Әлегә термин Америкада XX гасыр башында барлыкка килә. КФУның Гомум һәм этник социология кафедрасы доценты Лилия Егорова

әйтүенчә, бу сүз көнкүреш кулланылышка икътисадтан кергән. Икътисадта финанс пирамидалар принцибы буенча эшләгән хайп проектлар булган. Ягъни яңа килгән инвесторлар хисабыннан башлангычта торган инвесторларга зур процент түләү. Андый проектларның гомере озын булмаган. Инвесторлар килми башлагач, эшчәнлек туктатылган.

2000 нче еллар башында әлегә төшенчә Америка яшьләре арасында кулланылышка керә. Ун елдан соң аны Россиягә рэперлар алып керә. Хайп сүзен алар җырларында, видеороликларында кулланалар. Ул коммуникацион процесс буларак кабул ителә башлый. Доцент әйтүенчә, 2017 елда илдәге иң популяр сүзләр рейтингында бу термин өченче урында тора.

Беренче урында – биткоин. Хәзер хайпны берәр шәхесне кыска вакыт аралыгында киң аудиториягә таныту өчен пиар стратегия буларак кулланылар, чөнки ул бик тиз барлыкка килә, вирус кебек тарала, үзенә күп игътибар жәлеп итә һәм озак та тормый актуальлеген югалта.

Хайп бүгенге көндә үтә популяр һәм аны бөтен кеше кулланырга тырыша. Житмәсә, аның өчен хәзер идеаль майдан – социаль челтәрләр бар. Мәгълүмат секунд эчендә тарала. Халыкны шаккаттырып, аның игътибарын жәлеп итү теләге һәрвакыт булган, әмма билгеле бер кысаларда гына. Медиа-шәхесләр үзләре турында ялган мәгълүматлар тараткан, аерылышулары, хыянәтләре турында сөйләгән. Бу – сары матбугатның чәчәк атуына китерде.

Пропаганда белән бер рәттән, мәдәни-агарту функциясен башкарган телевидениегә дә хайп тиз арада үтеп керде. Ул хәзерге көндә гадәтти инструментка әйләнде. Финанс чыгымнары да юк. Танылу өчен зәңгәр экраннарда күренергә дә кирәкми, кулында смартфон булган һәркем теләсә кайчан интернетка керә, үзе үк матбугат, мәгълүмат чыганагы була ала. Ситуациягә шәрехләмә генә биреп калмый, теләсә нинди мәгълүматны да тудыра ала.

Нәрсә яратабыз?

– Бүген хайп социаль челтәрләрдә аккаунтларны үстерүдә зур роль уйный. Мәгълүмат күп булган чорда, кешеләр көчле эмоцияләр уяткан хәбәрләргә генә кызыксынып карый, – ди SMM-белгеч Ләйлә Лерон-Бахмүтова. – Ул хәбәрне тараткан блогерга тиз арада язылалар, чөнки ахыры ничек беткән беләсе килә. Блогерлар гына түгел, матбугат та хайпны аеруча ярата хәзер. Ә блогер исеме матбугатта, бигрәк тә федераль матбугатта чыга икән, ул тагын да популярлаша дигән сүз. Хайпның ике төрле форматы бар: позитив һәм негатив. Позитив хайпны эшләү авыррак, чөнки кешеләр артык кызыксынмый, эмоция белдерми, күзәтми. Негатив хайп күрсәләр инде, тизрәк фикер белдерергә тырыша-



КФУның Гомум һәм этник социология кафедрасы доценты, социология фәннәре кандидаты
Лилия ЕГОРОВА: «Интеллектуаль үсеш булганда гына негатив хайпларга урын калмаячак, чөнки алар кызыксызга әйләнәчәк».

лар – язалар, хәтта талашып китәләр. Бу блогер өчен кулай гына. Инстаграмның алгоритмнары аккаунтны кызык дип табып, аны кулланучыларга тәкъдим итә башлый – популярлар рәтенә кертә.

Негатив хайпка ихтыяжның шуның кадәр зур булуын гап-гади итеп аңлатырга була. Халыкның күпчелегенә читләр тормышыннан хәбәрдар булу ошый. Яратмаган күршәмә ул, танылган сәхнә кешесемә – мөһим түгел. Гайбәт элек-электән үк булган. Элек аны пышылдап кына, колактан-колакка гына сөйләсәләр, хәзер инстаграм ише социаль челтәрләр гайбәт оясына әйләнде. Ихтыяж булгач, тәкъдим тумый калмый.

– Кешенең әхлагы, рухи үсеше, белеме тәэсир итә алмаган инстинктлары бар. Инстинктларда кеше кайгысына сөөнү эстетикасы өстенлек итә. Матбугатны анализласак, статистика буенча, менә шул инстинктны тудырган язмаларга (үлү, аерылышу, фа-жига турындагы хәбәрләр – Ч. Г.) укучылар күбрәк игътибар итә. Бу төр хәбәрләргә укыганда минем тормышым чагыштырмача яхшы икән әле дигән уй килми калмый аңа... Хәзер

кеше кайгысына сөөнү эстетикасы интернет ярдәмендә тиражга чыкты. Житмәсә, интерактивлык барлыкка килде. Ягъни социаль челтәрләргә кулланучы фикер белдерә ала, үзенчә бу ситуациядә «катнаша». Монысы инде икеләтә рәхәтлек бирә, – дип аңлата кешеләргә негатив хайпка тартылуын КФУның Психология һәм белем бирү институтының педагогика психологиясе кафедрасы доценты, психология фәннәре кандидаты Рамил Гарифуллин. Доцент фикеренчә, хайпның популярлашуында безнең инстинктлар «гаепле».

Ә әхлак?!

Киң масса катламының нәрсәгә битараф булмавын аңлаган, бушка гына популярлык казанырга теләгән блогерлар фантазияләрен эшкә жигә. Кызганыч, алар негатив хайпны күбрәк куллана. Хәтта әхлак кысаларынан чыгып китә башлыйлар. Хәзер пранк блогерлык (кешене уңайсыз хәлгә куеп, аннан көлү) популярлаша. Аерым блогерлар хәтта ни кыланганын белештерми башлый кебек. Мәсәлән, Мәскәүдә бер блогер Бөек Ватан сугышы ветераны портретына кече йомышын үтәгән видеого төшереп, аны интернет киңлекләренә элә. Ә сәхнә йолдызлары, хайп тудырырга теләп, тормышларын реалисти-шоуга әйләндерә: жыр бүләшәләр, аерылышалар, бер-берсенә пычрак аталар, елыйлар... Әйткәнә-безчә, халык драманы күзәтергә ярата инде ул. Күптән түгел шулай Татарстан эстрадасының бер жырчы гаиләсе аерылышуын бөтен республика белән карап, күзәтеп бардык. Әйе, ул тарих инде онытылды, хайпның төп үзенчәлегә дә шунда: тиз онытыла. Әмма жырчылар бу хайп аркасында язылучылар санын арттырды. Дөрес, жыйган аудиторияне кире таратмау да зур көч сорый. Моның өчен блогерга йә атна саен хайп ясарга, йә язылучылар өчен кызыклы һәм файдалы мәгълүмат чыгарып торырга кирәк булачак. Авыр эш, килешәсездер. Атна саен низаг чыгарып йөреп булмый бит...

– Блогерларның төрлесе була. Кемдер хайпны эләктереп алып,

Хайпның максаты гап-гади – ясалма рәвештә ыгы-зыгы тудырып, халык арасында танылырга тырышу.

аны байрак итеп күтәреп йөри, чөнки моның хәзерге вакытта халыкка, матбугатка кызык икәннән аңлый. Хәтта билгеле бер сценарий буенча яши башлыйлар, – ди Ләйлә Лерон-Бахмутова. – Әмма күпчелек блогерлар хайпсыз үсәргә тырыша. Мин Казан блогерлары белән аралашып торам. Алар негатив хайп яклы түгел – хайп ясым өле дип эшләми контентын. Күп очракта уйлап бетермичә, аудитория, мохитне аңламаганның, негатив хайпка эләккәннәре бар. Әлбәттә, алар хайп «тоттым», миңа кешеләр килде дип сөенеп утырмый. Бу вазгыятьне ничек үзгәртим икән дип каушап калалар.

Күптән түгел Чистай блогеры Гүзәл Хөснетдинова оештырган уеннарының берсендә катнашучыларга кабер казып, шунда төн уртасында бер сәгать ятып торырга кушты. Бу республика жәмәгәтьчелегендә фикерләр каршылыгы тудырды. Матбугат күтәреп алды, блогердан интервью алырга тырыштылар. Ул хайпка әйләнде. Гүзәл өлеге биремне алдан уйлап, үзенә игътибар тудырыр өчен эшләнмә йә уйламыйча гынамы бу хакта үзеннән җавап ала алмадык. Блогер чит илдә ял итәм, дип кенә җавап кайтарды. Ә моңа кадәр үз социаль челтәрләрендә: «Балалар йортына ярдәм итәр өчен миллионнар жыйганда минем хакта беркем

сөйләми иде», – дип, үпкәсен белдергән иде. «Хайпны үз мәнфәгатенә эшләтүчеләр дә бар, – ди бу жәһәттән SMM-белгеч. – Мәсәлән, блогер Гүзәл Хөснетдинова хайпны «тотып алды». Аңа күп язылдылар, товар сатучылар аңа тиз арада реклама бирә башлады, чөнки аңлылар: хәзер бу блогерга федераль матбугат игътибар итә, интервью ала, димәк, аның белән кызыксынучылар саны арта. Гүзәл югалып калмады, өлеге ситуациядән акча да жыеп калды».

Шунысы да бар, бу чорда блогер белән хокук саклау органнары да кызыксына башлады, дип яздылар матбугатта. Татарстан Республикасы Эчке эшләр министрлыгының матбугат хезмәте мәгълүматларына караганда, полиция хезмәткәрләре матбугатны һәм социаль челтәрләргә даими рәвештә күзәтеп бара, Россия кануннарын бозган видеороликлар табылса, җаваплылыкка тарта. Соңгы вакытта Россия күләмендә блогер-



Айназ ГАБИДУЛЛИНА,
татар блогеры

Социаль челтәрләрдә төрле аккаунтлар бар. Мин аларны ике төрлөгә бүләм: берсе фонарь кебек, һаман яктыртып тора. Аларга белем арттырыр, кәеф күтәрер өчен керәсең. Икенчесе: салют аккаунтлар. Эмоцияләр тудыра, «тавышы» көчле, битараф калып булмый, әмма ул функциональ түгел. Хайп та салют эффекты бирә. Халыкка нигә шуның кадәр кызыклы булуын болайрак аңлыйм: элек китап укыганнар, кинофильмнар караганнар. Анда кызыклы сюжет, кискен үзгәрешләр, яраткан йә күрәлмаган геройлар... Укыганда, кино караганда дөньяңны онытасың. Хәзер шуның кадәр ялкауландык, эмоцияләргә бик тиз генә чыгарырга кирәк безгә. Озаклап китап укып утырасы да, фильмнар карыйсы да килми. Житмәсә, дөньяда килеп туган пандемия дә тәэсир итми калмады. Күпләр өчен бөтен кызык тормыш – телефондагы социаль челтәрләрдә. Блогерлар тормышын сериал караган кебек карап баралар. Башка җирдән эмоция эзләүнең кирәге дә калмый. Хайп менә шушы аудиторияне тотып торы өчен кирәк тә инде блогерга. Әмма хайп аңлы кешеләр белән идарә итә алмый, чөнки андыйлар социаль челтәрләргә нәрсәгә кергәннән аңлап керә. Кеше тормышын карап, бушка вакыт уздырмый алар.

Мине хайп белән танылды дип әйтүчеләр белән килешим. Әйе, мин уйлап тапкан авыл апасы Мөнирә образы мине халыкка танытты. Әмма бу хайп түгел иде. Ягъни мин хәзер шушы образны тудырам да, үземә язылучылар җыям дип башламадым ул проектны. Аннан соң мошеникларның акчабызны урлавын язуюмны да хайп ясарга тырышасың, дип тәнкыйтьләүчеләр булды. Әмма аннан да хайп коралы ясамадым. Бары тик үз тәҗрибәбезне сөйләп, башкаларга ныграк сакланьрга кирәклегең аңлатасым килгән иде. Шәхсән үзем хайпны яратып бетермим. Ул озакка сузылачак феномен дип тә санамыйм. Әйе, хайп белән язылучылар санын арттырып була, әмма аларны тотып торы өчен атна саен хайп кирәк булчак. Ягъни шундый яшәү рәвеше тудырырга кирәк. Әмма бу бик зур стресс дип саныйм. Йә инде бернинди принципнары саклай белмәгән алдакчыга әйләнергә мөмкин. Инстаграм өчен яшәү дәрәҗәсе түгелдер ул. Ә үзең кызык булырлык итеп тормышыңны корып, хобби-лар, яраткан эшен, барган сәяхәтләрәңне социаль челтәрләрдә күрсәтсәң, шуның белән язылучыларыңны илһамландырсан, шуннан да яхшысы булмас. Социаль челтәрләрдә дә үзең булып калырга кирәктер дип саныйм.

ларны жаваплылыкка тарту күрешләре еш башлады. Кемнәрдер моны ирекне кысу дип кабул итсә, икенчеләр һәр адым өчен жавап бирергә кирәк дип саный.

Хайптан котылып буламы?

«Хайп булган, бар һәм булачак. Бөтен кеше дә хайп ясарга теләп, көндәшлек артса гына, асылы үзгәрергә мөмкин», – ди социолог Лилия Егорова. Белгеч үз-үзебезгә социолог булырга киңәш итә. Аның фикеренчә, ниндидер резонанс хайп тудыралар икән, димәк, безнең игътибарны башкага күчерергә тырышалар. Ә блогерларның хайп куллануын аларның профессиональ журналистларга каршы куярдай бердәнбер коралы дип саный социолог. «Журналистлар – шәхси һәм профессиональ потенциалы югары булган белгечләр. Белем булмаган, фикерләү сәләте түбән булганнар

хайп тудырырга гына кала. Башкача ул журналистларга каршы тора алмый. Андый блогерлар бер тапкыр халык игътибарын җәлеп итә ала. Әмма икенче тапкырында ул инде кызыксызга әйләнә», – ди Лилия Егорова.

Хайпка сукуларча капланмас өчен, социолог аңа читтән карарга, миңа ул нинди файда бирә дип уйларга киңәш итә. Әлеге сорауга жавап табарга керешкәч, аның шәхсән сезнең өчен кызыксыз булганы ачыкланачак. Белгеч фикеренчә, 10–15 ел элек булган хәл белән чагыштырганда, җәмгыятьтә гомум эмоциональ, мәдәни, интеллектуаль дәрәжә артта. Яшьләргә үзләрен үстерер өчен төрле белем алу майданнары бар. «Интеллектуаль үсеш булганда гына мәгънәсез хайпларга урын калмаячак, чөнки алар кызыксызга әйләнәчәк. Мондый төр хайплар чоры тиз узар ул», – ди Лилия Егорова.

Ә әлегә үз тормышыбыз турында онытып, кеше тормышын тикшерер өчен, бүген «ачкыч ярыгы» ролен уйнаган социаль челтәрләрне актару белән мәшгульбез. Үз тормышыбыз соры, күңелсез кебек тоела, берәз «борыч» җитми. Хайп әнә шул борычны бирә дә инде. Югыйсә ниндидер низаг ник кызыклы һәм файдалы булырга мөмкин. Ул безгә бөтенләй кагылмый бит. Ә ул низагны күзәтеп, әле, җитмәсә, тозлап-борычлап, берничә шәрехләмә дә язсаң, беренчедән, үзеңне акыллы итеп тоя башлайсың; икенчедән, үзеңне ул тормышның бер өлеше итеп күз алдына китерәсең. Тормышта кызыклы хәрәкәт барлыкка килә кебек. Бу, әлбәттә, иллюзия. Әмма без үзебезне алдап яшәргә күнеккән шул... Алай рәхәтрәк һәм кызыграк. Әмма шуны да онытмыйк, без рәхәтләнеп алданганда, хайп «тоткан» блогерлар безнең хисаптан акча эшли.



Альберт ШАКИРОВ,
журналист-блогер,
«Юлчы» телевизион проектының
алып баручысы

Социаль челтәрләр һәм аларда аралашучылар, контент алмашучылар саны үскән саен, ул дөньядагы тәртипләрнең, терминнарның безнең тормышка керми хәле юк. Ләкин, күп очракта, бары тик башкаларны гаепле, ә үзеңне тәртипле яки зыян күрүче як итеп күрсәтү өчен, әлеге терминны кирәксә-кирәкмәсә кулланалар. Әлбәттә, көн саен 100 уңай комментарий укып барырга күнеккән кеше үзен кашка тәкә итеп тоя башлай. Шулар арасына бер тискәре фикер керә икән, аны язган кеше «хейтер» була. Теге 100 уңай комментарий язучылар да әлеге кешене бик тиз чукуп ташлаячак. «Ошамаса карама!», «Аның кадәр булырга кирәк әле!» ише сүзләргә еш күрәсездер. Бүгенге көндә хәтта тәнкыйткә дә «хейт» һәм «хайп» дип кенә карый башлаучылар күп. Үз фикерләрен тәнкыйт, сатира, ирония, фельетон ише жанр кулланып җиткерергә теләүчеләрне хейтерлар рәтенә кертүне кабул итә алмыйм.

Интернетта исем ясау дип сөйләшү бик сәер әйбер, миңа калса. Челтәрләрдә кеше ниндидер ник (исем) һәм образ тудырып язылучылар җыя, популярлаша. Ул сәхифә бүген бар, иртәгә юк. Язылучылар да килә-китә. Кешенең исеме белән түгел, ул күрсәткән контент белән бәйле

барысы да. Әйе, күпчелек язылучылар нәкъ менә гауга көтә һәм шундый контент ярата. Низагта теге яисә бу якны яклап, бик теләп кычкырышырга да мөмкиннәр әле. Мондый материалны оста файдаланучылар да бар, билгеле, әмма гауга белән генә аудиторияне тотып торып булмый. Андый конфликтларның кайтавазлары да ардыра, реаль жаваплылыкка да китереп чыгарырга мөмкин. Хайпның максаты – провокация аша халыкны селкетеп, уятып җибәрү. Күбрәк кайтаваз җыю, шәрехләмәләр туплау. Төрле изге гамәлләр аша хайп ясаучылар да бар. Хайп дигәч тә, гел начар гына дигән сүз түгел. Теге яисә бу материалны, видеоны куйганда аңа кайтаваз ничек булачагын барыбер чамаларга була. Тик шулай да чын хайпның табигате бик примитив. Ул барлык кешедә булган кылларны чиертә. Йә кызгану хисе, йә теләктәшлек, йә нәфрәт, йә кызыгу, йә ашыйсы килү...

Хайп чире бар, димәс идем. Чын хайп – ул интернет аудитория белән эшләүнең бер алымы. Затсыз, түбән, әмма тиз нәтиҗә бирә торган алымы. Хайпка атланырга теләүчеләр иң беренче зыянны үзләренә сала. Беренчедән, аларның исеме шул гауга белән бәйле булып истә калырга мөмкин; икенчедән, үзләре кеше кызыксындырырлык булмаса, гел хайп ясарга мәҗбүр булачаклар. Кемдер моннан тартымаска мөмкин, чөнки әхлакый зыянны миллионлаган аудитория һәм рекламадан килгән акча каплай. Ләкин тормышмы икән соң ул?! Андый юлга керү – үз йөзеңне, шәхесеңне югалтуга китерергә һәм аудитория теләген үтәп торучы курчакка әверелдерергә мөмкин. Андый курчаклар да җитәрлек.

Гамьле әңгәмә » 2022 ел – халык ижаты һәм мәдәни мирас елы

«ЫРЫМНАРГА ЫШАНУ КӨЧЛЕ БЕЗДӘ»



Фольклор океаныннан мәржәннәр эзли ул, югалып барган халык жәүһәрләрен барлый, үткәнне – бүгенгегә, бүгенгегә киләчәккә бәйли. Язмамның үзенчәлекле герое – халкыбызны бер түгәрәккә бастырып берләштергән, төбәкләрдә милли тормыш ялкыны кузгаткан «Түгәрәк уен» татар фольклоры фестивален уйлап тапкан, татар ядкарьләренә тузан кундырмый заман яссылыгына салган фольклорчы, галимә – Фәнзилә ЖӘҮҢӘРОВА.



Раилә
ХӘЯЛИЕВА

Гореф-гадәт, фольклор дөньясына фән аша гына якын килеп булмыйдыр ул. Аның өчен балачактан ук әбекәйнең итәк жылысын тоярга, тау битләрендә тәгәрәп үсәргә кирәктер сыман?

– Гаҗәп, минем хәтердә балачакның бик күп мизгелләре саклана. Без гаиләдә алты бала үстек. Алар арасында мин иң күп мәзәк белүче, жырлаучы, такмаза сөйләүче идем. Әтием Хәкимулла да нәсел-нәсәп арасында атаклы мәзәкче саналды, ул булган жирдә уен-көлкә, жыр, мәзәк була торган иде. Йокы вакыты җиткәч, балалар бакчасынан качып, үземнән бер-ике яшыкә олырак малайлар белән су буена төшеп утырабыз. Кайтыр вакыт җиткәнче агач төбөндә мәзәк сүз сөйләшәбез, такмаза әйтәбез, сорау-җавап уйныйбыз.

- Аптыратыйммы?
- Аптырат.
- Аптырат кайда?
- Кесәдә.
- Кесә кайда?
- Киёмдә.
- Киём кайда?
- Чөйдә...

Элек бит авылда балаларны бакчага илтү, алып кайту юк иде, үзез йөрибездә, вакытын белеп үзез кайтабыз. Минем теләмдә жырлы такмаклар да күп иде. Анысы да әтидәндәр, дим. Кечкенә чакта әти безне гармунга биетә иде, биеткәндә гел такмак әйтә. Яз җитеп, тау битләре ачылуга, «кәжә сакалы» жыярга барабыз. Аны һәрвакыт

ике уч тутырып алып кайтасы: берсе – гаиләгә, икенчесен ялгыз карчыкларга кертәбез. Мин бик кечкенә вакытларда хәтеремдә (әни – укытучы, әби дә ул вакытта совхозга төрле эшкә йөри иде әле) иртән иртүк безгә бишкәтә яту-чы туганнарымны карарга, безгә күз-колак булырга Маһи-бәдәрәттәй килеп житә. Аның үчтеки итүләре, бишек тир-бәтүләре, кечкенәләрен уятмасыннар дип, безнең күңелне күрүләре! Ул акча алмый, безнең гаиләдә ашый-эчә, кичен йокларга кайтып китә дә, иртән тагын килә. Ял көннәрен-дә, бәйрәмнәрдә камыр ризыгы пешерәбез икән – Маһи-бәдәрәттәйгә кертәсе, аны шимбә мунчасына дәшәсе.

Авылындагы ялгыз карчыкларын менә шулай – кирәкле-ләрән тоеп яшәтер өчен халык үзе бу институтны булдыр-ган икән. Берәз соңрак, әти белән әни атка утырып кунак-ка киткән вакытларда безнең белән Чибәр абыстай калып тора иде. Ул безнең нәселнең килене, исеме – Мәрхүп-жамал, ә безнең өчен – Чибәр абыстай! Иж-Бубыйдагы кызлар мәдрәсәсендә күпмедер белем алган ул. Безгә «Ри-саләи Газизә»дән хикәятләр, Тукай әсәрләрен күпләп ят-тан сөйли иде. Зәңгәр күзле, һәрчак актан киенгән бу-лыр... Шуңамы, мәктәптә Әмирхан Еникинең «Ак әби»сен укыганның бирле минем акылымдагы ак әби һәрвакыт зәңгәр күзле... Әтинең авылның икенче башында яшәү-челәр белән ничек исәнләшергә кирәклеген өйрәткәнә искә төшә. Зәки җизни янында туктап исәнләшсә, Мөжә-һит бабайны күрсәң, «Мөжәһит бабай, исәнмесез, нихәл-ләрегез бар?» – дип әйтсә, Габдрахман бабай: «Син кем кызы?» – дип сораса, «Хәкимулланыкы», диясе...

Минем балачактан килгән бик зур хыялым – океанолог булу иде. Ә якин-тирәдәге туганнардан: «Фәнзилә артист була!» дигәнне гел ишетеп үстем. Әмма безнең әни бик таләпчән, чын татар анасы һәм хатыны. Һәрберебезнең тормыш сукмагына карасаң – күпмедер дәрәжәдә әни сайлаган һөнәр иясе без. Әни әйттеме – әничә булырга тиеш! Ул үзе Казан университетының татар филологиясе бүлеген тәмамлаган. Минә дә шул юнәлешкә җибәрделәр. Укырга кергәч, ике ел әнидән университетны ташларга рәхсәт сорап еладым. Аннан соң филология мине үзенә тарта башлады, уку җиңел бирелде, гел алдынгылар рәтендә булдым. Укуны бетергәндә без, тугыз кешелек төркем, Себергә укытырга китәбез дип шау килдек. Яхшы укыгач, беренчеләр рәтендә комиссия алдына басып, кая китәсен үзебезгә сайлау мөмкинлеге бар иде ул вакытлар-да. Алдан сөйләшкәнчә, эшкә юллама кәгазен алырга кергәч, мин Себергә китәм, дидем. Һәм ахырдан шул билгеле булды: Себерне мин берүзем сайлаган булып чыктым. «Каз канаты» ансамбле белән чыгыш ясап йөрөп, Наил Алан дәүләт имтиханына соңга калу аркасында дип-ломсыз чыкты, шул сәбәпле, комиссия алдына иң соңгы кеше булып керде. Рухы шат булсын инде, мине Себергә үзем генә китмәсен дип, ул да Себерне – Төмән өлкәсен сайлады. Себер җире, табигате, андагы татарлар, аларның сөйләшләре, яшәү үзенчәлекләре – барысы да акылга, кү-ңелгә бер сөйлән булып тезелгәннәр... Аннан соң Әстерхан төбәге буенча диссертация язу эшенә керешергә туры килде, анда инде Әстерхан җирләрендә йөрөп, җирле ха-лык белән аралашу мөмкинлегем зур булды... Фәнни эш-

Фольклор ул – кешене кеше буларак саклап калу вакцинасы.

ләрем әдәбият өлкәсенә караса да, Аллаһы Тәгалә мине шул рәвешле акрын гына фольклор дөньясына керергә әзерләгән булып чыкты. Ахырдан мин әниемә дә бик рәхмәтле булдым. Татар телен камил белү, сүз куәсен, аның энергетикасын тою буенча табигый күнекмәне филология бүлгә генә үстерә ала дип уйлым хәзер.

Фәнни мәгълүмат артыгы белән күп булган заман-да ырым-ышануларга урын каламы? Элеккеге ышанулар бүгенге көнгә туры киләме?

– Имләүләр, өшкерү сүзләре, өшкөргән вакытта кулла-ныла торган предметлар... Ырымнарда ышану әле ничек кенә көчле бездә, имче карчыклар да бик популяр. Алар-ның күбесе, татар тәрбияләләрә диюем, күрәзәчелек итмиләр, ләкин кешеләргә җанны, тәнне сихәтлөндерү мөмкинлеген киңәш, ниндидер практика-гамәлләр баш-кару формасында табарга ярдәм итәләр. Шунысы мөһим: барысы да ышануларга таянып эш итә. Алар арасында мөселман динендәге дога белән өшкөрүчеләр дә бар. Ышанулар безнең тормышта шактый күп әле. Мисал өчен, кияү егете кызының туй күлмәген алдан күрергә тиеш түгел, дибез, туй күлмәген башка кызга биреп торырга ярамый, дибез, бәбигә узгач, чәчне кистерергә дә, бөйләү бөйләргә дә ярамый... Килчәкнең рәхәт җиңел булырына өметләр бик аз булган заманда, төрле ышанулар, аларга нисбәтле яшәүче им-томнарда җирлек арта гына.

Безнең заманнан да ниндидер йолалар сакланып калырма?

– Традицион фольклор, хәзерге заман фольклоры ди-гән төшенчәләр бар. Әлбәттә, күп кенә традицион жанр-лар инде көндәлектән төшеп калды. Башлыча, сәхнәдә, мәктәп дәрәсләкләрендә, төрле конференция кысаларын-да гына яши алар. Шуңа ук вакытта без фольклор иҗат ителми дип тә әйтә алмыйбыз. Фольклор әсәрләрен иҗат итү хәзер бик актив рәвештә интернет аркылы социаль челтәрләрдә, кайбер блогерлар ижатында бара, җырлар, такмаклар, бәетләр иҗат ителеп тора. Халык бик яратып Болгар җиренә сәяхәт итә. Андагы экскурсияләр вақы-тында ышануга нисбәтле гажәп кызыклы гамәлләр баш-карыла. Кече манара тирәсендә җиде тапкыр әйләнсәң, теләк кабул була, имеш, кайбер ташларга кагылып узсаң, тагын нидер була икән... кебек ышануларга корылган гамәлләрне гел күзәтеп киләбез. Шуңа ук вакытта «менә мондый өр-яңа йолалар барлыкка килде» дип тә кистереп әйтеп булмый. Шулай да безнең мифологик күзаллавы-бызга бөтенләй катнашы булмаган Яңа елны каршылау да әллә нинди ритуалларга күмелеп, календарь йола эчтәле-ген үзгәртүгә туплый башлады. Мәсәлән, Яңа ел каршыла-ганда табының мул булса – елың да мул була, барың бергә җыелып каршы алсаң – ел бие дус-тату яшисең, курантлар суккан вакытта теләк теләсәң, ул тизрәк чынга аша, кебек дистәләгәнне язып була... Халык менә шундый туктаусыз иҗатта.



■ Төмән өлкәсе Ялутор районы авылларына оештырылган экспедиция (2008 ел).

Ә менә гаилә-көнкуреш йолаларыннан булган туй, мәетне озату, мәрхүмне искә алу йолалары эчтәлегендә төрки-татар жирлекле ышанулар әле дә сакланып килә. Әлбәттә, аларда да беркадәр үсеш-үзгәрешләр күрәбез. Табигатькә нисбәт иткән, аның көченә ышануга юнәлтелгән йолалар да юкка чыкты дия алмыйбыз. Аларга ышану соңгы вакытларда елларның коры килүләре аркасында тагын да көчәйде. Яңгыр боткалары, Изгеләр, Яхшылар ашлары, Шыйлыклар төрле жирлекләрдә төрле исемнәр белән, үзенчәлекле эчтәлек аермалары белән актив үткәреләләр. Изге урыннарда бару, изге шәхеснең каберен зиярәт кылу, изге чишмәләргә йөрү дә бик популярлашты хәзер. Шуңа ук вакытта формага үзгәртелгән шартлы эчтәлек салып, театральләштереп уздырылучы ясалма чаралар да бик күп. Болар – мәдәният хезмәткәрләренең планы буенча үткәргә мәжбүр ителгән «йола-чаралар». Минем борчыганы – балаларны яшьләр, өлкәннәр фольклорына кагылышлы материалга кергү. Балалар бакчаларында «Каз өмәсе» яки «Аулак өй» күренешләрен күрсәткәндә еш кына читенсенеп куярга туры килә, чөнки күренеш шулкадәр ясалма килеп чыга. Мондый ясалма «бәйрәмнәр» оештырасы урында балаларның телен, зәвыгын, зиһенен, фикер йөгерекле чарлар өчен халык тарафыннан махсус уйлап чыгарылган балалар фольклоры материалы белән эшләсәк, күпкә уңышлы булыр иде. Күрәсен, әлеге материал белән эшләргә өйрәтүче методика юк.

Аннан тагын бер жөмләне ассызыкыйсы килә. Сәхнәдә күрсәтелгән йола күренеше – йола түгел! Аның төп максаты – менә мондый йола да булган дигән фикерне генә җиткерү.

Йола-гадәтләр – кеше тормышындагы бер уен гына түгелме ул?..

– Гомумән, адәм баласы ул һәрвакыт уен белән яши. Галиҗәнап уен! Кем әйтә, туй уен түгел дип? Әлбәттә, уен! Мәет озату йолалары уен түгелме? Ул да уен. Һәр уенның кагыйдәләре бар, төгәл итеп рольләре бүленгән. Исем кушу, сөннәткә утырту, солдатка озату, егетнең кызга тәкъдим ясауы... Бер яктан, без хәзерге заманда

бу гадәтләрнең чикләре киңәюен күзәтәбез, икенче яктан якын килсәк, йолага нигезләнгән булырга тиешле гамәлләр халык ижатын тарайталар да. Мәсәлән, егетләр, сөйгәннәренә үзләренең хатыннары булырга тәкъдим ясауны тулы канлы бер ритулга әйләндереп, шактый креативлык күрсәтеп, сайлаган ярларын шаккаттырырга омтылалар. Бу да – уенның бер төре. Тормыш, гомумән, уен.

Дин һәртөрле ырымнарны этеп чыгарырга тырыша сыман. Бу процесска ничек карыйсыз?

– Теләсә кайсы диннең мәжүси күзаллаулар белән көрәшкә тырышуы табигый хәл. Элек-электән мәжүсиктән калган ырым-шырымнарда хорафат дип карау булган диндә, бу көрәш процессы әле дә бара. Бездә дин барыбер татар төсмерле ул. Татар төсмерле дигән сүзнең асылында безнең бик борынгыдан килгән ышанулар системасы ята. Бу бигрәк тә экспедицияләрдә йөргәндә ачык күренә. Мәсәлән, авылга килгәч, теге яисә бу йортка кергәндә бусага алдында идәнгә кадкалап куелган ат дагасына тап буласың. Бусаганы атлап ишек өстенә күз салсаң, анда Аят әл Көрсә язылган шәмаил эленгән. Бу – ислам дине белән мәжүсиклекнең берләшүе. Ат дагасы да, шәмаил дә жен-пәриләрдән, хөсетләр бәндәләрдән, әшәкәлектән саклый дигән ышануга нигезләнеп куелган. Инде мәет озату йолаларындагы мәетне искә алу гамәлләре булган мәетнең өчесен, җидесен, кырыгын үткәргә түгәллек. Әле күптән түгел генә бу йолаларга нисбәтле гаугалар чыккан иде. Соғуд Гарәбстанында белем алып кайткан бер төркем муллаларыбыз «Коръәндә ул хакта язылмаган», дип, бу традицияләребезне кысрыклау юлына басканнар иде. Халыкта бу ризасызлык тудырды. Аннан соң жирле Дини нәзариәт бу төр ритуаллар башкаруның һәр гаиләдә, беренче чиратта, ислам дине мәдәниятенә нигезләнгән гамәлләр икәннән дәлилләп, халкыбыз аңында меңәрләгән еллар буйы килгән бу гадәтләрнең дәвамлы булырга тиешлеген ассызыклады. Бу нисбәттән, әлеге мәжлесләрдә абыстайларыбызның укыган догаларын, багышлау вакытында йорт, абзар ияләрен, су хуҗаларын да искә алуларын билгеләп үтәсем килә. Халкыбызда әле дә булса теге яисә бу чирдән сикәтләнү йөзеннән, «таң суы алу» дигән им-том бар. Аның асылында безнең бик борынгы «кояшка табыну» заманнарыннан килгән таң кояшының көченә ышану ята. Ә таң суы белән коенган вакытта ислам дине догалары белән генә коену да фарыз. Болар барысы да – официаль диннең максаты глобальләштерү булуга карамастан, халык акылында әле этеп чыгарырга мөмкин булмаган, буыннан-буынга күчеп килә торган ышануларыбыз ятуын дәлилли.

Бар дөнья җаваплылыгын үз кулына алырга тырышкан хатын-кызлар хакында ни уйлыйсыз?

– Бүгенге көндә ир-атларның гаилә тоткасы булуы бик шартлы. Аларның инде мамонт артыннан йөгәрәсе дә, авыр мамонт түшкәсен күтәрәп кайтасы да юк. Хәзер авылда мал суйганда да аерым осталар килеп, тиз генә эшне бетереп китәләр. Бүгенге көндә ир-атка йөкләнгән вазыйфаларның берсе – акча табу. Ә ир-ат акча таба ала торган өлкәләр күп түгел. Хатын-кызның акылы сыгылмалы: кирәк икән теге якка да, бу якка да борыла ала.

Шуңа ул бик тиз генә бер сферадан икенчесенә күчеп, янәдән үз урынын табарга сәләтле. Бүгенге көндә уларын өйләндерергә җыенган әниләрнең булачак киләнгә таләпләре элеккечә кала бирә. Алар – киләтү улымны санларга, өс-башын карарга, тамагын туйдырырга, сәламәт балалар табарга тиеш кебек тәләпләр җыелмасы. Шуңа ук вакытта улына гаиләсен туйдырырга, гаилә хужасы булырга тиеш дигән беренче планга бик куелмый. Бүгенге көндә тырыш ир кеше төп эшен башкарганнан соң, гаиләсенә берәз өстәмә керем алып кайту максатыннан, таксига утырырга, идән җәяргә, йөк ташырга, тагын әллә ниләр башкарырга мәҗбүр. Кайсылары чит өлкәләргә чыгып китеп, ике-өч айга бер тапкыр гына гаиләсен күрә ала. Бу, әлбәттә, гаилә башлыгын «эт итә», аның гаилә башы – хужасы роленә керер хәле дә, теләге дә калмый. Нәтижәдә, «бәхетле гаилә» шартлы төсмер ала. Моны күргән «өңләр» ирләр тормышны алай кабаланып кәтәргә омтылмыйлар. Аннан тормыш таләпләрен һәркем үз ата-анасы тәрбиясендә вакытта ук күрәтүсә. Мәсәлән, әниемнең әтигә булган мөнәсәбәтенә бәйле, мин дә иремне гомер буйы ишек төбәндә каршы алам, ирем кайтуга өйдә кайнар ризык булуын кайгыртмам. Болар – безнең гаиләнең язылмаган кануннары. Нәселгә кызыллык китермичә, нәсел кагыйдәләре белән яшәргә омтылчы халык без. Хәзер ир белән хатынның кулга-кул тотынып, бергә эшләүләрен, бер бизнестә кайнауларын күрү мине бик сөендерә. Ирне мактап, үсәндереп торырга (безнең татарда ул мәҗбүри!), гаилә дөньясын матур итеп тоту, йортта бәрәкәт булдыру – хатын җилкәсендә. Ирне – хатынга, хатынны иргә карап бәйләләр бит.

Сезнең гаиләдә нинди традицияләр яши?

– Ирем ягыннан да, үземнең дә – әниләребез исән-сау, Аллага шөкер. Шуңа күрә бәйрәмнәрдә, беренче чиратта, әниләребезне зурлыйбыз, аларга игътибар күрсәтергә тырышабыз. Элек-электән калган гадәт – шимбә көнне камыр ризыгы пешереп, мич исә чыгару. Минем өчпочмакларымны авыз итәргә гаилә белән җыелабыз. Аш бүлмәсендәгә өстәл артында һәрберебезнең үз урыны бар. Башта ризык әтибездәгә бирелә, аннан улыма, кызыма бирәм. Әтибездә урынына беркем дә утырмый. Мин күп балалы гаиләдә үстем, анда да шулай иде. Без үскән йорттагы өстәлбездә әле дә исән, без һаман шунда җыелабыз. Кайда кем утыра иде дип сорасалар, төгәл итеп әйтә алам. Мин кечкенә вакытта, Гаефкә атап, безгә яңа киём бүләк итәләр иде. Бу традицияне әле дә сакларга тырышабыз. Туганнар белән җыелышырга, җыелышкан бергәләп җырларга яратабыз. Балаларым инде күптән укуып бетерсәләр дә, әле һаман Казан федераль университетының татар хорына йөреләр. Безнең гаиләдә татар җырлары бикеш яңгырый. Гаилә белән бергәләп сөйләшеп утырырга яратабыз. Өйдән кая гына чыгып китсәк тә, нинди вакытта булуына карамастан, әтисе – миңа, мин әтисенә хәбәр биреп йөрибез. Ватсапта гаиләбезнең төркеме бар. Анда татарча матур итеп хәерле иртәләр әйтәләр, тыныч төннәр теләнә, көнгә хисап тотыла, планнар корыла, үтәләше языла. Кош баласы оясында ни күрсә, очканында шуны кыланыр, ди.

Дөньяда балалар борчуы бик артты. Чирләр, психологик тайпылышлар... Бу күренеш яшь әниләрнең рухи мирасны куллана белмәвеннән килеп чыкмыймы икән?

– Бала тәрбияләү перспективасы куркыныч булган проблемага әйләнеп бара. Бүгенге көндә ата-ана балага табынып яши, табынудан тәм таба. Яки бала психикасына авыр булган бурычлар куела, бала, шуларга күмелеп, югалып кала. Без, уйнап, кагыйдәләргә буйсынырга өйрәнәтү өстәт. Көннәр буйы «Көтүчелә» («Тәпәч» дип тә йөртә идек) уйный идек. Җитез булмасаң, сине берничә сәгать куарга мөмкиннәр. Берәр чакрым йөгереп төшсәң, елап, арып бетсәң, ә кагыйдәне бозарга ярамый! Уеннан чыгасың икән, сине икенче вакыт уенга кертмәячәкләр! Бу – ихтыяр көчен, чыдамлылыкны сыный торган уен. Бүгенге көндә балалар кагыйдәгә буйсынмый, чөнки аларга ул кагыйдәләр куелмый. Тагын бер унбиш-егерме елдан бүгенгә 7 яшьлек бала, дөнья тоткасы булып, берәр җирдә эшли башлап, җитәкче булачак... Ә алар команда белән эшләүне, билгеле бер кагыйдәләргә үтәргә мәҗбүриятне тоеп үсмиләр. Дөнья көтү барышында шактый авыр хәлгә калырга мөмкинсез бит. Шулай да бу проблемадан чыгу юлы бар дип саныйм мин. Фольклор ул – кешене кеше буларак саклап калу вакцинасы да. Ул вакцинаны дәрәҗә итеп тиешле вакытта тиешле дозада кулланырга өйрәнергә кирәк. Фольклор аркылы кешенең җәмгыятьтә яшәүлек, аның каршылыкларына каршы торышлык табигый иммунитет формалаша. Шуңа балалар фольклоры материалын балалар бакчаларына, мәктәпләргә махсус кертәргә кирәк. Шуңа рәвешле бала аралашырга, кагыйдәләргә буйсынырга, татарча сөйләшәргә өйрәнер, акыл җитәзлеген, командада эшли белүен, үзенә таяныч табу мөмкинлеген үстәрәт иде.

Фольклорны өйрәнергә, традицияләргә дәвам итәргә яшь галимнәр киләме? Үзегез нинди проектлар эшлисез?

– Фольклорга багышланган диссертацияләр язылып тора. Фольклорга күлү өчен шактый әзерлек, бу искиткеч дөньяны күрә һәм тоя белү сәләте дә сорала бит. Бүгенге көндә фольклористиканың предмет киңлегә искиткеч зурайды. Кайвакыт экспедициягә җыенганны күрәтү, фольклор бетте бит инде, кая барасыз, диләр. Әгәр дә халык һәм аның теле яши, традицияләр саклана икән, аның фольклоры да, заман таләпләренә туры китерелеп, үзгәрә-үзгәрә яшәячәк. Халыкның аңын кисеп атып буламыни?! Фольклор ул – энергия, физик закон! Әлбәттә, без хәзер ясалма интеллект барлыкка килгән үзгәрәчәк дөньяда яшибез. Киләчәктә инде башка формалар барлыкка килеп, эчтәлегә, гамәлләргә, предметлары башка булган йола-гадәтләр туып торырдыр. Әмма фольклор бетә дигән фикерне берничек тә кабул итә алмыйм.

Фольклорчы буларак, җыелган багажым шактый. Өстәлмәдә һәрвакыт өем-өем китаплар... Бүгенге көндә «Татар ядкарьләре» дигән шәхси оешманы җитәкләм. Социаль челтәрләр аша халык йолалары хакында сөйлибез, күрсәтәбез. Тагын яңа проектлар башкарып теләгәбез бар. Ни генә эшләрәк тә, бары да халкыма хезмәткә!



«АНЫҢ ҮЗ ЮЛЫ»

Диана, сине әниң һәрвакыт аңлаймы?

– Ул миңа һәрвакыт теләктәшлек белдерә. Мәсәлән, чәчемне алсу төскә ул үзе буяды. Бик күп әниләр билгегә зур игътибар бирә. Минем әни андый түгел. Аның өчен иң мөһиме – белемнең башымда булуы. Анда юмор хисе бар, аның белән көлешә-көлешә сөйләшеп була. Үзара аңлашмаулар, конфликтлар була, әмма алар озакка сузылмый. Иң күбе – музыка мәктәбе өчен ачуланадыр. Аның фикеренчә, житәрлек шөгильләnmим, мин даими фортепианода уйнарга тиеш. Ә музыка мәктәбендә бары тик үзем өчен генә укыйм, киләчәктә ул миңа кирәк булмаячак, шуңа күрә, аңламыйм, ник баш бәрә-бәрә укырга?! Әни имтиханнар бирә алмас дип куркадыр инде. Әзерләнем мин, әзерләнем...

Берәр хәлгә очрасаң, кемгә иң беренче шалтыратачаксың?

– Әнигәдер. Мәсәлән, ул белгән иптәш кызым белән ачуланыштым ди, әнигә шалтыратам. Ул миңа киңәш бирми калмый.

Син нык итеп бизәнәп йөрергә яратасың? Әниң бу уңайдан нәрсә әйтә?

– Ул бизәнмә, дими, әмма төсләрнең дәрәжә төсмерләрен сайларга куша. Татуировка, чәчне төрлө төскә буяу, кара төстәге тырнаклар, макияж, гадәти булмаганча киенү – болар барысы да үз-үзеңне күрсәтү, дөньяга үз позицияңне белдерү өчен кирәк дип уйлыйм. Һәм бу без – үсмерләр өчен бик мөһим. Башкалардан аерылып торасың икән, димәк, син – үзенчәлекле, син – кәттә. Әгәр минем яшәтәшләрем бик тыныч, хәттә бизәнмиләр дә икән, димәк, алар – соры тычкан. Ә андыйлар беркемгә кызык түгел. Үсмерлек чоры бер генә вакыт. Ул чорда бар нәрсәне дә беләп, татып карыйсы килә. Соңыннан тынычланасыңдыр. Башкалардан аерылып торган үсмерләрнең үскәч тә тормышларында үз позицияләре, үз чикләре булачак. Яхшы бит инде!

Диана, телефон экранында әниңнең берничә тапкыр шалтыратканын күргәч, иң беренче уең?

– Әниң нәрсәләр уйлап бетергәнән күз алдыма китерәм дә, миңа куркыныч була! Ә мин бит бары ишетмәгәнмен. Юри трубканы алмаган чагым юк. Шалтыраткач, мине әрли инде! Үпкәләмим, аның борчылганын аңлайм.

Әниңә барлык дусларың, булган хәлләр турында да сөйләсәңме? Сөйләп бетермәсәң, ни өчен яшерәсең?

– Яңа гына танышкан кеше турында сөйләмим. Аның яхшы кеше булганын, киләчәктә аралаша-чагыбызны аңлагач кына, әнигә әйтәм. Аңынчы артык мәгълүмат нигә?!. Аннан соң ул нигә аралашмыйсыз, ни булды, дип аптыратып бетерәчәк. Ә болай әнидән зур серләрем юк бугай. Элек бар иде.

Әниң телефоныңны актарамы? Мондый төр контрольгә ничек карыйсың?

– Ул бит минем шәхси әйберем! Әгәр караганын күрсәм, бик үпкәләр идем. Әни телефонны, шкафымны карамый, киёмнәрне тикшерми. Болар барысы да минекә! Аларга тигән өчен ачуым чыкканын белә. Минем шәхси пространствога әни керми.

Ачуың килеп, ишекне шапылдатып ябып, бүлмәңә кереп киткән чакларың буламы? Кем беренче дуслашырга килә?

– Андый вакытлар була. Миңа бик авыр. Үпкә хисләре дә, бу конфликт озакка сузылып инде дигән куркулы уйлар да... Эмоцияләр белән әллә ниләр әйтеп ташларга була, аннан соң гаебеңне танып, гафу үтенергә бик авыр. Әмма үземдә көч табып, гафу үтенә беләм. Гафу үтенгәндә бик кыенсынам, чөнки гаепле икәнемне аңлайм. Ә дуслашырга бүлмәгә иң беренче әни керә...

Әниң белән бергә кичергән иң рәхәт вакыт?

– Бервакыт бик озак үпкәләшеп, сөйләшми йөрдөк. Соңыннан утырып сөйләштек, дуслаштык. Бу минем өчен иң бәхетле чор иде. Хәзер алай озак үпкәләшеп йөрмибез. Әни бик күп эшли, минем дәресләр, музыка мәктәбе, инглиз теле... Атна уртасында артык аралаша да алмыйбыз. Ялларда икебез берәр кая барып, сөйләшеп, йөрөп кайтабыз икән, аннан да шәп мизгел юк.

Әниң синең өчен иң элек әниме, дус кызым?

– Дус кыздыр. Аның белән теләсә нәрсә турында сөйләшеп була. Аңа үсмерләр арасында булган приколлар, сленглар кызык. Ул темада булсын өчен, барысын да сөйлим. Минем тормышым белән кызыксына, шул ук вакытта артык кысылмый да.

Үсмерлек чоры. Ата-ана өчен иң зур сынау вакытыдыр бу, мөгаен. Сүзеңне тыңлап, һәрвакыт янда сыр-паланган бала көннәрдән бер көнне бөтенләй үзгәрә дә куя. Аңа инде эти-әни абруй түгел, аның үз дөньясы... Бала белән бәйләнешне ничек саклап калырга? Үсмер белән үзеңне ничек тотарга? Бернәрсә булмагандай кыланыргамы, каешка үрелергәме? Кемнәрдер психологга бара, кемнәрдер китаптан, дус кызларыннан акыллы киңәш эзли башлый. Бәлки, безнең геройларыбыз тәҗрибәсе дә ярдәм итәр. Әниң генә түгел, үсмер фикерләрен дә тыңлап карыйк әле. Яңа рубрикабызның беренче геройлары «Татарстан-Яңа гасыр» телеканалы, «Болгар» радиосы алып баручысы МИЛӘУШӘ КӘШАФЕТДИНОВА һәм аның кызы ДИАНА.

Миләүшә, син нинди үсмер идең, хәзер нинди әни?

– Үз сүзен әйтә белми торган, бар нәрсәдән курыккан, артык тыйнак үсмер идем. Әйе, шигыр сөйләүчеләр бәйгеләрендә катнаштым, әмма мәктәптә беркайчан да янып, башкалардан аерылып тормадым. Үземне менә шулай итеп хәтерлим. Мин кысаларда үстем. Ул вакытта әти артык кырыс иде, һәрвакыт һәрнәрсә тыелды. Шуңа күрәдер, балага ирек бирү теләгем зур иде. Мин ишеткән катгый «юк»ны балаларым ишетми. Билгеле, ниндидер әхлакый кысалар бар, әлбәттә. Бала белән контрда булмас өчен, аңа сайлау иреге бирергә кирәк дип укыган идем бер китапта. Бу фикерне күңелемә салып куйдым. «Ярамый» дип әйтмим, «Синең сайлау мөмкинлегең бар», дип әйтәм.

Диананы һәрвакыт аңлайсыңмы?

– Юк, әлбәттә. Үзенең кыланышлары белән мине сүзсез калдырган чаклары булды. Без аны ике ел элек үттек. Лагерьга китте дә, аннан бөтенләй үзгәрәп кайтты. Мин баламны танымадым. Үз эченә бикләнде, сөйләшми, бар нәрсәне кирегә бора. Ә ул шундый назлы бала иде. Моның үсмерлек чоры икәннән аңладым, әмма кабул итүе бик авыр. Аңа бит бары 12 яшь! Без Диана белән хәтта тыныч кына сөйләшә алмый идек. Әйткәләшәп, елашып беткән чаклар да күп булды.

Кызың берәр хәлгә очраса, беренче кемгә шалтыратыр дип уйлайсың?

– Миңа шалтыратыр дип бик өметләнәм. «Кызым, ни генә булса да, ярдәм итәчәкмен», – дим һәрвакыт. Әмма барыбер шунда ук шалтыратмас әле, йөз кат уйлар...

Диананың бизәнүенә ничек карыйсың?

– Менә монда безнең фикерләр каршылыгы чыга инде. Диана каты итеп бизәнергә ярата. Күзенә стрелкаларны сызып куя инде... «Кызым, зинһар өчен, дискотекага барган кебек буялма», – дип гел әйтәм. Макияжның төрле тормыш очраklары өчен төрлечә булганын аңлатырга тырышам. Элек иштергә дә теләми иде, хәзер инде килешә башлады кебек. Әмма беркайчан да көчләп кире сөрттергәнәм юк! Болай эшләргә үземә рөхсәт тә итмим! Уйлап кара: безнең белән шулай эшләсәләрме?!. Күз алдыма китерсәм, йөрәгем жу итеп китә. Әйе, ул чынлап та иртә бизәнә башлады. Бу – аның карары.

Кызың телефонын озак вакыт алмаса...

– «Ник алмыйсың трубкуны! Мин сине башка беркая жибәрмим!» – дип кычкыра башлыйм телефонын алуга. Бу минем беренче реакциям. Үземне тыя алмыйм. Алар иптәш кызлары белән үзләре генә йөри башлады. Хәзер йөрәк бөтенләй урынында түгел, үзең аңлайсың. Әмма ул бик яхшы белә: хәзер кычкырып алам да, соңыннан бар да яхшы булачак. Житмәсә, Дианага әтисеннән төпле, салкын акыл күчкән. Ул шунда ук: «Әни, тынычлан. Син хәзер үзеңнең дә, минем дә кәефне бозасың», – ди. Үз сүзен әйтә белә. Аның шундый булуы ошый миңа.

Миләүшә, синнән яшерен серләре бар дип уйлайсыңмы?

– Әлбәттә, бар. Бу гадәти хәл, минемчә. Бар нәрсәне әнигә сөйләү дәрәс түгел инде ул. Шәхси пространство дигән төшенчә бар бит әле. Ул һәр кешенекә булырга тиеш.

Телефонын тикшергәннең булдымы?

– Әйткәнәмчә, кисәк кенә үзгәрәп, йомылгач, Диана белән мөгамәлә урнаштырырга белми йөдәгәч, телефонын актарырга мәҗбүр булдым. Әлбәттә, минән яшергән серләрен белдем. Утырып сөйләштек. Кызлар өчен нинди чикләр барлыгы, егетләргә ышаныч турында да сүз булды. Сүз дә юк, һәр әни кебек, мин дә бик куркам. Ул минем бик чибәр, инде җиткән кыз, житмәсә, анда хатын-кыз энергетикасы бик көчле. «Башка телефоныңны актармыйм, әмма син пароль куйма», – дип әйттем. Ул башка пароль куймады. Бу – ышаныч билгесе. Мин аңа шуның өчен бик рәхмәтле.

Кызың, ачуланып, бүлмә ишеген каты итеп ябып чыгып киткәндә син нишлисең...

– Бу ситуациянең кайсы якка борылуында минем шул чактагы халәтем роль уйнамый калмый. Берәр проблема аркасында ярыган чагым булса, шунда ук ишек ачып: «Бу нәрсә булды?» – дип, низагны давам итәргә мөмкинмен. Ул, гадәттә, икәүләп утырып елау белән тәмамлана. Әгәр мин тыныч икәнмен, бу адымына күз йомам, әмма тынычлангач, сөйләшми калмыйбыз.

Ә кем беренче дуслаша?

– Сүзгә киләбез икән, ул берәздән шалтыратып: «Әни, мине гафу ит», – ди. Диананың мондый адымын бик хуплыйм. Гаеп миндә икән, тыныч кына гафу үтенә алам. Гафу үтенә белү тормышта бик кирәк ул.

Диананы давамчың итеп кабул итәсеңме?

– Юк, юк, юк, һич тә! Кайбер вакытта аның башындагы уйлар мине куркыта, әмма шатландыра. Аның фикер сөреше бик киң. Мин, мәсәлән, аның яшендә Арчада уку турында уйлый идем, хәтта Казанда да түгел, ә ул бөтенләй башка урында белем алу турында хыяллана. Бу сыйфат хәзергә үсмерләргә, яшьләргә хас. Шаккатам һәм сокланам. Диана минем давамчым түгел, аның үз юлы! Һәм мин ул сайлаган юлны хөрмәт белән кабул итәчәкмен.

Чулпан ГАЛИӘХМӘТОВА

Фото: Анна Арахамия





Татарстан Язучылар
берлеге рәисе,
Татарстан Республикасы
халык депутаты,
Татарстанның
халык шагыйре,
Г. Тукай исемендәге
Дәүләт премиясе
лауреаты
Ркаил ЗӘЙДУЛЛА

МИН ҮЗЕМ ДӘ РКАИЛ!

МИН ВЛАСТЬ ӨЧЕН ЖАЙЛЫ КЕШЕ ТҮГЕЛ! Салкын акыл юк миндә. Чәчрәп чыгам, әйтеп ташлыйм. Кайчагында үкенеп тә куям аннары.

Дөресен генә әйткәндә, бу юлдан кереп китәрмен дип планлаштырмаган да идем. Мин менә драматургия белән житди генә шөгыльләнеп алган арада – анда бит инде керем бүтән төрләрәк: пьесаң куелса, халык йөрсә... Шуңа менә Кама Тамагында, Туфан абыйның туган ягында Карамалы елгасы буена йорт салдым. Кышын чаңгыда шуып, жәен су коенып, шунда әсәрләр язып кына ятармын дип уйлаган идем. Ләкин **КЕШЕ БЕР-ТӨРЛЕ НИЯТЛИ, ЯЗМЫШТА БӨТЕНЛӘЙ БАШКАЧА ЯЗЫЛГАН БУЛЫП ЧЫГА.**

Инде ике ел ярым вакыт үтеп тә киткән, ә мин депутатларның 80 процентын әле дә белмим. Чөнки күбесе сессия утырышларында гына утыра, ә тавышларын ишеткән юк, чыгып сөйләмәгәч... Чыгып сөйләүчеләрне, актив депутатларны беләсез бит инде. Үзем шундый! Минем сөйләми калган сессия утырышлары бик сирәк. Комитет утырышларында кайбер мин сөйләгән, мин тәкъдим иткән нәрсәләрнең тормышка ашуы барыбер күңелгә ниндидер канәгатьлек бирә. Мәсәлән, Шаян ТВ өчен балалар жырлары конкурсы минем инициатива белән туды. Мин жюри әгъзасы да анда. Шулай дигәч, бер кызык искә төшә... Без университет тәмамлаган 1984 елда Равил Фәйзуллин язучы халкын туган көненә чакырды. Ниндидер пароход яллап, Маркиз утравына киттек. Гариф Ахуновның ун ел эшләгәннән соң рәислектән киткән генә чаклары. Юатучыларга: «Әле минем тагын 13 вазыйфа бар», – дигән була ул, шаяртуга борып. **АНЫҢ БИТ ВАЗЫЙФАЛАРЫ ДА РӘИС БУЛГАНДА ГЫНА БУЛА. РӘИСЛЕКТӘН КИТТЕҢМЕ, ТЕГЕЛӘРӘ ДӘ КИТӘ, ҮЗЕҢ ДӘ КИТЕП БАРАСЫҢ ӘКРЕН ГЕНӘ.** Шунуң кебек, боларның барысы да шул рәис булудан, депутат булудан килә торган вазыйфалардыр инде минем. Теге урыннан киткәнсең икән син, монысында да була алмыйсың.

Дөресен генә әйткәндә, Язучылар берлеге рәисе булу бик мәшәкәтле эш инде! Үземнән элгәргеләр, язып булмый дисәләр, елмаеп кына куя идем... Бөтенләй язмыйм дип әйтә алмыйм анысы. Шигырьләрне үзем

өчен булса да язгалыйм. Ә болай зуррак проза әсәре язармын дип уйлаган идем. Тәҗрибә дә бар, чыганаclar да, материал да... Ул әсәр зур роман булып житешәчәк. Бәлки, ул хыялыма ирешермен. Бәлки, бу урыннан жибәрерләр. **ҮЛГӘНЧЕ ДЕПУТАТ БУЛЫРГА ДИМӘГӘН БИТ ИНДЕ.**

Авылыгыз Татарстаннан читтә, Чуашстанда ук дип әйтсәләр дә, Азнакай, Актанышлардан ике тапкыр якынрак ул Казанга! Шуңа күрә Казанның йогынтысы көчле. Элек тә шулай булган, хәзер дә шулай. Әлбәттә, бүтән республикада булгач, рус телендә укуыттылар безне, гәрчә бер урыс булмаса да. Безнең авыл – Чичкан. Елга аша гына чуаш авылы, без чуаш ягындагы мәктәптә укуыдык. Гомергә чуашлар белән аралашып, тату яшәдек. Анда чуашлар – татарча, татарлар ипилектозлык чуашча белә. Мин үземне бәхетле саныйм: азым-күпме чуаш әдәбиятын беләм. Бүтән милләтләр янәшә булса, ул барыбер баета инде. **ӘГӘР ДӘ БЕРӘРСЕ АССИМИЛЯЦИЯЛӘРГӘ ТЫРЫШМАСА. ӘГӘР ДӘ ИКЕ МИЛЛӘТ ЯНӘШӘ ЯШӘГӘНДӘ КАЙСЫСЫДЫР СИНЕ ЙОТАРГА ТЕЛИ ИКӘН, БУ, ӘЛБӘТТӘ, ДИСКОМФОРТ КИТЕРЕП ЧЫГАРА.** Бездә андый нәрсә булмады.

МИН ҮЗЛЕГЕМНӘН УКЫП ТАТАР ТЕЛЕНДӘ КАМИЛЛЕККӘ ИРЕШТЕМ, ТАТАР ТЕЛЕНДӘ ШИГЫРЬЛӘР ЯЗА БАШЛАДЫМ. Бала вакытта ук «Ялкын»га, «Яшь ленинчы»га мәкаләләр, шигырьләр жибәрә идем. «Яшь хәбәрче» таныклыгы килгәнә бар. «Чаткы» конкурсларында һәрвакыт җиңдем. Ә инде редакциядән зу-у-ур конвертта: «Шигырьләрең безнең журнал таләпләренә туры килми», – дигән хат та килсә... Басылуы да кирәк түгел. Синнән дә бәхетле кеше юк! Андый конвертта беркемгә хат килми!

МАЛАЙЛАР АРАСЫНДА МИН ЛИДЕР ИДЕМ. Төрле әйберләр оештырырга, Тимур командалары белән әбиләргә булышып йөрергә... Житмәсә, отряд советы председателе дә әле. Һәм үзем хулиганрак та идем инде. Әти мәрхүм, мин Казанга киткәч: «Жилкәдән авыр йөк төшкән кебек булды», – дип әйткән иде. Ләкин мин Казанга китеп тә тынычлыкта калдырмадым инде, аннан соң да. Әти минем – укуытучы, мәктәп директоры, Канаш медучилищесын тәмамлаган әни – фельдшер-

акушерка иде. Минем хатынның да кендек әбисе булган ул.

Әти – Чичканнан, әни – Шыгырданнан. Башкалардан күреп, шәжәрәне тикшерә торгач, әнинең бабасы тамырлары белән Буа районы Алчык, Тәтеш районының Үтәмеш авылларына барып тоташканын белдем. Миңа ошап бетмәде инде бу, нишлисең. **«ЧИСТОКРОВНЫЙ МИШӘР» БУЛЫП ЧЫКМАДЫМ.** Минем нәселгә язучылар да катнашкан. Тукай чордашы Зариф Бәшири, мәсәлән, минем әбинең абыйсы. Фәтхи Бурнаш та безгә чыбык очы икәннен ачыкладым. Алар бит берберсе белән кыз алып, кыз бирешеп туганлашкан. Кави Нәжми дә кардәш тиешле дип ишеттем. Төбәнә төшөп тикшермәдем. Миңа нәрсә... Кави Нәжми булды ни, башкасы ни... Мин үзем дә Ркаил!

БАЛАЧАКТА УК ЯЗУЧЫ БУЛЫРГА ХЫЯЛЛАНДЫМ!

5 яшьтән үк китаплар укый идем инде. Миңа китапларны гел кайтартып торалар иде. Үзем – мишәр татарлары авылыннан. Шигырьләренә рифма-ритмның, әдәби телнең нәрсә икәннен дә белмичә:

Кояш цык-цык,

Көндөз дә цык, төн дә цык.

Синең өчен һәрцакта

Минем тәрәзә ачык, – дип язам. 10 нчы класста укыганда Казанда Язучылар съездында делегат булып катнаштым. Әти минем финанс-икътисад институтына укырга керүемне тели иде. Ә миңа саннар, цифралар дөньясы бик тә күңелсез тоелды. Съездда Газинур Морат белән таныштым. Поездлар уза торган чокырларны үтеп, ул яшәгән тулай торака да бардым. Ошады! Университетның татар бүлегенә укырга керәм дигән ныклы фикергә килеп кайтып киттем.

Шигырьләремне күрсәтеп, мин чынлап та шагыйрь була аламмы икәннен белер өчен Хәсән Туфан, Сибгат Хәкимнең өйләренә үк бардым. **ХӘСӘН АБЫЙНЫҢ ЯШЕЛ КАРА БЕЛӘН ЯЗГАН БӘЯЛӘМӘСЕН ӘЛЕ ДӘ САКЛЫЙМ.**

ДӨНЬЯНЫ ҮЗГӘРТӘСЕ КИЛҮ ТЕЛӘГЕ КӨЧЛЕ.

Бигрәк тә яшь чакта. Шагыйрь өчен бу шулкадәр табигый!

ӘДӘБИЯТНЫ ДА, ШИГЪРИЯТНЕ ДӘ АЛГА ЭТӘРҮЧЕЛӘР ЭЛЕК-ЭЛЕКТӘН ИР-АТ БУЛГАН.

Яшь язучылар арасында егетләрнең аз булуы күңелдә борчу уята.

ИҖАТ ИЛҖАМЛЫ БУЛЫРГА ТИЕШ. Ләкин ул еш килә торган кунак түгел. Туфан Миңнуллинның киңәше истә: «Әдәби әсәр язылмаган очракта дәфтәргә берәр нәрсә теркәп куй: истәлекме ул, ишеткән кызыклы вакыйгамы, китаптан укылган гыйбрәтме...» Ул үзе кызыл дәфтәргә яза башлаган. Минем исә кул астындагы дәфтәр башта ук нигәдер тышсыз иде.

Төркиядә төрекләргә кияүгә чыккан татар кызлары – филологлар бар. Алар да тәржемә итә. Иң кызыгы – төрекләр татарчадан төрекчәгә үзләре тәржемә итәләр. Университетта безнең Чулпан Читиннар укыткач, шәкертләре рәхәтләнеп татарчадан төрекчәгә тәржемә итәләр. **БҮТӘН ХАЛЫКЛАРГА ДА КҮРСӘТӘ ТОРГАН ШӘП ӘДӘБИ ӘСЭРЛӘРНЕ ДӨНЬЯГА ЧЫГАРЫРГА КИРӘК.**

Күпмедер еллар үткәннән соң, әдәбиятта уңыш дигән әйбер уңышсызлыкка да әверелергә мөмкин. Мин шундый әсәр яздым, халык яратты дип йөрисең. Бер 20 ел үтә, халык оныта, ул инде искергән, беркемгә кирәк түгел, бу заманга ярамый. Һәм, киресенчә, уңышсыз дигән әсәр уңышлы булып китәргә дә мөмкин. **СИКЕРЕП, УҢЫШ ДИП ШАТЛАНЫРГА, УҢЫШСЫЗ ДИП, АРТЫК КӨЕНЕРГӘ КИРӘКМИ.**

Шагыйрьнең, өлкәнә-өлкәнә, бөтен ижаты сагынутан гыйбарәт аның. Төш күрсәң – әлбәттә, балачыгыңны күрсәң. Бөтен хатирәләренә 90–95 проценты – балачак хатирәләре. Алар онытылмый да. Язганда да һаман шул балачак хатирәләренә мөрәҗғәгать итәсең. Кеше кич ашаган ризыгын онытырга мөмкин, ә балачыгыңда ашаган җиләк тәме – һаман иреннәрдә. Сагыну, юксыну шагыйрьләр өчен генә түгел, һәр кеше өчен табигый. Аннары инде сагынасың яшьлегенә һәм... уңышсыз мәхәббәтләреңне. Барысы да искә төшә... Кинодагы кебек. «И аны нишләп шул вакытта шулай итмәдем инде, бөтенләй бүтәнчә булыр иде бит», – дип уфтанагың. Сораштырган бар, күпләргә хас әйбер икән ул. **ЯШЫЛЕКНЕҢ УҢЫШСЫЗЛЫКЛАРЫН САГЫНУ ДА КҮҢЕЛГӘ РӘХӘТЛЕК БИРӘ.**

ЕШ МӨРӘҖӘГӘТЬ ИТӘ ТОРГАН КИТАБЫМ, ӘЛБӘТТӘ, ТУКАЙ ТОМНАРЫ. Аннары гел менә минем каршыдагы киштәдә Адлер Тимергалинның «Миллият сүзлегә» тора. Анда бик күп мәгълүмат тупланган. Роман кебек укып чыга торган китап түгел ул. Бөтенләй көтелмәгән ачышларга юлыгасың. Язучы кешегә миллият сүзлегә шулай ук бик кирәк. Ә теге, күңелгә якыннары... Үзем яраткан, үзем аралашкан шагыйрьләренә китаплары. Зөлфәт, Мөдәррис Әгъләмов, Роберт Әхмәтжанов, Рәшит Әхмәтжановлар... Мөхәммәт абый Мәһдиевне яңадан алып укырга яратам.

ӘДӘБИЯТ УЛ – МИЛЛӘТ ХӘТЕРЕ. Халыкның гасырлар давамындагы холык-фигылен, яшәү рәвешен, гореф-гадәтләрен, өмет-хыялларын, әрнү-сагышларын үзенә сеңдергән.

Студент чакта мин кәгазьне чемодан өстенә куеп яза идем. Шартлар юк дип зарланырга башка да килмәгән. Яшь чакта бөтен шартлар да үзең белән. **ЯХШЫ ЯЗАСЫҢМЫ, НАЧАРМЫ – БАШ ӨСТЕНДӘ ТҮБӘҢ БУЛУ ЗАРУР.**

ЯЗЫЛЫП БЕТМӘГӘН ӘСӘР ТУРЫНДА СӨЙЛӘРГӘ ЯРАТМЫЙМ. Алдан сөйләсәм, әсәрнең мамыгын коярымын сыман.

Яшь чагында дуслар да күп була. **КҮП ОЧРАКТА СИН ДУС ДИГӘННӘРӘҢ ДӘ БИК ТИЗ ЮККА ЧЫГА.** Берән-сәрән генә кала алар. Дуслык ул нарат агачы кебек: шулкадәр таралып, бөдрәләнәп үсә яшь чагында. Читтән караганда шундый купшы! Ә берзаман үсә-үсә ботаклары коела, өстендә генә бер өч-дүртә күренә. Өлкәнәя-өлкәнәя, кеше ялгызлыкка таба бара башлый. Нишлисең бит, кеше ялгыз туа, ялгыз үлә инде шулай. Олыгая-олыгая, ялгызлыкка күнегер өчен, табигать, Аллаһы Тәгалә шулай яраткан күрәсең. Картлык ул – ялгызлык дигән сүз.

ЭЧТӘН ХӨР БУЛГАН КЕШЕ ТЫШТАН БАЙ КҮРЕНӘ. Зөлфәт Хәкимне әнә искиткеч бай дип уйлыйлар. Чөнки күңелә хөр, рухы азат. Миллионнарча акчасы булган рухи хәерчеләр күпме?!

БАЙ ТАТАРЛАР КИТАП УКЫМЫЙ, КИТАП АЛАРГА БУШЛАЙ ДА КИРӘК ТҮГЕЛ.

КОЛЛАР БЕЗ – ҮЗАРА ХАН БУЛЫП КЫЛАНАБЫЗ, ҮЗЕБЕЗ ЯТЛАРДАН ТЕЛЕБЕЗНЕ ТЕЛӘНӘБЕЗ.

Байлыкка омтылу ул, гомумән, шагыйрь өчен гайре табигый эш дип уйлыйм. **ШАГЫЙРЬ АЗ ГЫНА АЧ БУЛЫРГА ТИЕШ.** Чөнки ачның ачуы яман. Ачлыкны мин канәгатьсезлек хисеннән күрәм. Ачлыктан, бөлгенлектән аптырап йөрүне әйтмим.

Сиңа кыен булса, иң беренче туганнар ярдәмгә килә гел. Сиздермәскә тырышсаң да, ничектер сизәләр барыбер. **НАЧАР ХӘБӘР БИК ТИЗ ЙӨГЕРӘ ТОРГАН БУЛА.** Яхшысы гына озак килә. Килсә дә әле аңа әллә ни игътибар итмиләр, табигый хәл итеп карыйлар. Кеше турында да бит бер начар сүз әйтсәң, сәгәте-минуты белән барып ирешә, ә яхшы сүзне житкерүче дә булмый, житкерсәң дә, артык исләре китми. Менә шундый хасияте бар инде яшәешнең...

Әти минем кырыс иде. Директор булгач, мәктәптәге шуклыкларымны укытучылар гел аңа барып әләклиләр иде. Берчак, 7 нче сыйныфларда укыганда, англиз теле дәрәсәндә, яшь укытучы кызны санламыйча, и сөйлим малайларга нәрсәдер. Берәр кызыклы хәл булгандыр инде. Мин әле берәз күпертеп, бизәп сөйләргә дә яратам. Мавыгып киткәнмен инде, ишектән әти килеп кергәнне дә сизмичә калганмын. Шунда яңак төбенә кемдер ямады. Миңа сугардай кем бар инде дип аптырадым да әле. Идәнгә ауганда әтине күреп алдым. Гомергә онытылмаслык сабак булды ул. Менә шуннан соң дәрестә укучы-ларның игътибарын җәлеп итеп, парта өсләренә басып, чыгышлар ясамый башладым. Һәм ул миндә әлегәчә дәвам итә. **СИНЕҢ ВАКЫТЫҢ**

ЖИТМӘГӘН ИКӘН, СИНЕҢ МӘЙДАНЫҢ ТҮГЕЛ ИКӘН – СӨЙЛӘМӘ, ТИК ТОР! ТЫҢЛА!

Күз уңындагы кешенең кимчеләге барыбер табыла. **ТИК ТОРГАН, ХӘРӘКӘТЛӘНМӘГӘН КЕШЕ ГЕНӘ ЯЛГЫШМЫЙ.**

ЕГЕТ СҮЗЕ БЕР БУЛА! Буш вәгъдәләр бирергә яратмыйм. Холкыма туры килми. Әйткәнсең икән – үтә.

Мин ихлас! **ҮЗЕМНЕ ХАКЛЫ ДИП САНАГАНДА, БЕРКЕМ СҮЗЕНӘ ДӘ КАРАМЫЙМ.** Һәм... еш кына хаксыз булып чыгам.

Миндә ниндидер комплекслар юк. Беркайчан югалып калмыйм. Без яшь чакта шабашка дигән әйбер бар иде. Читкә китеп эшләү ягъни. Студент чакта мин дә киттем шабашкага. Университетта укыганда мин нәрсә беләм инде?! Балта остасы баласы түгелмен. Кәгазь-китап арасында үскән кеше мин. Балта да пычкы инде ул вакытта. Нишләп мин башкалар кебек кенә эшли алмыйммыни дип кереп китәсең инде. Өйрәнәсең шунда. Аннары инде син бер атнадан алар белән тигез. Бөтен җирдә дә шулай ул. **ЮГАЛЫП КАЛСАҢ, МӘЛҖЕРӘП ТОРСАҢ, БЕРНИ БАРЫП ЧЫКМЫЙ.** Мин андый жебегәннәрне яратмыйм. Эшлисең икән, җимертеп эшлә. Минем картанә әйтә иде: эшләгәндә йөрәгең җилкәнсен, ашаганда колагың селкәнсен, дип.

Хәзер әдәбият ишеген шакучылар арасында кызлар гына диярлек. Ир-егетләрнең тавышы бу хорда югалып та кала. Чөнки алар бүген берән-сәрән генә. Һәм без бу хәлне табигый дип кабул итәбез. Минемчә, татар вазгыятенә туры да килеп тора. **СОҢГЫ ЧИКТӘ ХАТЫН-КЫЗЛАР ҺӘРВАКЫТ ДИЛБЕГӘНӘ ҮЗ КУЛЫНА АЛА.**

Бөөк хатын-кыз Мөхлисә Бубыйның гыйбрәтле сүзләре искә төшә: «Балаларыбызга яхшы тәрбия биреп, милләтебезне оҗмахлы кылучы да без; аларны тәрбиясез куеп, милләтебезне җәһәннәмгә тәмугка кертүче дә без – хатыннар». Һәр татар хатын-кызы өчен шигар булырлык сүзләр! Тәрбия дигәндә, Мөхлисә ханым, әлбәттә, иң беренче нәүбәттә милли һәм дини тәрбияне күздә тоткан. Бүген безгә нәкъ менә шул тәрбия җитми дә инде. Милләтебезгә килгән бөтен бәла-казаларның сәбәбе шунда. **МИЛЛӘТ ЯЗМЫШЫ – ХАТЫННАР КУЛЫНДА.**

ЖИҢГЕЛӘСЭҢ ИКӘН, ЕГЕТ БУЛЫП КАЛЫРГА КИРӘК!

Минем белән дә андый хәлләр булды, күп җиңгелдем. Әмма бүтәннәргә рәнҗеп, кармап йөрмәдем. Димәк, тәкъдирең шулай язылган.

Эльмира ЗАКИРОВА
әзерләде.

Фикер » эни булу жиңелме

– Нәнә, сиңа укытучы шалтыратмадымы? –
дип сорый улым бер көнне.
Андый сорау һәрбер энине сагайтадыр.
Мәктәптән сыйныф җитәкчесе юктан гына
шалтыратмый. Димәк, нидер булган дип, ун секунд
эчендә эллә ниләр уйлап бетердем. Сугышкан?
Тәрәзә ваткан? Улым нәрсә эшләде икән?
Моңарчы бернигә дә зарланганнары юк иде.
«Бишле»гә генә укый, өстәвенә, сыйныфларында
староста... Ходаем, 5 нче сыйныфка күчү белән
проблемалар башланыр микәнни?
Иң беренче чиратта начарын уйлайсың бит...

Бәйләнә...

Соңгы арада эш белән мавыгуымны, балаларымның
вакытларын еш кына үзләре генә уздыруларын уйлап,
үземне битәрләп тә алдым. Туктале, жиргә төшөргә
кирәк... Укытучы шалтыратмады бит.

– Юк, улым. Нәрсә дип шалтыратырга тиеш иде? –
дип, берни булмаган кебек тыныч тавыш белән кызыксы-
нырга тырышам.

– Юк, берни түгел, болай гына...

Болай гына түгел икәннен аңладым инде, улым, дим эч-
тән генә. Әйтергә теләмәде... Берәздән бүлмәсенә кереп,
янадән тел төбен тикшереп карарга булдым. Нәтижәсез.
Нишләптер күңелем тыныч түгел, улымнан сәбәбен белә-
сем килә. Куркытасы да килми. Үз теләге белән ачылсын
иде, дим.

Икенче көнне бала бөтенләй боеккан. «Нәрсә булды,
улым?» – дип соравыма күзләре мөлдерәмә тулып чыкты:

– Әнә, параллель сыйныфтагы бер малай... Бәйләнә...
Полициягә әйтәм, укытучыларга сөйлим, ди...

Полиция сүзе мине айнытып жибәрде. Болай калды-
рырга ярамый, димәк!

Егет кешегә җитмеш төрле һөнәр дә аз дип, улыбызны
ике спорт төренә бирдек. Мәктәптә укып кайтканнан соң
көрәшкә бара, аннан кайтып сәгать ярым эчендә өй эш-
ләрен эзерләп, яңадан тренировкага – футболга китә. Көн
саен кичке тугызынчы яртыда гына өйгә кайта, улымны
бөтенләй күрмим: ял көннәрендә йә уен, йә тагын берәр
тренировка, йә ярыш... Баланы «кулдан ычкындырмас»
өчен, бер спорт төрен генә сайларга булдык. Тәрбияләргә,
сөйләшеп утырырга вакыт күбрәк калыр кебек иде.


Футболдан китүен киттек, ләкин улымның графигында
үзәбез өчен дип «бушаткан» вакытка башкалар дөгъва кы-
ла башлады. Дәрәсләрен эзерләгәннән соң урамга дуслары
янына чыгарга да вакыты кала моның. Үзәбезнең йортта
яшәүче малайлар белән генә түгел, кайвакыт сыйныфташ
дуслары белән өй тирәсендәге мәйданчыкларда уйнап
кайта.

– Хәтерлисеңме, Данис белән уйнарга чыктым бер көн-
не. Су алырга дип акча да алып киттем әле. Кибеткә кер-
гәч, су гына түгел, бер шоколад та алдым. Кассага акчаны
түлөп чыгып барганда безнең мәктәптә параллель сый-
ныфта укучы бер малай яныма килеп басты. «Нигә шоко-
лад урладың?» дип сорады, – дип сөйләп китте улым.



Алсу
ШАКИРОВА

СОНГА



Мондый хәлгә бер дә очрамаган бала сүзсез калган.
Мин аны сатып алдым, күрәсез бит кассадан килгәнне,
дип әйтеп караган. «Мин үзем күрдем, син суга гына акча
түләдең, шоколадны урладың», – дип, үз сүзендә тора ди
теге малай да. Әле җитмәсә, махсус кычкырып сөйләшә,
узып баручы кешеләр миңа карап китәләр, ди. Ни кызга-
ныч, акланыр өчен кулында чегы да юк икән. Читенсенү-
дән, кассага барып чегын сорарга да кыймаган. Дусты
Данис улымны аklarга, яklarга тырышкан: «Мин үзем
күрдем, ник бәйләнәсез, сатып алды ул аны», – дип әйтсә
дә, теге малай үз сүзендә тора. «Минем әти МВДда зур
җитәкче, сиңа «балигъ булмаганнар» статьясын «тегәчәк-
ләр», мәктәптә директорга чакырачаклар, сине классташ-
ларың карак дип йөртәчәк», – дип, психологик алымнар
белән улыбызны куркытып бетергән. «Бу вакыйгалар
шулкадәр тиз булды, мин берни уйларга да өлгермәдем,
җавап та таба алмадым, үземнең хаклы икәнәмне белсәм
дә...» – дип тәмамлады ул сөйләвен.

Әйе, гомерендә беренче тапкыр мондый хәлгә калган
бала өчен бу чын мәгънәсендә стресс була. Улым шул
малайдан шикләнеп йөри. Чынмы, юкмы, укытучыларга
сөйләп ышандырыр, классташлары, дуслары алдында

КАЛМАСКА ИДЕ...



Фото: Анна Арахамия

оятка калдырып дип курка башлаган. Берничә көн проблемасын эчендә йөрткәч, ниһаять, миңа сөйләргә хәл иткән.

Мыскыллау

Мондый хәлгә калучылар бер без генә түгел. Яшьтәшләр, параллель сыйныфларда укучы балалар, төрле яшьтәгә укучылар арасында еш очрый мондый куркытулар. Алар бер-берсенең холкын белеп, кемне «кысарга» кирәклеген, кемне нинди очракта «эләктерергә» мөмкинлеген чамалап, сизеп торалар, бер-берсен өйрәнәләр. Әнә шундый үткен бер төркем балалар, икенче бер укучыны түбәнсетеп, аның турында дусларына, укытучыларына сөйлибез дип куркытып яшиләр. Бала укытучыдан, әти-әнисе реакциясеннән, бигрәк тә полициядә эш ачудан курка, үз-үзен яклай алмый. Шуңа сәбәпле, мыскыл итүгә бирешергә мәжбүр була. Озак вакыт дәвам итсә генә әти-әниләр бу хакта сизенә башларга мөмкин: бала акчаны ешрак сорый (аны мәжбүр итәләр, кысалар), сезнең укытучы белән элемтәгә керүгездән курка, үз-үзен тотышы үзгәрә, кискен тавышлардан куркып кала, хәтта машина сигналын ишетеп тә сискәнергә мөмкин.

Укучы балалар арасындагы мондый мөнәсәбәтләрнең термины бар – буллинг дип атала ул. Инглиз теленнән тәржемә итсәк, куркыту, мыскыллау дигәнне аңлата. Күп очракта ул көч кулланып та түгел, нәкъ менә психикага йогынты ясап, көлеп, мыскыллап эшләнә.

– Төрле холыклы балалар бар. Бу очракларда берсе – корбан, икенчесе аучы ролендә дип тә күз алдына китерергә мөмкин. Йомшаграк баланы шуңа рәвешле куркыту «травля» дип атала. Ул туры контакт аша да, интернет аша да булырга мөмкин, – ди Казан шәһәренең 62 нче мәктәбендә биш ел укыту һәм тәрбия эшләре буенча директор урынбасары вазыйфасын башкарган Разих Рәдиф улы Камалов. – Гадәттә, мондый мөнәсәбәтләр 7-8 нче сыйныф укучылары арасында ук сизелә инде. Ләкин соңгы елларда бу яшь үзгәрә – 5-6 нчы сыйныф укучылары арасында ук сизелә башлады. Табигать кануннары буенча, кызлар психологик һәм физик яктан иртәрәк өлгәрә. Шуңа күрә аларны бу чорда аеруча игътибарда тотарга кирәк.

Улы Инсаф – 6 нчы сыйныфта укучы тагын бер танышым – үз тарихы белән бүлешә. Бергә укучы сыйныф-ташлары ватсапта махсус төркем булдырып, Инсафның фотоларын төрле фотошоп чаралары ярдәмендә

Безнең белән ачыктан-ачык сөйләшмәгән булса, белмим, нәрсәгә барып житәр иде.

ямьсезләп, мыскыл итә торган начар сүзләр язып, тән әгъзалары ясап, бу малайдан көлөләр. Ул төркемдә барлык классташлары утыра. Инсафны шул дәрәжәгә житкергәннәр ки, ул мәктәпкә барудан баш тарта, елый, бик тирән стресс кичерә. Бу хәл турында бала эти-әнисенә әйтергә кыймый, туктарлар әле дип өметләнә. Ләкин сыйныфташлары туктамый. Инсафка карата бер-бер артлы мыскыл итүләр китә, аннан бөтен дуслары көлә. Интернет яисә аралашу мессенджерлары аша мыскыл итү – шулай ук буллингның бер төре. Бала мәктәпкә йөрми башлагач кына әнисе нәрсәдер булганын аңлап ала. Инсафны бу хәлгә калдыручы сыйныфташлары – өч кыз. Танышым төркемнең исемең, администраторларын, алар ясаган сурәтләрне саклап, сыйныф житәкчесенә күрсәтә. Ә ул... шакката! Дәрестә тыныч кына утыручы иң тәртипле кызларны яңа яктан ача укытучы.

Шунысын да исәптә тотарга кирәк, бу мыскыллауны күреп торган калган балаларга да аның йогынтысы бар. Хәтта алар да стресс кичерергә мөмкин. Чөнки балада иртәгә бу төркемдә аннан көлмәсләр, аны какмаслар дигән ышаныч юк, күбесе корбан роленнән курка, оештыручыларга баш ияргә мәжбүр була. Укытучыга әйтеп, әләкче булудан да куркалар.

Бер утырып сөйләшү...

Белгечләр фикеренчә, минем бала моны эшли алмый дип уйлап, эти-әниләр нык ялгыша. Сезнең тәртипле улыгыз йә «бишкә» генә укучы кызыгыз кайсыдыр балага карата шундый «травля» алып бармый дип ышанып бетәргә ярамый. Хәтта бала бик яхшы хәлле гаиләдә тәрбия-

ләнсә дә, эти-әнисе кайда, кем булып эшләнә дә... Чөнки баланың үзен ничек тотуы гаилә хәленә бәйле түгел, эти-әнинең үз баласын никадәр яхшы белүеннән, аңа игътибарлы булуыннан тора. Еш кына буллингны оештыручы бала үзе дә психик яктан ярдәмгә мохтаж була. Чөнки ул да гаиләдә яисә башка бер төркем тарафыннан үзенә карата агрессия кичергән булырга мөмкин. Аннары бөтен ачуын үзеннән көчсезрәк башка балага юнәлтә, аны мыскыллы башлый.

– Шунысы кызык, баланың нинди юлда йөргәннен эти-әни күп очракта сизми. Мәктәптән шалтыратып, проблема барын әйткәч кенә алар сагаеп кала. Анда да ышан-маска мөмкиннәр әле... Шуннан соң гына гаиләдә балага карата игътибар арта, аның өчен борчыла башлыйлар, тәртибенә ныклап тотыналар. Ләкин эти-әниләр кайвакыт соңга кала... – ди укытучы.

Гадәти эш көнен күз алдына китергез әле. Иртән сиз – эшкә, бала мәктәпкә китә, кич белән соң гына очрашасыз. Ул төрле түгәрәкләрдән сездән дә соңрак кайтырга мөмкин. Өй эшләрен эшли дә, телефонда утырып, йокларга ята. Бәлки, сиз балагызны гел телефон тотып утырган килеш кенә күрәсездер... Ягъни көн дәвамында сиз баланың эмоцияләрен, хисләрен күрмисез. Кулында телефон булганда ул гел бертөрле. Ә шатланганда нинди ул? Эчкә бер борчуы булса үзен ничек тотат? Күзләре ни турыда сөйли? Бу сорауларга ачык җавап бирә алсагыз, сезгә, бәлки, борчылырга урын юктыр. «Еламаган балага имезлек каптырмыйлар», дибез. Тормышыгызда бар да бертөрле генә: тыныч, салмак, проблемаларсыз гына барса, әлбәттә, баланың да бар да әйбәт дип уйлап, ялгышабыз. Балага игътибар кирәк. Сездән игътибар житмәсә, ул аны урамнан, төрле төркемнәрдән эзли. Ә ул кеше кем булыр – билгесез...

– Яшүсмерләр белән килеп чыккан бик күп проблемаларны 5-6 нчы сыйныфта укыган чакта бер утырып сөйләшү хәл итәр иде. Әнә шул вакытта баланы кулдан ычкындырсагыз, ике-өч елдан соң тыңлата алмаячаксыз. Чөнки егетләрдә ул яшәтә «мин» дигән әйбер барлыкка килә. «Өйрәтмәгез, мин үзем беләм», – дип, бүлмә ишеген шапылдатып ябып кереп китчәк ул. Ни өченме? Чөнки аның белән моңа кадәр сөйләшмәгәннәр, аны ишетмәгәннәр. Хәзер аңа моның кирәге юк, – дип дәвам итә Разих Камалов.

Улыбыз бу хәлләрне сөйләгәннән соң кич утырып сөйләште. Шундый очракта нишләргә кирәклеген яхшылап аңлаттык. Безнең киңәшләрне истә тотып, улыбыз икенче көнне үк теге малайның шантажына чик куйды. «Мин барысын да эти-әниемә сөйләдем. Алар синен укытучың белән сөйләштеләр. Тиздән директорга мине түгел, синен эти-әниенә чакырачаклар», – дип әйтте. «Карарбыз әле», – дип янап киткән теге малай шуннан соң башка бөйләнмәгән...

Чикнең теге ягы

Конфликтка нокта куелды дип санарга иртәрәк әле барыбер. Бу очракта минем урындагы эти-әни битараф калырга тиешме? Безнең улыбыз яшендәгә теге малайның

ИГЪТИБАР ИТЕГЕЗ

■ Бала кем белән аралаша? Аның дуслары кем? Сезнең 5 нче сыйныфта укучы балагыз 8 нче, 11 нче сыйныф егетләре белән аралаша икән, бу – борчылыр өчен беренче сәбәп. Ул анда дуслар тапкан, аларга ышана, аларны авторитет дип күрә, аларга охшарга тырыша. Зуррак малайлардан өйрәнәп, ул үзе буллинг кылырга мөмкин.

■ Балагызның телефонын алып, үзе күреп торганда тикшереп карагыз. Әгәр дә ул очып килеп кулыгыздан тартып алса, сезгә чатларны күрсәтергә теләмәсә, телефонында сиз белмәгән пароль торса, димәк, анда ниндидер тыелган аралашулар бара, ул моны яшерергә тели, сезнең реакциядән курка.

■ Баланың үз-үзен тотышы үзгәрә: ул мәктәпкә бармаска сәбәп эзли, нидәндер курка, еш авырый башларга да мөмкин. Жыелышка баруыгызны теләми, укытучы шалтыратып дип шикләнә, сезнең телефоннан сыйныф житәкчесе белән язышканнарыгызны укый.

начар юлдан барганын белә торып, эндәшми калсам, әти-әнисенә әйтүне таләп итмәсәм, ул баланың гомере ничек тәмамланыр? Ике-өч елдан моның өчен үкәнергә туры килмәсме? Икенче яктан, аның әти-әнисе минем сүзләргә ышанырмы? Ничек исбат итәргә? Ул, беренче чиратта, үз баласына ышаначак бит. «Минем улым алай эшли алмый», – дигән жавап ишетәсем шиксез. Гариза язып, баланың тормышын бозарга да кул бармый. Монда әти-әниләрнең «солидарность» дигән әйбере дә роль уйный. Барыбыз да бала тәрбиялибез бит. Булмас, димә... Әйе, әти-әни нәрсәнәдер игътибарсыз калдырган, вакыты житмәгән, вакытында сизмәгән. Иртәгә синең балаң мондый юлга басмас дип ышанып бетеп тә булмый.

– Әти-әни мәктәп белән һәрвакыт тандемда эшләргә тиеш. Мәктәпләрдә бу юнәлештә программалар эшли, тәрбия чаралары уздырыла, төрле рәсми оешмалар белән берлектә аңлату эшләре алып барыла. Бала сыйныф житәкчесе карамагына эләгүгә үк ул аны күзәтә, өйрәнә башлай, мәктәп коллективы, сыйныфташлары белән үзен ничек тотуын, кайсы яктан ачылуын сездән яхшырак белә. Өйдәге бала белән мәктәптәге бала бик нык аерылырга мөмкин. Шуңа күрә балагыз турында икенче фикер иштергә әзер булыгыз. Мондый очракларны, баланың сәламәтлегенә, тормышына зыян килмәгәндә, һәр мәктәп тыныч кына хәл итә. Ләкин зыян килү чиге төрле баланың төрлечә бит, – дип фикер йөртә әңгәмәдәшем.

Утырып сөйләшү – бала өчен дә, әти-әниләр өчен дә, мәктәп өчен дә иң кулай чишелеш. Ә инде балалар арасындагы мөнәсәбәтләр кулда тотарлык булмаганда, берничек тә йогынты ясый алмаган очракта Балигъ булмаган балалар белән эшләү комиссиясе эш ачарга мәжбүр була. Баланың кемгәдер зыян китерүе расланса, бу инде кире кайтып булмый торган, баланың тормышында эз калдыра торган бер чик. Инспекторлар баланы учетка алганнан соң, ул инде сызыкның теге ягында кала. Бу якка чыгарга теләге дә калмый... Кемнең сабыры кайда өзәләсен, кайсы очрак фажиғәгә китереп житкерәсен алдан белеп булмый. Шунысы куркыта...



**Илсәяр
ГАРИФУЛЛИНА,
Республиканың
балигъ булмаган
балалар белән
эшләү һәм аларның
хокукларын яклау
комиссиясенең
секретаре**

– Республикада яшүсмерләр арасындагы бу күренешкә системалы рәвештә профилактик эш алып барыла. Кызганыч, буллинг төрле сыйныф укучыларына хас. Хәтта башлангыч классларда да булырга мөмкин ул. Бу тема буенча мәктәпләрдә аңлату эшләре алып барыла, жыелышларда сөйләнә, онлайн жыелышлар оештырыла. Иң беренче чиратта, зыян күргән бала үзен мыскыл итүләрен яшермәскә тиеш. Әлбәттә, үз әти-әнисенә ачылса, киңәшләшсә, яхшырак. Ләкин кайбер гаиләдәге мөнәсәбәтләр баланы ачылудан чикли: ул курка, үз эченә йомыла. Бу очракта хәлне мәктәптәге белгеч-психологка, ышаныч телефоны белгечләренә, ышанган кешесенә житкерергә кирәк. Әти-әни, иң беренче чиратта, мәктәп белән элемтәгә керергә тиеш. Дәшми калу аркасында буллинг зур проблемага әйләнергә мөмкин. Баласы мыскыл итүгә дучар булган әти-әни төрле инстанцияләргә гариза белән мөрәжәгать итәргә хокуклы. Вакытында тиешле игътибар булмаса, ситуациянең зуррак дәрәжәгә барып житүе бар. Балигъ булмаганнар белән эшләү комиссиясе бу очракны үз контроленә алырга мәжбүр була. Әгәр дә баланың тәртибдә хокук бозу составы ачыкланса, полиция хезмәткәрләре аны хисапка алырга мөмкин. Беренче чиратта һәр очрак игътибар белән тикшерелә, һәм закон нигезендә карар кабул ителә. Иң мөһиме – дәшми калырга ярамый! Бала белән бу турыда ешрак сөйләшегез.

КИҢӘШ

Балага ничек ярдәм итәргә?

- Балагызны гаепли башламагыз, үзегезне кулда тотыгыз. «Үзең гаепле, нигә моңа юл куйдың, чүпрәк булма», – дигән сүзләр кулланырга ярамый. Сизгә сөйләгәнә, ачылганы өчен мактагыз, ярдәм итәчәгегезне аңлатыгыз.
- Мондый очраклар турында әти-әнигә, укытучыга сөйләү – дәрәс, ул әләкләү түгел, дип әйтегез.
- Көчле һәм нык булырга, котыртуларга бирешмәскә өйрәтегез.
- Үзе үч алудан тыеги. Бу – яңа проблемалар гына тудырачак.
- Кемнәдер мыскыл итүләрен күргән очракта олыларга ярдәм сорап мөрәжәгать итәргә, укытучыга житкерергә кушыгыз.

Балагызны өйрәнегез

- Баланы яхшырак аңлар өчен, гаиләдә традицияләр булдырыгыз. Көн саен кич гаилә белән чәй эчү, 20 минут булса да берәр кызык уен уйнап, уртак шөгыль табыгыз. Башыгызга китап куеп, төрле күнәгүләр эшләүдә ярышу кебек кенә уен булса да, сез анда балагызның эмоцияләрен күрәчәксез. «Крокодил» уены да ачылырга ярдәм итә. Үзегез дә хисләрегезне күрсәтүдән тыелмагыз. Сөенегез, көлегез, ачуланыгыз, бирешегез, үзегездән көлегез, көлдерегез. Сездән күрәп, бала да эмоцияләренә ирек бирсен. Шулай итеп сез аның төрле ситуациягә карата хисләрен билгеләргә өйрәнәсез.
- Укытучылар, сыйныф житәкчесе белән сөйләшеп торыгыз. Балада нинди генә үзгәреш сизсәгез дә, мәктәп белән элемтәдә торы яхшы булыр. Бәлки, берәр күңелсез хәл килеп чыккандыр, ә укытучы сезне борчырга теләмәгән. Бәләкәй проблеманы вакытында хәл итү, бала белән утырып сөйләшү аны киләчәктә зур хаталардан саклап калачак.

Килен һәм кайнана... Ике арадагы мөнәсәбәтләрнең матурлыгы, ныклыгы, якынлыгы күбрәк кемнең зирәклегенә, акылына, тырышлыгына бәйләнгән? Иреңнең әнисе үзеңнекенән тары ярмасы кадәр генә ким булырга тиеш, диелгән динебездә. Ә менә сез моңа ничек ирештегез? Нинди сынаулар, нинди юллар аша уздыгыз? Сөйләгез әле! Башкаларга – бигрәк тә яшьләргә гыйбрәт, сабак, үрнәк итеп сөйләгез.

«Сөембикә» журналы «Килен һәм кайнана» дигән хатлар конкурсы игълан итә. Ул ел дәвамында барачак һәм аларның иң эчтәлеклеләре журнал битләрендә урын алачак. Сездән хатлар көтеп калабыз!

ӘНЕКИ



Вакыт узып, кайбер вакыйгалар синнән ераклашкан, артта калган саен, аларга башкача карый башлыйсың, күп очракта өр-яңадан бәя бирәсең. Кайсысы турында уйлап: «Дөрәс эшләгән булганмын!» – дип шатланасың, ә кайберләрен үзгәртү теләге дә туа – ялгышларың өчен көрсенәсең. Ләкин аккан сулар кире кайтмаган кебек, вакыйгаларның тәгәрмәчен дә кирегә бора алмыйсың... Минем соңгы вакытта уйларымда гел кайнамам Мөнәвәрә менә. Вафатына инде дүрт ел үтсә дә (90 яшен тутырырга ике ай гына калганда китеп барды ул), һаман да аны юксынам, озын, йокысыз төннәремдә аның белән серләшәм. Ул исән чакта булган, аңа бәйле вакыйгалар бер-бер артлы күз алдыннан кичә...



Саимә
САБИРОВА

Мин аларга килен булып төшкәндә, әнекигә 47 яшь иде – 1924 елның 5 сентябрендә Этнә районының Югары Көөк авылында туган ул. Әнеки мине күзлү, мин – аны. Әкреләп шулай бер-березбегә ияләшәбез. Ул бар эшкә житез, тик утыра белми. Кайнамамның үз гомерендә көндөз ятып ял иткәнән хәтерләмим. Яшь чакта, әлбәттә, андый мөмкинлегә дә булмагандыр, ә олыгайгач – көндөз ятуны, гомумән, ялкаулыкка саный иде. «Чирле булмасаң, ничек ятып тормак кирәк», – дия иде.

Намазга соң басты кайнамам. Соң дию бик үк дәрәс булмас – Аллаһ тарафыннан сәгатә шул чакта суккандыр. Ике урындыкны кара-каршы куеп, берсенә Коръәннән үзе күчәргән намаз сүрәләре язган дөф-төрән салып, икенчесенә үзе утырып, намаз укый иде. Аннан соң, догаларны ятлагач, намазын тиешле дәрәжәдә үтәде.

Кайнамамның әнисен – Факия абыстайны да яхшы хәтерлим. Искитмәле карчык иде! Ул бездән аерым яшәде, көн саен оныклары аның хәлен белергә төшә: кызлар идән юа, малайлар су ташый, кар көри, хужалыктагы вак-төяк эшне башкара. Авылның кендек әбисе дә, абыстае да иде Факия әби. Чисталыгы белән дә аерылып тора. Күлмәк-ыштанны кайнамам барысына да үзе тегә. Әнисенә дә. Факия әби, бүгенге көн күзлегеннән карасак, модница булган инде. Күлмәкнең биле – билдә, беләзектәге төймә кысып торырга, изү ачык булырга тиеш түгел. Бу таләпләр үтәлмәсә, күлмәк киредән сүтелә, киселә, ялгана, тиешле формага китерелә... Ә кайнамам киёмгә таләпчән түгел, үзе турында шаяртып: «Мин шалапут инде», – дип әйтергә ярата. Үзенә алган киёмнең беркайчан да гаебен тапканын хәтерләмим.

Без тормышка яңа аяк баскан чак: тегесе житми, монысы кирәк... Беренче ел Күлле Кимедә яши башлаганда, тәрәзәбездә пәрдә урынына бала чүпрәкләре эленеп торды, чәйнек ролен кәстрүл үтәде. Яшь гаиләдә акчага кытлык булуы аңлашыла инде, ләкин ул чорда

Сокланам каенеләремә – аларның әниләренә яки әтиләренә каршы әйткәннәрен хәтерләмим.

сатуда да тормыш кирәк-яраклары юк дәрәжәсендә иде бит. Каенсеңлем Мөкәррәмә Казанда эшли, әле кияүдә түгел, кулында акчасы бар – әнисенә гел матур-матур киёмнәр алып кайта. Ул алып кайткан эчке күлмәкләрне әнекием шыпырт кына миңа да бүләк иткәли. Юмартлыгы чиксез иде аның. Кайнамам туры сүзлә дә иде. Кыек-мыеклап тормый: кирәген битенә бәреп әйтә, артыңнан сөйләп йөрми.

Килен булып төшкән чаклар әле дә исемдә. Ирем Галимжан – алты бала арасында олысы. Әнекинең кайнана булу тәҗрибәсе дә миннән башланды. Ул нәрсә кушса, мин шуны эшлим. Кайнамам белән бәрәңгә әрчибиз: мин берне әрчегәнче, ул өчкә житешә. Оешмаган дип уйламагыз, мин дә «женнәре белән эшләгән» Гөлбану кызы, ләкин әнекигә житә алмыйм.

Бер вакыйганы искә алым әле. Каенем Фоат армиягә китәргә тиеш. Кич белән мәҗлес билгеләнгән. Әнекием мунчага әзерләнгән, ә миңа өч жәймә токмач кисәргә кушып калдырды. Мин 16 яшьтән өйдән чыгып киткән бала, кая инде токмач кисә белү?! Кияүгә чыкканда да 20 яшь кенә иде әле... Дәрәс, әнинен токмач кискәнән күргәнәм бар анысы, ә үзем тотынып эшләп караган эш түгел. Тик: «Мин кисә бел-мим», – дип әйтә алмыйм бит инде... Өч зу-у-ур жәймәне матур итеп яхшылап кистем һәм кайнамамның мактавын көтеп, янына бастым. Әнекием токмач янына килде дә, аптырап: «Ә-ә, сездә шулай кисәләргә мени?» – диде. Кунада калын-калын, киң-киң токмачлар жәелешеп ята иде. Бу хәлләргә инде илле елга якын вакыт узды, әмма ул һаман да күңеләмдә саклана. Юк, ачуланмады әнекием, әрләмәде, мине – яшь киләнне кимсетмәде. Шул токмачларны салып аш пешердек. Кич белән өйгә яшьләр жыелды. Мин читтән генә кунакларның аш ашауларын күзәтәм. Солдатны озату мәҗлесенә

килгән егетләр кашыктан асылынып төшкән токмачны башта авыз белән эләктереп алалар да аннан соң шупырып-шупырып эчкә тарталар... Мин хәзер үземне шул вакыттагы кайнамам урынына куеп карыйм. Йөземә ризасызлык чыгар иде, әле килгәнә берәр сүз әйтеп үпкәләтеп тә куяр идем... Хәер, юктыр, мин дә аны кабатларга тырышам лабаса. Үзем алты ел килән белән яшәү дәверендә киләнем белән сүзгә килмәдем – аңлашып яшәргә тырыштым.

Кайнатам иртә гүр иясе булды. Әнекигә ул вакытта нибары 50 яшь. Алты баланың бары берсе генә башлы-күзле. Иң кечкенәсенә – 11 яшь тирәсе. Тормыш авыр дип әйтү генә аз. Чарасызлык, сагыну, юксыну, әйтелмичә калган сүзләр... Өстәл янына утырган саен, озак еллар гел бер сүзгә кабатлады: «Өстәл түгәрәк түгел, атагыз булса иде...» Сагынды, бик сагынды ул кайнатамны: «Иярәп чыктым мин аңа, яратканмындыр инде...»

Кайнатам вафатыннан соң аның сугыш вакытында төшкән фотосы табылды: күрше авылда берәүдә сакланган булып чыкты. Мин, кош тоткандай, очып өйгә кайтып кердем – фоторәсемне әнекинең кулына тоттырдым. Иренен фронт еллары турындагы бердәнбер истәлек иде ул. Әнеки фотоны башта сыйпады, аннан үбеп куйды һәм күзләреннән яше агып төште...

Икмәк белән бәрәңгегә өстенлек бирсә дә, ризыкны төрләндрә белә иде әнеки. Шунысы игътибарга лаек: һәр баланың теләге исәпкә алына. Нурия ит ашамый, Динар гөбәдиянең йомырка кушмаганын ярата, кабатманың да уртасы тишексез булырга тиеш, кемдер суган яратмый... Шуңа да зур мичкә табалар һәрвакыт аерым тамгалар белән керә иде. Ә оныклар – алары бөтенләй башка! Улым Рөстәм – көтеп алынган, бабайны күреп калган беренче онык. Аның һәр теләге кичекмәстән

Мөгаен, кайнанамиң сабырлыгы миңа да сеңгәндер.



■ Әниңең
80 яшьлек
тантанасына
81 роза.

үтәлә иде. Кешелекле, ярдәмчел итеп тәрбияләде ул оныкларын. Бер очрак бик истә. Шәһәрдән кайткан оныкларның берсе сугышырга гына тора. Әби тәрбияләгән Илнур шуңа ниндидер тәмле әйбер суза. Ничек сузын күрсәгез! Битен көрпә белән каплап... Капламас иде – тырналудан курка. Әмма курыкса да, шәһәр кунагын барыбер өлешсез калдырмый. Өлеш дигәннән, тагын бер гомергә онытылмаслык булып хәтергә уелып калган очрак: аш-су бүлгәндә, әнеки миңа ике өлеш бирә, чөнки бала көтәм – аның өчен дә ашарга тиешмен. И-и, күңелем була иде инде! Күбрәк өлеш тигәнгә түгел, билгеле, мине шулай кайгыртканына.

Мунча яксаң, аерым яшәгән каенсеңлесе Хажирәне һәм әнисен дә

онытмый иде әнеки. Ике бала авыл буйлап ике тарафка аларны чакырырга йөгерә. Мич ризыгы, хуш ис таратып торган себеркеле мунча, мунчадан соң тирләп-пешеп күмер самавыры янында чәй эчүләр... Бер генә тапкыр булса да кайтарасы иде шул рәхәт мизгелләренә!

Ул-кызларына теләге гел бер булды аның: «Балалар ачысы күрергә язмасын!» Аллага шөкер, теләге кабул булды: бүген барыбыз да исән-имин, нык тормышлы. Әнекиңең һәр баласы тормышта үз урынын тапты. Барысы да диярлек югары белем алды. Үсеп җиттеләр дә, илебезнең төрле якларына таралдылар. Аннан китте ярыша-ярыша әниңе хөрмәтләү! Ел саен көздән язга кадәр кунакта йөри иде ул. Ләкин «ямьле булса да торган жир, сагындыра туган ил». Мәскәүдә кызы Фирданиядә кунакта булганда, тәрәздән гел машиналарны күзәтә икән әнеки. «Фоат машинасына охшаганнары да бар», – ди икән. Фоат – уртанчы улы, төп йортта калды – әткәй дә шулай теләгән иде. Хатыны Раушания белән кайткан-киткән һәрбер кешегә хөрмәт күрсәтеп яшәделәр. Жәй буге йорт тулы төрле яшәткә бала-чага, чыр-чу... Түзгәннәренә рәхмәт! Кайнанама аерым рәхмәт, чөнки ул да көне буге оныклары белән әвәрә килә. Киләндәшем Раушания белән

сүзгә килмәде алар: киңәшләшеп яшәделәр. Менә шул килене белән улын сагынып, әнекием Мәскәүдә тәрәздән тәрәзгә йөри инде: машиналарны да аларныкына охшата. Һәр баласы әнекиемнең хәлен даими белешеп торды – арага чүп салмады. Күгәрчен сөтен теләм, дип әйтсә, анысын да табарлар иде.

Гомер узган саен, тормыш кыйммәтләре үзгәрә. Яшь чакта үтә дә дәрәс дип саналган нәрсәләр бәһасен югалта. Бүгенге көн күзлегеннән караганда, мин дә күп кенә әйберләргә башкача мөнәсәбәттә булып идем, юкка-барга игътибар итмәс, үпкәләмәс идем. Каенсеңлем Мөкәдрәмә сөйли: «Әниңе кунакка алып киләбез. Ул яраткан ризыкларны пешерәм, концертларга, театрларга алып барам. Ипи белән чәй эчәргә ярата иде әни, ә мин алдына торт куям, ашамаса үпкәлим. Хәзер менә үзем чәйне ипи белән эчәм... Эчсен иде шул чакта әни чәен ипи белән дип искә төшерәм. Юк бит, әниңе сыйлау теләге зур булган... Менә әниңе алып китәргә дип Фоат абый килә. И-и, шул чакта әниңең куанганнары! Ә мин тагын үпкәлим: «Юк инде, җибәрмим, мин дә бит синең балаң», – дим. Кызымның үз тормышы әнә. Гел чакырып тора. Барам һәм бер кич тә кунмыйча кире кайтам. Үз өемә, үз җәннәтемә... Әни дә шулай булгандыр. Кайтарасы калган икән әниңе Фоат абый белән».

Шагыйрьләренң, язучыларның әниләр турындагы әсәрләренәң дә күбесе көрсенү, вәҗдан газобы кичерү белән сугарылган бит. Алар да бу әсәрләр аша күңел тынычлыгы эзли, мәңгелеккә киткән әниләреннән гафу итүне сорый кебек:

*Кайталмадык вакытында,
Көткәнең белеп тордык.
Сиңа ашыгасы иде,
Ә без һаман дөнья кудык.*

Бәлки, безнең дә кадерле кешебезне үзгәрткән дә аңламыйча үпкәләткән чакларыбыз булгандыр. Шуларны барлыйм, шулар өчен күңелемнән мин дә әнекидән гафу сорыйм...

Әтнә районы,
Югары Көек авылы.
Фото: гаилә архивынан



■ Арткы рәттә
сулдан-уңга: ул-
лары Фоат, Рәф-
кат, Галимжан;
кияүләре Габдел-
әхәт, Харис,
Рафаэль.
Алгы рәттә
сулдан-уңга:
киленнәре Саи-
мә, Резеда,
Раушания;
кызлары Мөкәд-
рәмә, Нурия,
Фирдания.

БЕР-БЕРЕҢӘ ЮЛ КУЮ

Бисмилләһир-рахмәһнир-рахим!

Безнең чорда гаилә корган яшь парларга иң еш әйтелгән нәсыйхәтләр, мөгаен, «Телеңне тешлә», «Телеңне озынайтма», «Сабыр төбе – сары алтын, син дә сабыр бул», «Бер-берегезгә юл куюгыз, авыр булса, ошамаса да артка ташлагыз» кебек халкыбыз телендә күп еллар кабатланучы гыйбарәләр иде. Без шуларны ишетеп үстек, һәм олыларның никахыбызның озын гомерле булуын ихластан кайгыртуын шушы гыйбарәләр аша аңладык. Ни кызганыч, хәзергеләр моның ни икәнен аңлап та бетерми бугай. Әйтик, юл куюны бара торган сукмагыңнан, тротуардан бер-береңә бәрелешмичә, юл кую узду дүп кенә аңлыйлар, күрәсең. Берничә мәжлестә бу хакта аңлатуымны сорадылар.

Чыннан да, нәрсәдән гыйбарәт соң ул юл кую? Гади генә әйткәндә, телең хужа булып, бик авыр булса да, дәмми кала белү. Ягъни бер-береңне аңламаган чакта сабырлык күрсәтү, эндәшмичә калу. Эшне, сүзне тавыш-гаугага илтеп житкермичә, кычкырмыйча гына, берең әйткәнне икенчең аңлай белү. Менә болар бер-береңә юл кую була. Конфликтны тыныч аңлашу, сабырлык белән уздыру.

Әгәр ир яки хатын бала вакытында ук тиешле тәрбия алган булса, ягъни әти-әнисе тарафыннан әдәп-әхлак кагыйдәләре төшендерелгән, үзара мөнәсәбәтләренә дәрәс, ипле итеп корырга күнектерелгән булса, бу очракта яшьләргә бер-берсенәң холкына ияләнеп китәргә дә, бер-берсенәң холык-фигылен аңларга да жиңелрәк. Гаиләсендә ислам тәрбиясе алып үскән яшь парларда «табак-савыт сирәк шалтырый», ягъни тавыш чыгарырылык сәбәпләр булмый. Низаг-фәлән, аңлашылмаучылык чыккан очракта да, ул озакка бармый, кичерелә, гафу ителә. Тыныч тормыш өчен һич кирәге булмаган вак-төяк сүзләргә, житешсезлекләргә игътибар итмичә, сүз үстермичә дүп тә әйтә аны халык. Шулай яшәсәләр генә никахлары озын гомерле, нык була.

Гаиләдә тавыш чыккан хәлдә дә, күтәрелә, әти-әни йортына әйләнеп кайтмыйсың. Никахыңны жимереп, аерылышуны максат итеп яшәмисең. Бергә торырга, ничек тә алга таба тату яшәүнең бер жаен табып, әлегә дә баягы бер-береңә юл кую яшәргә тырышасын. Ире ачуланганда хатын эндәшми калса, хатын тузынганда ире сабырлык күрсәтсә – менә бу инде бер-беренә юл кую дүп санала.

Балаларыбыз башлы-күзле булып, үзләре гаилә коргач, әй тырышабыз аларның үз фатирлары, яхшы эшләре булуына, бай булуларына. «Кызым яки улым! Безнең әти-әни вазыйфасы үтәлдә. Торырга тырыш! Тормыш булгач төрлесе була, үткәрә торган бул. Юл куярга гадәтлән. Юк-барга хәтереңне калдырып, үпкәләп тә йөрмә. Мәгълүм мәкальдәгечә: тау шуганда чананы үзәң тартып менгәндә генә тау шууың ләззәте була. Тормышта да бер-береңә терәк булып, иңне-иңгә кую хезмәт иткәндә генә, олысын-кечесен хөрмәт итеп яшәгәндә генә никахыгызыңның гомере озын була», – дүп үгетләргә кирәген дә беләбез. Күрәсең, бер-беренә игътибар, гаилә тынычлыгы өчен икесе дә бер үк дәрәжәдә жаваплы булуы хакында һаман исләренә төшереп, үгет-нәсыйхәтне кабатлап торырга кирәк.

Әссәламегаләйкем үә рахмәтуллаһи үә бәрәкәтүүһ!



Сәйдә
абыстай
АППАКОВА

илаһи ният кылдым

«СИН АЛАРГА ЖАН ӨРГӘНСЕН...»



Фото: Илдар Еникиев

Киштәләрдән күпме Китап
Торган кебек сине алкышлап.
Син аларга жан өргәнсең,
Күз нурларың белән нәкышлап.



Зәлия
АХУНОВА

Башкортстанның танылган шагыйре Марис Нәзировның «Күз нурларың белән» дигән бу шигыре Зәйнәп Бишшева исемендәге Башкортстан «Китап» нәшриятында озак еллар татар китабы секторын җитәкләгән нәширә, җәмәгать эшлеклесе Динә МОРЗАКАЕВАга багышланган. Ул – Башкортстанның атказанган мәдәният хезмәткәре, Вәзих Исхаков һәм Мифтахетдин Ақмулла исемендәге премияләре лауреаты, Бөтендөнья татар конгрессының «Татар милләтенә күрсәткән олы хезмәтләр өчен» медале иясе. Үзе дә кызыклы җыентыклар төзүче, Башкортстандагы татар мәктәпләре өчен сыйныфтан тыш уку китаплары авторы. Нәшрият тарихы, татарча нәшер ителгән басмалар хакында хезмәтләре дә бу өлкәдә яңа сүз, яңа баскыч. Вакытлы матбугаттагы язмалары да күбрәк мәдәният, китап нәшер итү турында.

Динә апа, сез Башкортстанның күренекле шәхесләре белән данлыклы Чакмагыш районы кызы. Татар теленә, әдәбиятына мәхәббәтне сездә кем тәрбияләде?

– Мин Иске Үзмәш дигән авылда туып-үстем. Халыкта аны Качелга дип йөртәләр: елга башы кайчыдай кисешкән ерымнарда бәйләп, киек казлар оя коруга ишарәләп шулай аталган, диләр. Россия буенча сибелгән татар авылларының берсе ул, язмышы да шуларга охшаш. Ясак татары Үзмәш бабабыз нигез салган, мәдрәсәле, ике мәчетле авыл булган, халкы игенчелек, терлекчелек, һөнәрчелек белән шөгыльләнгән.

Татар теленә, әдәбиятка мәхәббәтне махсус тәрбияләү кирәк тә булмады кебек без үскәндә. Зур гына, нык кына татар авылы: ана теле безнең аңга, зиһенгә сулаган һава, эчкән судай табигый сәнде. Әни – без инәй дидек – Тукай әйткәнчә, үз ана телебездә көйләде бишек җырын, ана телебездә теләм ачылган. Инәй уй-фикерен шигъри юлларда белдерергә, гыйбрәтле парчалар сөйләргә әвәс иде. Бик тә иманлы Галимә картинәйне муллаттәй, ягъни мулла түтәй дип йөрткәннәр. Ул – авылның кендек әбисе, күп сабыйлар дөньяга аның кулында аваз салган. Мөнәҗәтләр көйләгәнә, догалар өйрәткәнә, аларны татарча тәфсирләгәнә хәтердә. Әтием Гайнелбаян – безнең якта күбрәк әтәй диләр – үзе дә китап, газета-журналлар укырга яратты, безне дә мавықтырды. Балта остасы иде: йортны да үзе бурап салды, өй җиһазлары, тәрәзә яңаклары – кашагалары, ишеклар, арба-чаналар ясый иде. «Зингер» машинабызда кичләрен киём-салым теккәнә дә истә. Бөөк Ватан сугышында катнашкан, ике тапкыр яраланган. Җыйнак кына китап шкафыбызда – китаплар, дәреслекләр. «Кызыл таң», үзәбезнең районның «Коммунизмга» («Игенче»), «Башкортстан пионеры» газеталарына, «Азат хатын» («Сөембикә») журналына даими язылабыз. Урамда яшәтешләр белән аралашу да – ана телебездә. Авыл башлангыч мәктәбендә уку да – ана телендә, хәзергечә ата-ана ихтияры дигән шарт та юк. Хәер, барыбер татарча укуны сайлар иде алар... Митрә-Әюп урта мәктәбендә дә ана теле һәм татар әдәбияты, хәзергечә кысрыкланмый, тулы сәгәтләрдә өйрәнелде.

Зәйнәп Бишшева исемәндәге Башкортстан «Китап» нәшриятында кырык елга якын хезмәт иттегез, Динә апа. Үткән гасырның туксанынчы елларында нәшриятта өр-яңа бүлек – татар китаплары секторын оештырдыгыз. Бу сектор оешкач, татар телендә иҗат итүче әдипләр сезне кулъязмалар белән күмделәрме?

– Татарча китаплар Уфада XIX гасырда дөнья күрә башлай, шул исәптән, революциядән соң – безнең дәүләт нәшриятында да. Әмма соңрак, сәясәт аркасындамы, казна исәбенә татар китабы басу озак елларга туктатылган. Замана таләбе буларак, үзгәреш чорында бу мәсьәлә янә кискен күтәрелде. Нәтижәдә, халык ихтияжын исәпкә алып, татар телендә китап нәшер итүне җайга салырга карар ителде. Беренче карлыгачыбыз – талантлы шагыйрь, журналист, җәмәгәт эшлеклесе Марис Нәзировның «Янә утларга керәм» дигән шигырьләр җыентыгы булды. 1994 ел иде бу.

Була бит шулай: ниндидер вакыйганы якынайтырга тырышып йөрисең, көтеп аласың да, ахырдә аңа әле тулы әзерлек житмәгәнә ачыклана... Башкортстан «Китап» нәшриятында татар китаплары секторы оешкач та шундый-рак хәл туды: нәшрият карамагында ана телебездә бернинди дә әзер кулъязма юк иде. Әдипләребезгә мөрәҗәгать итеп, тәүге кулъязмаларны үзәбез соратып алдык.

Әлбәттә, секторны ачу Башкортстандагы татар әдипләре, гомумән, республикада яшәүче милләттәшләребез өчен ифрат әһәмиятле, олы сөенечле вакыйга булды. Олуг язучыларыбыз да, башлап каләм тибрәтүчеләр дә рухи күтәрәнкелек кичерделәр, бер-берсен котладылар. Күпләр әсәрләрен нәкъ менә татар телендә күрергә теләкләрен белдерде – кулъязмалар ишәйде, Башкортстан язучылар берлегендә Татар әдипләре берләшмәсе булдырылып, ана телебездәге әдәби иҗат шунда тикшерелә, бәһаләнә башлады.

Халык яңадан-яңа басмаларны сөенеп кабул итте: чыгарган китапларыбыз Башкортстанда татар әдәбиятының исән калуын гына түгел, үсешен, яшәргә һәм яшәергә омтылышын дәлилләде.

Нәширлек, мөхәррилек вазыйфасы нидән гыйбарәт?

– Уфага килгәч, 1973 елда Башкортстан китап нәшриятына кече мөхәррир булып эшкә урнаштым. Андагы рухлану, канатлану! Танылган әдипләрнең үзләре белән бергә эшләү, әдәбият казанының уртасында кайнау! Хезмәттәшләрем кем диегез – Башкортстанның булачак халык язучысы Ногман Мусин, халык шагыйре Равил Шаммас! Ул чакта ук иҗаты белән халык игътибарын яулаган Нурия Измайлова белән берничә ел янәшә утырдык, ахирәтләр булдык.

Ә мөхәррир – кулъязманы иң беренче тәфсилләп укучы гына түгел, ул – әдипнең аркадашы, хөкемдары, тәнкыйтьчәсе, киңәшчәсе. Зәркәнчә кыйммәтле асылташны да, гадирәген дә зәвыклы йөзек кашы итеп балкыткан шикелле, мөхәррир дә кулъязманы ил йөзенә, кеше күзенә чыгарырылык сәнгәтә әсәрә – китап итеп эшләп җиткерә. Монда камил тел, һөнәри осталык кына түгел, кешелекле-лек сыйфатлары да зур әһәмияткә ия: булачак басманы камилләштергәндә авторның дәрәжәсен төшерми, күңелен сүрелдерми генә кимчелекләрне күрсәтә белергә дә кирәк.

Хуш, менә ул күз нурларын түгеп, зиһен көчен җигеп, кат-кат укып, җитешмәгән җирләрен үзгәртеп-төзәтеп, тышлык һәм башка сүрәтләрне әзерләтеп, «Җыярга!» – дигән фәрман биреп, кулъязманы басмаханәгә озата. Тылсымчы әмере белән эшләнгән могҗиза кебек, шул сүз гамәлгә ашырылып, битләргә салынган корректура килгәч, аны кабат тикшереп: «Басарга!» – дип кул куя. Ниһаять, нәшрият мөхәрриренә җаваплы, бер карашка хәтта ялкыткыч хезмәтендә иң тантаналы, иң ләззәтле мәл килеп җитә – әле генә басылган өр-яңа китапның тәүге данәсе өстәленә килеп ята. Мөхәррир, бер яктан чиксез горурлык һәм канәгатьлек белән, икенче яктан яңа туган китапның хәзер нәшрияттан чыгып, үзенчәлекле үз язмышы белән китәчәгенә берәз моңсуланып,

Башкортстандагы татар китабының киләчәге милләтебезнең киләчәгенә бәйле.

басманы кулына ала. Инде һәр жөмләсә, һәр нокта-өтере таныш, жанга кадерлегә әверелгән, типография буявының исләре аңкып торган, жилеме әле кибең тә өлгермәгән китапны кабат жентекләп күздән кичереп, тәвәккәлләп, иң алгы биткә: «Дөнъяга чыгарырга!» – дигән сүзләргә яза: аны укучыга житкерергә фатиха бирә. Шушы боерык имзалануга, серле бер хикмәт белән бар гавәмгә хәбәр тарала: «Сөенче, китап чыкты!», «Сөенче, китап чыкты!»...

Бигрәкләр дә тәмле итеп сөйләдегез! Эшегезне яратып башкаруыгыз һәр сүзегездән сизелә.

Шуңа сезне «милләт китабының кендек әбисе» дип олылылар да инде! Ничә татар китабына «кендек әбисе» булдыгыз икән?

– Мөхәррир буларак, дөнъяга чыгарга фатиха биргән китапларымның төгәл исәбен санамадым, шулай да ярты меңнән артканнардыр дип уйлыйм. Алдарак әйтелгәнчә, нәшриятта кырык еллап хезмәт ителде, тәүге ике дистә елда дәрәслекләр редакциясендә эшләдем. Ул чорда да Башкортстандагы татар мәктәпләре өчен кайсыбер уку кулланмалары чыга иде.

Лаеклы ялга киткәч тә һөнәри шөгылемнән читләшмәдем: китаплар шәхси нәшриятларда да басыла бит. Башкортстан дивар календаренең тәүге чыгарылышын төзүче-авторларның берсе идем, шул шөгыльгә әлегәчә тугрылык саклыйм. Аннан «Ихлас» мәчетенең яңа басмасы – «Ихлас-Шәриф» мәжмугасының мөхәррире булып киттем.

Тик хикмәт санда гына түгелдер, сыйфат мөһимрәктер. Республикабызда татар телендә китаплар нәшир итүне тергезүдә катнашу, шул илһамлы чишмә башында булу, халык шагыйрьләре Наҗар Нәжми, Әнгам Атнабаев кебек бөекләребез белән аралашу, бихисап яшә талантларның тәүге китаплары чыгу шатлыгын уртаклашу – язмыш бүләгедер. Күренекле шагыйрә, әдибә, популяр жырлар авторы Дилә апа Булгакова белән мөнәсәбәтләребез исә дуслыкка әйләнде: ике дистәдән артык китабын дөнъяга чыгарырга бергәләп әзерләдек.

Үзегез кайсы татар язучыларын яратып укудыгыз?

– Кечкенәдән шигъриятне ныграк үз күрдәм, Такташның «Мокамай», «Алсу»ларын укып аеруча әсәрләнә идем. Авыл китапханәсенең өч-дүрт киштәсенә идәннән түшәмгәчә тезелгән китапларны, артык сайланып тормыйча, йотлыгып укыганым истә. Инәй: «Йокла, укыма инде төн уртасында», – дип кисәтсә, юрган астына чумып, китапны кесә фонаре яктысында укып ята идем...

Өйдәге китаплардан ул чакта иң күп кулланганым – «Йорт эшләре» китабы булгандыр. Аш төрлөндерергә дә, апамның кызына күлмәкләр тегәргә дә, бәйләм серләренә дә шуннан өйрәндем, агроном-техник белемле әтәйгә бакча үстерү киңәшләре дә әйтеп куя идем хәтта...

Лаеклы ялга чыккач, сез яңа сыйфатта – жәмәгать эшлеклесе буларак ачылдыгыз: Башкортстанның «Сәхибҗамал» оешмасын милләттәшләребез арасында танытуга ирештегез...

– Жәмәгать эше бөтенләй ят түгел иде миңа: нәшриятта башта комсомол әйдәүчесе, аннары һөнәри берлек оешмасы рәисе булдым. «Сәхибҗамал», әлбәттә, күпкә киңрәк мохит. Оешмабыз халкыбызның асыл кызы, төрки дөнъясының тәүге актрисасы, Татарстанда һәм Башкортстанда милли театр сәнгатенә нигез салучы талантлы режиссер Сәхибҗамал Гыйззәтуллина-Волжская исемен йөртә: бу инде үзе аның әгъзалары алдына югары бурычлар куя. Безнең берлек нинди дә булса күрсәтмәләр нигезендә түгел, ә Башкортстан җирлегендә яшәүче гүзәл затларның теләге, ихтияры белән булдырылган. Үз җирлегебездә халкыбызның күркәм йолаларын, гореф-гадәтләрен саклау, милләт-тәшләребезнең үзәгын үстерү – көнүзәк мәсьәләләребез. Оешмабызның үзгә бер сыйфаты – бирегә башлыча иҗатка хирыс хатын-кызлар туплана, райондагы бүлекчәләргә дә башлыча танылган каләм ияләре, матбугат, мәдәният алдынгылары житәкли. Уфада «Нур» татар драма театрында уздырган кичәләребезгә дә башкаланың үзеннән генә түгел, республикабыз районнарыннан да туган телдә аралашуга сусаган, шигъри сүзгә тансыклаган тамашачылар килә. Быел март ахырында Габдулла Кәриев исемендәге Татар дәүләт яшә тамашачы театрында узган әдәби кичәдә янә Казанны шаулатып алды шагыйрәләребез. «Сөембикә», «Мәдәни җомга», «Казан утлары» редакцияләрендә, Татарстан дәүләт телерадиокомпаниясендә, Бөтендөнъя татар конгрессында, Татарстан Язучылар берлегендә очрашулар мәдәни аралашуга чикләр булмавын янә куәтләп, күңелләрдә онытылмас хатирә булып калды.

Оешмабыз быел үзенең 20 еллыгын күпсанлы чаралар белән билгели. 2001 елда Уфа сәнгать институтында китапханә мөдире булып эшләгән киң карашлы, тирән белемле Гөлҗиһан Яһүдина нигез сала аңа. Бүген «Сәхибҗамал»ны мәгариф ветераны, Россиянең халык мәгарифе отличнигы Флүсә Назаргулова житәкли. Яшәгән төбәгә, нәсел-заты, мөлкәт-байлыгы нинди булуга карамастан, хатын-кызларның теләк-омтылышлары нигездә охшаш: мәхәббәтле гаилә кору, хәләле белән аңлашып тату гомер кичерү, балаларын дөнъяда лаеклы урынын табарлык итеп тәрбияләп үстерү, эшеннән, тормышыннан ямь табып, сөеп-сөелеп, бәхетле яшәү... Барча хатын-кызларга да нәкъ шуларга ирешергә язса икән!

Инде тагын китап турында. Сез кайчандыр тергезеп җибәргән татар китабы секторының бүгенге хәлләре ничек? Башкортстанда татар китабының киләчәге бармы?

– Эшнең дәвамлысы – иң хәерлесе, диләр. Шөкер, татар китабы секторы хезмәтен дәвам итә, һәр елны күпмедер санда ана телебездә әдәби китаплар, уку кулланмалары дөнъя күрә. Башкортстандагы татар китабының киләчәге милләтебезнең киләчәгенә бәйле. Китап – милләтнең рухи коды, милләтебез сау булса, китабы да яшәр!

ТАТМЕДИА ГАЗЕТА-ЖУРНАЛЛАРЫ ҺӘМ ОТКРЫТКАЛАРЫ — МАРКЕТПЛЕЙСЛАРДА

WILDBERRIES




 KazanExpress



OZON



 Маркет



АО «ТАТМЕДИА». Адрес: 420066
г. Казань, ул. Декабристов, 2.
ГРН 1071690057834

16+
Реклама

Вакыйга » Татар гаиләсе / үрнәк алыгыз

Без аларның һәммәсен яраттык. Якын иттек. Язмышларын йөрәк аша үткәрдек... Татарстан Республикасы Президенты каршындагы Татар телен саклау һәм үстерү комиссиясе белән бергәләп уздырган «Татар гаиләсе / үрнәк алыгыз» бәйгесендә катнашу өчен республика авылларыннан сайлап алган гаиләләр турында әйтүбез. Матур гаиләләр! Аларда халкыбызның гореф-гадәтләре, дине һәм иң мөһиме – Туган тел саклана!

Ел дәвамында барган конкурс инде менә төгәлләнде. Кырыктан артык гаилә арасынан жюри иң-иңнәрен барлады. Унбер гаилә жиңүче дип табылды: Фазлыевлар (Балтач районы, Бөрбаш авылы), Шәфигуллин-Фәтхуллиннар (Кукмара районы, Зур Сәрдек авылы), Миңгалиевлар (Кайбыч районы, Борындык авылы), Шәфыйковлар (Азнакай районы, Үчәлле авыллы), Хисамиевлар (Саба районы, Тенеки авылы), Галәветдиновлар (Нурлат районы, Кәкре Атау авылы), Шәвәлиевлар (Арча районы, Пөшәңгәр авылы), Баһавиевлар (Биектау районы, Мәмдәл авылы), Мостафиннар (Аксубай районы, Иске Ибрай авылы), Шаһиевлар (Лаеш районы, Державино авылы).

Татарстан Милли китапханәсенең концертлар залы сәхнәсенә аларның барысы да күтәрелде. Күбесе – бер түбә астында өч буын яшәүчеләр. Ир-атлар – нигез хужалары, хатын-кызлар – төп нигез киләткә...

Дипломнар тапшырыр алдыннан, Татарстан Дәүләт Советы Рәисе урынбасары, Татарстан Республикасы Президенты каршындагы Татар телен саклау һәм үстерү комиссиясе рәисе Марат Әхмәтов: «Сез – республиканың йөзе, – диде. – Һәр гаилә – зур дәүләтнең игелекле, сәламәт бер күзәнәге. Ул күзәнәкләр рухи яктан сау икән, дәүләт көчле һәм үсешкә сәләтле була. Комиссия үз эшчәнлеген башлаганда, телне кайда саклап була, кем белән эшләргә дигән сорауга җавап эзләде һәм иң элек гаиләгә тукталды. Сезнең кебек гаиләләргә «Сөембикә» журналы аша эзләп тапканбыз икән, үзбездәнең максатка ирешкәнбез. Халкыбыз, республикабыз сездәй гаиләләргә бик бай. Шуңа күрә тормышыбыз матур, шуңа күрә киләчәккә ышанычыбыз зур».

Жиңүче гаиләләргә «Татмедиа» матбугат һәм массакүләм коммуникацияләр агентлыгы җитәкчесе Айдар Сәлимгәрәев, «Татмедиа» акционерлык җәмгыяте генераль директоры Шамил Садыков («Татмедиа» җәмгыятенең махсус бүлгән милли басмаларны, татар китабын яшәтүгә үз өлешен керткән өчен Әгерҗедән Закировлар гаиләсенә тапшырды), Татарстан Республикасы Дәүләт Советы депутаты Римма Ратникова, Бөтендөнья татар конгрессы каршындагы «Ак калфак» татар хатын-кызлары иҗтимагый оешмасы рәисе Кадрия Идрисова, Бөтенроссия «Татар гаиләсе» фонды директоры Миләүшә Гайфуллина һәм Татарстан Диния нәзарәтенең баш казые Жәлил хәзрәт Фазлыевлар котлады.

Гаиләләргә һәрберсе акчалата бүләк тә алды.

Фото: Анна Арахамия







Разил ВӘЛИЕВ

Хаксызлыкны күреп ярсыйм, шашам, / Матурлыкны күреп тезләнәм.
Йә дөньяны үзгәртәм мин бүген, / Йә булмаса / Үзем үзгәрәм...
Разил абый Вәлиевне шигырь юлларыннан ук таныгансыздыр, мөгаен: кыю,
кайнар, хисле! Танылган язучы, шагыйрь, драматург, популяр җырлар авторы...
Күренекле дәүләт эшлеклесе, җәмәгать эшлеклесе, халкыбыз язмышы өчен
борчылып, янып йөргән зур шәхес, милләтпәрвәр... «Разилнең һәрвакыт төпле
фикере, саллы сүзе бар. Ул бөтен җаны-тәне белән халык язмышы өчен янып
яши», – ди аның турында Минтимер Шәймиев. Илһам Шакиров аны «моңлы,
җырлы, уйлы егет» дип, Мөхәммәт Мәһдиев «яшьлек җырчысы» дип атаган...
Бүген Разил Вәлиевнең 75 яшьлек юбилей көннәрендә аның иҗатын үзгәрәк,
җылырак итеп ачарга булдык: шигърият битенә юбиярның җырга әйләнеп
киткән шигырьләрен сайладык. Сөз яратып җырлый, яратып тыңлый торган-
нарын! Һәркайсы үз моңы, үз аһәңнәре белән чиртсен әле күңел кыларын!..

САГЫШЛАРНЫ ТАРАТЫРГА... МӘҢГЕГӘ ЯРАТЫРГА...

Ядкарь

Күптән инде, күптән очрашкан юк,
Хәтерлимсез бергә чакларны?
Күңелләрдә йөргән татлы сагыш –
Шул чакларның моңлы ядкаре.

Уртак иде хисләр, айлы кичләр, –
Без кертмәдек анда ятларны.
Күңелләрдә йөргән дуслык хисе –
Шул чакларның моңлы ядкаре.

Бергә откан өмет тулы җырны
Йөрәк инде мең кат ятлады.
Үткәннәрдән бары шул җыр калды,
Ул җыр безгә яшьлек ядкаре.

Яшьлегем канатында

Язлар белән син килерсең төсле,
Мин язларга шундый ышанам.
Язлар җитсә, ташый мөхәббәтем,
Минем күңел язга охшаган.

Язлар үтәр, сүнмәс безнең хисләр,
Мин бит сиңа шундый ышанам.
Ялгыз җанда көз җилләре исә,
Ялгыз җаннар көзгә охшаган.

Очып килдем сиңең янга
Яшьлегем пар канатында.
Сагышларны таратырга,
Мәңгегә яратырга,
Мәңгегә яратырга.

Дулкын

Чем-кара карлыгачлары.
Гөнаһсыз иде яры.
Ник шунда гына калмады,
Ник дулкын китте ары?

Тарсынып язмыш ярларын,
Ул диңгезгә юл алды.
Тау-дулкыннар арасына
Кереп күздән югалды.

Күз яшьле акчарлаклары...
Күренми инде яры.
Зәңгәр күк һәм зәңгәр диңгез,
Йолдызлар монда бары.

Бар иде гөлләр, таллары...
Ник китте икән ары?
Елга ярын сагынып елый
Диңгезнең дулкыннары.

Таң җыры

Уңда юллар, сулда юллар.
Юлларга кемнәр чыгар?
Таңда егет җырлап узса,
Кыз күңеле ничек чыдар?

Егет китәр еракларга,
Эзләрен яңгыр юар.
Кыз көн саен чиләк асып,
Авыл башына чыгар.

Көтмә, дип үртәр кызлары,
Аның күңеле чуар.
Яңгыр түгел, күз яшьләре
Кызның иренен юар.

Уңда юллар, сулда юллар...
Кайтмыйча ничек чыдар?!
Таңда егет җырлап кайтыр,
Кыз йөгереп каршы чыгар.

Зинһар өчен, көрмә төшләремә

Зинһар өчен, көрмә төшләремә...
Мин бит сине күптән оныттым.
Жәй җилләре күптән,
күптән агарттылар,
Тараттылар сагыш болытын.

Зинһар өчен, көрмә төшләремә,
Уянам да никтер боегам.
Әйтерсең лә су алмакчы булам
Күптән кипкән сусыз коедан.

Зинһар өчен, көрмә төшләремә,
Таң атуга төшләр өзелә.
Көннәремне, елларымны алдың,
Таңнарымны калдыр үземә.

Зинһар өчен, көрмә төшләремә...
Үртәмәче, көлмә ерактан.
Сине түгел, мин бит яшьлегемне
Шулай сагынам, шулай яратам.

Зинһар өчен, кермә төшләремә...
Минем хәлгә кемнәр төшенә? –
Сөям хәзер бары, бары хыялымда,
Яшим хәзер бары төшемдә.

Мин бит синсез торалмам

Сабуллашмый китеп бардың,
Югалдың рәшәләрдә.
Телсез калдым, белмәдем мин
Ни диеп дәшәргә дә.

Син үпкәләп китеп бардың,
Юатырга соңардым.
Соңарганнар, минем кебек,
Югалтадыр сыңарын.

Еламыйча китеп бардың,
Синсез ничек яшәрмен?
Минем күңелләргә тулган
Синең дә күз яшьләрең.

Сабуллашмый китеп бардың,
Кайтып кер исәнләшеп.
Мин бит бары сине көтеп,
Жан асрыйм, исән яшим.

Син югалган юлга карап,
Сагышларга уралам.
Сагышларыма уралам,
Мин бит синсез торалмам.

Бергә узыйк Казан урамын

Мин сагынам назлы язларыңны...
Язларда мин хыял корамын.
Язларда мин мәхәббәтем эзләп,
Мең урадым Казан урамын.

Мин сагынам озын кышларыңны...
Күңелемә күчә бураның.
Бураннарда сине эзли-эзли
Мең урадым Казан урамын.

Мин яратам жылы жәйләреңне...
Мин жәйләрдән яңгыр сорадым.
Сагышларым яңгыр юмасмы дип,
Мең урадым Казан урамын.

Мин яратам моңлы көзләреңне...
Көзләрдән мин бәхет сорадым.
Икебезгә уртак бәхет эзләп,
Мең урадым Казан урамын.

Мин Казанда сине эзләп таптым,
Мин Казанда бәхет юрадым.
Бергә узыйк язмыш урамнарын,
Бергә узыйк Казан урамын!

Төсле жыр

Нигә күк һәрвакыт зәп-зәңгәр,
гел зәңгәр?

Сагышлы зәңгәрлек
сибелә күзләрдән?
Сөйсәң син әгәр дә, –
Сагыш бар зәңгәрдә.
Зәңгәр күк, зәңгәр күз, зәңгәр моң...
Мәхәббәт сагыштан тора ул.

Нигә таң көн саен алсу гел, гел алсу?
Таңнар да нигә соң һәрвакыт ямансу?
Сөйсәң син әгәр дә, –
Таң – алтын мөгарә.
Алсу күк, алсу йөз, алсу моң...
Мәхәббәт шатлыктан тора ул.

Зәңгәр күк, алсу таң, якты көн,
кара төн...

Син мине, ахрысы, мәңгегә караттың.
Төсләрне тараттың...
Мин сине яраттым.
Сөюем – бәхеткә илткән юл...
Сагышлы шатлыктан тора ул.

Кышкы учак

Тагын бер ел иңләп узды
Язмышым урамнарын.
Кайгыларны адаштыра
Яңа ел бураннары.

Тагын бер ел шаулап узды,
Туздырып ап-ак карны.
Ак кар булып уйнап оча
Яңа ел шатлыклары.

Тагын бер ел узды жирдән,
Тик хәтер булып калды.
Аклык булып жиргә ята
Яңа ел болытлары.

Тагын бер ел гөрләп узды –
Сиздем гомер узганын.
Бәхет кебек балкый күктә
Яңа ел йолдызлары.

Хатлар көтәм авылдан

Жырлар оттым авылымда
Чишмәләр тавышыннан.
Кайда минем көмеш чишмәм,
Очрашып кавышырга?

Кайда минем урманнарым,
Кайда соң болыннарым?
Нинди жыллар тарый икән
Талларның толымнарын?

Ала алмыйм күзләремне
Авылым якларыннан.
Хатлар көтәм, сәлам көтәм
Бәхетле чакларымнан.

Таңнар атса, кичләр житсә,
Чишмәләрне сагынам.
Сагышларым басылыр күк,
Хатлар килсә авылдан.

Сагынам

Су буенда үскән өянкеләр
Синең кебек ак шәл ябынган.
Синең чәчең төсле ак жил тузгый, –
Мин кышларда сине сагынам.

Карашыңдай жылы, аяз көннәр,
Жилләр исә синең ягыңнан.
Гөрләвекләр булып кайтыр идем...
Мин жәйләрдә сине сагынам.

Синең сагыш әллә күчкән инде? –
Урманнарда сары кабынган.
Күзләремдә яшәмә, яңгырмы ул? –
Мин көзләрдә сине сагынам.

Офыкларга карап, һәр көн саен
Сине уйлыйм, сиңа табынам.
Бөтенләйгә тиздән кайтырмын күк, –
Сине, әнкәй, сине сагынам.

Чаба поезд, чаба...

Чаба поезд, чаба
Туган якка таба, –
Каршы ала горур имәннәр.
Бозып яшьлек антын,
Туган якка кайта
«Хуш мәңгегә, сау бул!» дигәннәр.

Чаба поезд, чаба
Туган якка таба, –
Түземнәрем узды чамадан.
Авылыма кайтсам,
Дусларымны тапсам,
Яши башлармын күк яңадан.

Чаба поезд, чаба
Туган якка таба, –
Йөрәк ярсый, күңел ашкына.
Әйтерсең лә бүген,
Ак каеннар түгел,
Балачагым чыккан каршыма.



Уфадан башта бер кочак хикәяләр килеп төште. Укыган берсен, ошатып, монысы – сайтка, монысы – журналга дип сайлый, бүлгәли дә башладык. Һәм иң элек яңа авторыбыз әсәрләрен сайт укучыларына тәкъдим иттек. Яраттылар! Ниндидер жылылык, шаянлык, рәхәтлек бөркелә, чып-чын хатын-кыз холкы чагыла ул хикәяләрдә, арада фэнтези, тарихи темаларга язылганнары да бар.

Прозаик, журналист, шагыйрә Миләүшә Каһарманова – Башкортстанның Бөрйән районы Яңа Усман авылы кызы. Чиләбе өлкәсендә туган, Бөрйәндә үскән. Башкорт дәүләт университетын тәмамлаган. «Вечерняя Уфа» газетасында эшләгән. Бүгенге көндә ул «Һәнәк» журналында баш мөхәррир вазыйфаларын башкара. Ә «Сөембикә» журналында Миләүшә Каһарманованың дебюты бүген.



Миләүшә
КАҺАРМАНОВА

КӨНДӘШЛӘР

(хикәя)

Ике гасырдан артык утырып, ыргылаш җиргә сеңгән таш келәт бүген дә хужаларына хезмәт итә. Анда һаман да дөньялыкта кирәкле булган мал-мөлкәтне, кулланылудан чыгып та, ташларга ярамаган иске нәрсәләргә саклайлар. Төп йортка кайтып төшкән һәрберсә, аннан кала, бу затка бәйләнешле булган туган-тумача берәр җаен табып, монда кереп чыгуны әллә ни күрә. Үзе бер музей булган келәттә, чынлап та, нәрсә генә юк?! Ә асылда һәрберсә шунда – агач киштәләргә иң түрәндә утырган җиз самавырны – ыру тарихында яшәгән гыйбрәтле вә соклангыч риваятьнең бердәнбер тере шаһитын күрәп калырга керә. Җиз самавыр, үз дәверен яшәп үткәргән, бер колагы өзелеп чыккач, кабаттан эретеп ябыштырылган, кайчандыр ялтыр булган йөзгә дә тоныкланып калган, урыны-урыны белән тут алган ядкар, килүчеләргә дә, озак текәлеп торучыларга да, сыйпап-сыпырып караучыларга да илтифатсыз гына утыра бирә. Монда түгел аның уйлары да, җаны да, бу заманның әлегә көнәдә аның тик шушы боек гәүдәсә генә тора. Ә күңеле аның теге заманда – бәхетле дә, михнәтле дә үз дәверендә. Сөләйманы янында, Канифәсә белән Кинҗәбикәсә түрәндә...

Иренә икенче хатын алырга ниятләвен ишеткән Канифәнең кулыннан сөтлә чиләгә төшеп китә язды. Чиләк тоткасын тотып калса да, агы ярышы чайпалып, итәген чылатты. Башыннан яшен тизлегә белән «Нигә? Ни өчен?» дигән сораулар үтсә дә, бичә асылы алдарак бәрәп чыкты:

– Кемне?

Шулай диде дә телен тешләде. Бу сорау үзе үк ризалык билгесе иде. «Нәрсәгә сиңа икенче хатын?» дип чәрелдәп елап яки һичьюгы аркылы төшеп карышу урынына... кызыксынып тора. Кызыксынды да шул. Сөләйманы, яшьли генә ярәшкән, җандай күргән ире, аның янына кемне тигә итеп куя ала икәнне белергә теләве бөтен башка уй-теләк-хисләрен таптап алга йөгереп үткән дә киткән иде шул.

– Гаделгәрәй агайның Кинҗәбикәсен.

– Кин... җә-бикәне?..

– Әйе, – ир хатынының югалып калган, хәтта купшы авызы ачылып киткән сылу йөзгә төбәлеп карады да, өстәп куйды, – сиңең ризалыксыз түгел инде.

– Ә-ә-ә... – Канифә аны ишетмәгән кебек өйгә атлады. Иренә аңлаешлы итеп нидер әйтер дә, киңәшләшер хәлдә дә түгел иде хатын.

Алдагы көннәрдә дә иренә ниятенә каршы чыгар сүз дә, дәлил дә тапмады Канифә. Аны телсез һәм чарасыз иткәнә – уртак балалары юк. Укымышлы, абруйлы, хәллә Сөләйманга – якын-тирәдә бердәй булган, көрәшләрдә бил бирмәгән, кирәк җирдә сүз дә әйтә, эшен дә башкара белгән мәртәбәле, гайрәтле иргә дүрт хатын алганда да гөнаһ түгел икәннән дә аңлый. Заманында үзе дә бит, кайдадыр Зәйнулла ишан мәдрәсәсендә укып кайткан бу сөлек кебек белемле егеткә бер күрүдә гашыйк булды. Сөләйман да аның нечкә сынын, шомырт кара күзләренә иркә карашын,

йөзен ача биреп яшерен елмаеп үтүлөрөн сизмәде түгел. Чибәр кызның уңай карашын сиземләде дә, яучылап, алып та куйды. Бер көн дә үкенгәне юк шуннан алып. Ире иркәләп-сөеп, саклап-тәрбияләп кенә тора. Үзе дә аны, бер көн күрмәсә дә, сагынып өлгерә. Яшәүләренә жиде елдан артса да, аралары һаман да кайнар әле. Барысы да бар, бөтен нәрсә житеш кебек. Тик нигәдер балага гына уза алмый. Шунлыктан, иренәң икенче хатын дип авыз ачканын да кире кагар хокукы юк. Әмма йөрәген үтә дә яндырган бер нәрсә бар монда. Ире күз салган кыз – авылда бер дигән чибәркәй. Уртача гына көн иткән Гадел-гәрәйнең иркә Кинжәбикәсе. Үткәндә елгада кер чайкаганда гына кызлар арасында сылулыгы, нәфислегә һәм әллә нинди бер илһамлы терелегә белән аерылып торган кыз баланы: «Бу, ни, житкән икән, кем бәхетенә үскәндер», – дип күзәтә биреп торган иде. Ә ул менә кем бәхетенә булмакчы! Димәк, Сөләйман да күрәп-шәйләп йөргән сылукайны... Шушы уйларыннан үзалдына үзе кабынып янып киткәндәй була Канифә. Бар син, бүлешеп кара иреңне!

Бүлеште... Олы хатын буларак, тарантаста ире белән парлап утырып барып, кыз йортында никах укытып, мәһәр салып, аяк астына ак мендәрләр ташлап каршы алып, башлап йөрәп ихата эчендәгә бәләкәй өйгә күчәрәшәп, урнаштырышып бирде әле. Йола кушканның барысын да үтәде. Артык түшәлеп тә китмәде, әмма ирен кимсетерлек, аның күңеленә хуш килмәслек бер караш, бер ым да күрсәтмәде. Ире куенына яшь кәләш алган төнне түгеләп елап үткәрсә дә, ул иртәнге чәйгә зур йортка килеп кергәндә, өстәл ашъяулыгына тәгам-ризыгын тезеп чәйгә кәтә иде инде.

Сөләйман, бернәрсә дә булмагандай, аяк чалып каршыга утырды да, нидер дип сүз башламакчы иде, олы хатынының кызарып шешенгән йөзен шәйләп алды.

– Ни булды сиңа, Канифә?

Канифә, эндәшмәстән, үжәтләнеп чәй ясый иде дә соң, сатлыкжан яшьләре «чуп-чуп» итеп касәсенә тамды.

– Йә-йә... – иренәң шушы йомшак сүзә таман гына булды, хатын кулбашына салган сөлгәсә белән битен каплап шыңшып жибәрде. Ахырда, Сөләйман торып килеп, хатыны янына утырды. Иңбашыннан сөйдә. Алай да тынычланмагач, кечкенә бала шикелле итеп күтәрәп алып алдына утыртты да, күкрәгенә кысты:

– Елама, Канифәм... Син минем монда, йөрәгемдә генәсең. Елама, матурым... Синәң өчен берни дә үзгәрмәчәк. Йә, алайтмә... Син бит акыллы хатын.

Ярсуы басылып, тынычлангач, иренәң түшенә сарылып утыра бирде Канифә. Тик артык онытыла алмады. Сизгер борыны иренәң иңбашы, муен тирәсендә ят исне тойды. Әчкелтем-ширбәтле бер хуш ис иде ул. Чит хатын исә...

– Мин чәйне кайнарлатам. Бар син теге... көндәшемне алып кер...

Шулай итеп, тыныч кына яшәп киттеләр. Моңача ничә буын ата-бабалар шулай гомер иткәнне бер Канифә генә үзгәртә алмый иде.

Сөләйман әйткән сүзендә торды. Яшь хатыны булса да, Канифәсенә карашын үзгәртмәде. Элеккечә калды. Шаш-

тырып-очындырып та жибәрми, тезгенне каты гына тота, әмма иркә-назга сусатмый, игътибарсыз да калдырмый иде. Киңәшләшәргә дә һәрвакыттагыча аны чакыра, табын артында да гаилә мәсьәләләрен аңа төбәп аңлата, күрсәтмәләрен, боерык-әмерләрен дә аның жаваплылыгына сала. Ә иркә Кинжәбикәгә балага караган кебегрәк көлемсерәп карый. Тегесе инде шундук башларын кыйшайтып назланып китә, керфекләрен төшереп жибәргән була. Сизми каламы инде Канифә? Әмма сер бирми. Ире алдында бу тәтәй курчактан күпкә мөһимрәк, дәрәжәсе югарырак икәнне белдереп, әңгәмәне дәвам итә:

– Ярый, шулайтербез. Әйткәнәңчә әзерләп куярмын барысын да.

Сөләйман да аның бәһасен төшермәскә икәнне белә. Карашына ясалма житдилек биреп, яшь хатынына катырак эндәшкән була:

– Олы көндәшәңне тыңла. Кушканнарын төгәл үтә.

Тегесе, көндәшенә сиздермәстән, күз кырые белән генә шаян караш ата:

– Йә.

Шәһәр базарында ашлык, агач сатып, сәүдә итеп, атна ятып кайткан ирне хатыннары тәрәзәдән тәрәзәгә йөрәп көтеп алды. Кая барганда да бүләксез кайтмасына өйрәнгән, аннан бигрәк, үзара да бүләшәселәре килмәгән ирләрәң читтә тагын берәрсенә күз салып куюыннан куркып борчылган хатыннарынның күңелә тыныч түгел. Һәрберсе үз йортында утырса да, күзләре – зур урам капкасында.

Алты почмаклы өй тәңгәленә якынлашып килгән пар атлар жигелгән тарантасын ялчы булып йөргән үсмер егет капка ачып каршы алып тора. Ике хатын ике яктан чыгып баскан. Олысы сабыр булырга тырышып, шәле белән түшен капшый. Яше талпынып очардай булып боргалана.

Сөләйман бер бәйләмне – бер хатынына, икенче төенчекне икенче хатынына тоттырды, бер төргәкне – берсенә, икенчене икенчесенә сузды. Шулай итеп, арбасындагын таратып бетереп барганда, төргәкләр астыннан һуш китәрлек ялтыр самавыр килеп чыкты. Хатыннары «аһ!» итеп калды.

– Самавыр алдым бит мин сезгә! – ир бу купшы бүләкне алып өскә күтәрде. – Карагыз, нинди шәп! Күрдем дә, бу нәрсәне, хақына карамый, бичәкәйләремә алып кайтыйм әле дидем, – дип кулын аска төшерүе булды, ике хатын ике яктан самавырның колакларын эләктереп тә алды. Берсе бер якка тартты. Икенчесе – үзенә. Өлкәнә дәрәжәсен белеп, кинәт тартып, йолкып алмакчы иде, яше, жиңәргә тырышып, ике куллап чат ябышты. Бахыр самавыр аптыраган ирнең күз алдында әле бу, әле теге якка чайкалды. Бичәләренә туктатырлык түгел иде, алар әр-тавышсыз гына самавырны тарткалый торгач, аның бер колагы аерылып китте дә, Кинжәбикә самавыр колаклап артына ауды. Шул вакыт ирнең дә югалып калуын ачу алыштырды:

– Ы-ых! Албастылар! – аның кулындагы камчы һавада сызгыруга, бичәләре ике якка торып качты. Бары сыңар колаклы жиз самавыр гына чирәмә кибә башлаган ихатада аунап калды. Баягы киштәдә утырган жиз самавырның



бу гаиләгә килеп кергән көне иде бу. Канифә белән Кинжәбикәгә бүләк булып килгән көне. Самавыр тарихының башланган көне...

Кинжәбикә кыз бала тапкач, Канифә сер бирмим дисә дә, шул бәләкәй өйгә тартылды да торды. Ахырдә көндәшен бишеге-ние белән олы йортка күчереп алды, анысы хәзер үз өенә йокларга гына чыгып йөри башлады. Яшь хатын баланы карап житкерми кебек тоелды олысына. Шуңа бәбине күбрәк үзе бакты. Урындык түрәндәгә көймәле бишектән чак кына өн чыкканда да көндәшеннән алда ул барып житте һәм тиз генә баланы алып такмак-лый да башлады:

– Ә-әй, безнең Сәлимәкәй уянган бит... Безнең алтын балабыз да соң! Безнең купшыкаебыз...

Көндәшенең икенче кызына кендек әби дә булып куйды Канифә. Анысын да биләүләп-тирбәтеп, сылап-сыйпап үстереп баралар иде, йә Ходай (!) үзе авырга калды...

– Көндәшем, – диде ул кызчыкларны мунча кертеп алып чыгып, майлап-биләүләп утырган бер кичне, – әллә мин йөклә инде...

Бәләкәчен имезергә дип сыңар түшен чыгарган Кинжәбикә, баласына имчәген каптырырга онытып, аңа төбәлдә:

– Әстәгый! – аннан төзәтә куйды. – Әлхәмделилләһ!

Канифә кыюсыз гына дәвам итте:

– Нигә бу билем ката да куя, дисәм... Эчем дә үскән сыман. Син берәр нәрсә сизмисеңме миндә?

– Сизәм дә ул. Әле мунчада да дәшәргә уйладым да, йә ошатмассың, дидем. – Кинжәбикә күкрәгеннән сыгып чыгарган сөткә чәчрәп киткән сабыеның түбәсендәгә йомшак жиренә өрдә. Канифә аның бу бәбәй имезгән илаһи мәлен күзәтеп утырды да, хыялланып, әйтеп куйды:

– Бирсәче Ходай миңа да шундыйны...

Бирде. Бер-бер артлы өч кыз бирде аңа да Ходай. Берничә елдан биш кызның чыр-чуыннан йорт кына түгел, ихата гүләп торды. Бар иде шәп чаклар! Өй алдындагы чирәмдә ашъяулык жәеп жибәрәп ризыкланган, түшәкләрдә балаларны аунатып уйнаткан, түрдәгә асыл ирне ике яктан сылап-сыйпап сыйлаган, эретеп ябыштырылганнан соң бер колагы чак кына кәкрерәк күрәнгән ялтыр жиз самавырны пар бөркетеп жыраткан, дөнья хәл-әхвәлләрен дустанә сөйләшәп көн иткән чаклары... бар иде.

Уйламаган жирдән буталыш китте. Илгә басып кереп, таптап килгән яңа хакимлек – Совет власте, аларның ирен кабул итмәде. Аларның, типсә тимер өзәрдәй, беручы белән куй муенын сындырырдай көчле, Коръянне яттан белгән укымышлы, зур шәһәрләрдә урыс-мишәр белән сәүдә итә алган асыл ирләрен, тамаклары мәңгә ашка туймаган, бер аршын жирне дә эш итеп тотына белмәгән, әлепне таяктан аермаган, моңача мәңгә көнлекче булып йөргәннәр дошман итте. Дошман итеп көнә дә калмады, сөргәнгә сөрделәр.

Язмышлары хәл ителеп, иртәгә озатылалар дигән кичне Сөләйманнарға бер егет белән урта яшьләрдәгә ир килеп керде. Төенчәкләрен төйнәү, киём-салым барлау белән булган хатыннарын чакырып алды Сөләйман.

– Шушы егеткә Сәлимәне биреп китәм. Бу – минем балалык дусым Абдрахман, Абдулла – аның улы, – диде.

Канифә авызын гына каплады, Кинжәбикә еларга тотынды:

– 14 яшьлек баламны... Юк, калдырмыйк!

Тик Сөләйман бу эшне хәл иткән һәм кире уйлыйсы түгел иде:

– Кая алып китәрләрен дә белмибез. Кайда, нәрсә көтә? Ичмасам, бер балабыз монда калсын. Кызымны какмый-сукмый карармын, диде Абдрахман, мин аңа ышанам.

– Ни күрсәк тә, бергә күрер идек әле... – диде Кинжәбикә чигенәсе килмишә дә, ире өзеп әйтте:

– Булды. Тәмам. Әзерләгез кызны, никахны үзем укыйм.

Ике хатын, зар елашып, өлкән балаларын жиде ят кешеләрнең чанасына утыртты да жибәрде. Төн карасында яшереп кенә кылынды бу эш. Ә иртәнчәккә аларның үзләрен ике чана итеп төяп алып чыгып киттеләр. Эт күрмәгәнне күрәп, михнәт шулпалары эчә-эчә, ачыгып-туңып, ай буге йөрделәр юлда. Барып егылган жирләре Иркутск өлкәсенең бер калачыгы иде.

Кайгы-михнәттән болай да хәлсезләнгән хатыннары тагын да аптыраткан аяусыз бер хәл көтә иде монда. Лагерь начальнигы Сөләйманга хатыннарының берсен аерырга кушты. «Совет властенда күп хатынлылык юк», – диде ул. Ир каушап калды. Хатыннарына алмаш-тилмәш бакты. Урысча аңламаган тегеләре бер ноктага карап тора бирде. Аңлатып әйткән иде дә, һаман күзләрен киң ачып төбәлеп торуларын дәвам иттеләр. Бу хәбәр аларның башларына да, аңнарына да сыймый иде! Ахырдә начальник иртәгәгә кадәр мәсьәләне хәл итәргә кушып, барысын бергә кыйгайган иске йортка кертте.

Күптән хужасыз торган өйне жыештырып, мичен төтәтә-төтәтә ягып, балаларның тамагын ялгатып алгач, хатыннар ирләре янына килеп утырды. Өчесе дә үзәл-дына төбәлеп тынып калды. Күпмедер вакыттан соң Канифә телгә килде:

– Минә аер, Сөләйман.

Сөләйман соңгы көннәрдә яртылаш картаеп калган, хәсрәтеннән каралып каткан йөзән күтәрде:

– Нишләп сине?

– Кинжәбикә яшь. Аңа ялгыз авыр булачак...

– Син дә аннан жиде яшькә генә олы. Син дә бичә кеше.

– Мин бит катырак... Мин түзә алырмын ул.

Ир хатыннарына тагын да алмаш-тилмәш карап алды.

– Берегезне дә аермыйм. Сөз минем хәләл бичәләрем.

Кинжәбикә түгелеп елап ук жибәрде:

– Мин бер көн дә яши алмам синсез... Елгага төшәм дә батам...

– Чү! Юкны сөйләмә! Әнә, балаларны уятасың, – Канифә, усал шыбырдап, аны тыйды. Аннан иренә эндәште. – Нишлибез алайса?

– Сине икенче жиргә күчәргә кирәк булып, Канифә. Балалар монда калыр. Тик талаклап аермыйм. Син минем хатыным булып каласың һәм онытма, мин теге дөньяга китмишә, сиңа миннән ирек юк.

Аннан бу сөйләшүне Канифә йомгаклап куйды:



Рәсем: Наталья Васильева

– Ярый, Сөләйман, шулай булып.

Сөләйман күмер шахтасында эшләде. Таң карасыннан китте, төн житкәч, хәлсез булып, тешләрен елтыратып кайтып керде. Кинжәбикәне урам себерүче итеп куйдылар. Кызлар аңа ярдәмләшеп янында йөрде. Канифәне шәһәрнең икенче очындагы хатын-кызлар барагына алып барып тыктылар. Ул тимер юллары сакчысы булып китте. Ял туры килү белән көндәше, балалары янына йөгәрде, әллә нигә бер – тансыкка гына ирен дә туры китерде. Сагынышып күрештеләр, жан өзешеп, аерылыштылар. Бер мәлгә генә теге жиз самавыр тирәли жыелдылар да тагын бүленешеп киттеләр. Шулай елдан артык яшәгәч, Канифә авырга калды. Инде хәлне яшереп булмый башлагач, Сөләйман аны житәкләп алып әлеге начальниikka керде.

– Иптәш начальник, хатыным төнге каравылда йөрерлек хәлдә түгел. Зинһар, аны минем яныма кире кайтарыгыз, – диде.

Начальник берчә инде корсагы бүлтәеп чыккан хатынга, берчә иргә бакты:

– Син бу хатынны аерган идең түгелме соң?

– Мин аеру беләнмени... Аллаһы Тәгалә аермагач, – дип әйтте дә куйды Сөләйман.

Кулындагы тәмәкесен борхытып, ни дип җавапларга белмәде начальник та. Бу мәсьәләдә ул да көчсез иде.

– Нишләтәсең... Аласың инде кире. Бу хәлдә синең хатының кемгә кирәк?

Кайтып житкәнче иренең беләгенә асылынып, сөенчәннән елый-көлә килде Канифә. Ә өйдә аны зык кубып көндәше белән кызлары каршы алды. Ике бичәсенең кочаклашып елашканнарын күреп, Сөләйманның да күзләренә яшь тулды.

Бәла тагын да көтмәгәндә килде хатыннарга. Беркөн Сөләйман киткән жиреннән кайтмады. Икенче көнне Канифә белән Кинжәбикә кара таңнан урамда торалар иде инде. Алар кебек ирләрен көтеп ала алмый сагаеп завод юлын күзәткән хатын-кыз да аз түгел. Ике көнлек билгесезлектән соң шахта җимерелгән дә эшчеләрен баскан дигән дәшһәтле хәбәр таралды. Көндәшләр бу яңалыкны кабул итмәде. Аларның пәһлеван ирләренә нидер булуы мөмкин түгел иде. Бернидән дә курыкмаган, хәтта әллә нинди начальникларның да йөзенә туры карап сөйләшә алган, берүзе биш кешенең нормасын үтәп йөргән ирләренә ни булсын?.. Житәр-житмәс кенә ашларын кырык жылытып, ирләренең алмаш киём-салымын кырык тотып карап-салып, ни утырып ашый, ни йоклый алмый йөрешкәндә, Сөләйманның алыптай гәүдәсен керттеп, идән уртасына сузып салып киттеләр...

Канифә ирен ничек итеп җирләгәнән дә, ничек җеназалар укытып-тәрбияләп куйганын да яхшылап



хәтерләми. Бөтен бу мәшәкәтләрне үзе оештырса да, нечкә генә иңнәрендә күтәрәп чыкса да, аңы томаланган хәлдә башкарган иде. Ә Кинжәбикә кисеп аударган кебек Сөләйманның өстенә егылган булса, шуннан тора алмый ятты да калды. Аяклары тыңламас булды хатынның. Шулай итеп, Канифә кулындагы дүрт кыз бала, 3 яшьлек кенә улы һәм түшәктә яткан көндәше белән торып калды.

Әмма афәт ялгыз килмәгән булып чыкты. Шул яз шәһәрдә көчле кызылча чире таралып, бер-бер артлы кызларның икесен алып китте. Бердәнбер уллары, салкын тидерүдән мантий алмый, сызылып кына жан бирде.

– Әй Ходаем... Сөләйманыбызның төс кенәсен калдыр инде... Алма инде, Ходаем, улыбызны... – дип баланың ике ягында шыңшыган хатыннарынның зарын нишләптер ишетмәде күктәге. Алай дисәң, ил буенча андый зар булганнар аз түгел иде шул ул заманда.

Тагын ике елдан Канифәгә ярлыкау килде. Гаебе акланган булып чыктымы? Һәрхәлдә, хатын үзенә һәм, гомумән, аларның һәм үзләре кебек шушында михнәт чиккән меңәрләгән халыкның нәрсәдә гаепле икәннән дә төшенә алмый иде ул. Шулай да аңа кайтырга рөхсәт булды. Аякка басып эшләп йөргән Кинжәбикәгә бу кәгазь юк иде әле. Хатыннары утырып киңәшләштеләр дә, Канифә булган акчаларын төйнәп тотып, ике кызын ияртеп юлга чыкты. Ә Кинжәбикә, буылып елап, поезд артыннан йөгәрә торгач, сөрлегеп, егылып ятып калды...

Сәлимә кызлары килен булган йортка кайтып төште Канифәләр. Сөләйманның балалык дуслы булган Абдрахман аларны бер почмакка сыендырды. Сәлимәләре Кинжәбикә кебек сылу хатын рәвешенә кереп, туптай ике бала анасы булып яшәп ята иде. Аңа карап бер сөенде, тегендә калган көндәшен уйлап бер көенде хатын. Тик берни эшләр чарасы юк.

Кайткач та колхозга эшкә чыкты. Үсмер кызлары да кул астына керде. Жайлап, сәмәннән өй салдылар. Савым кәжәсе сатып алдылар. Тиенләп акча жыйдылар. Аларның нәрсәгә жыйганның белгән Абдрахман да, кияүләре Абдулла да хәлләреннән килгәнчә кушылды. Тагын ике ел дигәндә, ярыйсы хак жыелып, Кинжәбикәгә жибәрелде. Ул бу акчага «вульный» кәгазе сатып алып, көндәше иптәшкә дип калдырган жиз самавырны кочаклап, канатланып кайту ягына очты. Тагын ничәдер көннән көндәшләр сәмән өй идәнәндә бергәләп чәй эчә, Сөләйманнарын искә алып, хатирәләрен яңартып, елашып-жырлашып, сөйләшәп туя алмыйлар иде.

Яшь үк булмасалар да, олы да түгел иде әле хатыннары. Икесе дә төс ташламаган. Язмышларына үч иткән шикелле, һаман сылулыкларын да, йөз-төс нәфислекләрен дә саклаган иделәр. Күз карашларында да очкын, чәм бар. Өзә басып, очкын салып йөриләр әле. Кайбер ирләр, уфтанып: «Хатын сайлый белгән бит бу Сөләйман», – дип, юкка гына әйтеп куймый иде шул...

Жил капкаларын яучылар да аз какмады. Бигрәк тә Кинжәбикәне соратты бер адәм. Өзмәдә дә куймады. Тамчы тама-тама таш тишә дигәндәй, димче әби Канифәне дә көндәшен үгетләргә күндерде.

– Көндәшем, икәүләшәп утырып картаймыйк инде. Яхшы гына ир сората, дөньясы төгәл... Кызлар минем белән калыр, күрше авыл гына, килеп йөрерсәң, – дип әйтә-әйтә ризалатып куйды. Теге ир, беркөн килеп, арбасына төяп алып китте Кинжәбикәне. Йөрәгеннән әллә нәрсәсен өзеп биреп жибәргәндәй булса да, шулай кирәк, яшәү дәвам итә дип уйлап юанды Канифә. Икесенә берсе бәхетле була алырга тиештер инде.

Ай чамасы үткәч, таң алдыннан хатынның ишеген сак кына кемдер какты. Канифә ишек ярыгына авызын терәп шыбырдады:

– Кем ул?

Тыштан җавап юк.

– Кем, дим? Хәзер уклау тотып чыгам!

– Мин, көндәшем, ач. – Келәне күтәрәп жибәрсә, тупсада Кинжәбикә утыра. Канифә аның янына чүгәләде:

– Ни булды? Нишләп болай?

Кинжәбикә аңа карамый гына авыр көрсенде:

– Кайттым... менә. Яши алмыйм аның белән. Жаным да, тәнәм дә тартмый... Кума мине. Күз алдымда Сөләйман тик тора... Аның кебеге юк та, булмас та.

Хатыннары тынып калды. Сызылып таң атып килә иде.

– Сөләйман мине кичерә алыр микән?.. Ничек уйлы-сың? – утыра торгач, шундый сорау бирде Кинжәбикә.

Канифә башын борып, аның кызарган йөзенә бакты. Юл буена тыела алмый елап килгәндер инде. Елак кына бит аның яшь көндәше.

– Кичерер, нигә кичермәсен. Бу дөньяда кичерми торган хәл юк... – аннан, тегесенә чыланып, чигәсенә ябышкан чәчләрен сыпырып куйды да елмаеп өстәде, – үзем сөйләшермен Сөләйман белән, мин үгетләп башын бутадым, кичерә күр безне, дип әйтермен.

Кинжәбикә олы көндәшенә иңенә терәлдә.

...Канифә белән Кинжәбикә әбине авылда күпләр апалы-сеңелле дип уйлады. Алар язмышын белмәгән яшь буын, гомер буе бергә яшәгән, бөтен жиргә дә парлашып йөргән бу ике карчыкны бер-берсенә нәрсә бәйләгәннән дә төшенмәде. Кызларыннан таралган буыннар чылбырында да алар тарихы бер риваять кенә булып калды. Онык-туруннары кайчак кем кемнең картәнисе икәнлекне ачыкламакчы булып сорашканда да, карчыклар өзеп кенә җавап бирмәде.

– Картәниегез кемебез булганда да, картәтиегез Сөләйман иде. Дөньяда бер дигән ир иде!

– И-ий, безнең Сөләйман ул нинди иде! Килеп керсә, түбәсе өрлеккә тиеш торыр иде...

– Икебезне ике беләгенә утыртып күтәрәп алыр иде...

– Аның кебек азаматлар юк шул хәзер...

– Э-эй, безнең Сөләйман иде... мирдә берәү иде...

...Шуларның барысын да хәтерли жиз самавыр.

Бернәрсәсен дә, бер көнен дә, бер генә мәлен дә онытмаган. Жиде ят жирләр куенында ятып калган Сөләйманын, мондагы зиратта янәшә генә жирләнгән көндәшләрен сагына... Асылда, таш келәттә аның коры гәүдәсе генә тоткын булып утыра. Ә жаны күптән икенче дөньядагы, бәхетле дөньядагы хужалары янында.



Айдар
ХӘЛИМ

Шагыйрь, язучы, драматург, журналист, күренекле жәмәгать эшлеклесе Айдар Хәлим турында «жан тетрәндерерлек, жан жылытырлык әсәрләр тудыручы», диләр. Һәм нинди генә жанрда ижәт итсә дә, ул шагыйрь булып кала. «Мин әдәбиятка шагыйрь булып килеп кердем һәм гомер буге төп хезмәтем шагыйрьлек булды», – ди ул үзе турында. Сажидә Сөләйманова аны жир һәм күкләр масштабында фикер йөртә, дип бәяли. Прозасы да, публицистикасы да жаннарны шигырь кебек айкый. Айдар Хәлим диюгә, «Өч аяклы ат», «Татар вакыты», «Татар моңы», «Хунвейбин», «Кыйбла», «Казыктагы тальян»нары искә төшә... Барысы да әдәбиятыбыз тарихына кереп калырлык әсәрләр. Бу көннәрдә үзенең 80 яшьлек юбилеен билгеләп үтүче Айдар абый Хәлимне гомер бәйрәме белән котлыйбыз! Матур ижәты белән халкыбызны сөендереп торсын! Бүген исә аның кечкенә новеллаларын тәкъдим итәбез.

Мәгъшук

Башкортстан Үзәк китапханәсенең библиография бүлегенең уку залына бик укымышлы бер яһүд карты йөри. Лео Натанович Мищевский. Аңа 86 яшь. Ул анда сөгәтләр буге китап укый, сирәк басмаларны актара. Без беләбез: китаплар аңа никадәр генә якын булмасын, алар бары сәбәп кенә. Төп сәбәп – бүлек китапханәчесе Илirә ханымда. Ул аңа үлепләр дә гашыйк. Аларның яшь аралары әллә ни «күп тә» түгел: 46 гына ел. Нишлисәң, мәхәббәт алдында картлыгы да, яшьлеге дә кулларын күтәрә.

– Лео Натанович, сезгә яһүдә апалар беткәнмени? – дип сораганнар кызлар бер тапкыр аннан.

– Бетмәгән, – дип җавап биргән барлык җитдилеге белән Лео Натанович. – Белмәсәгез, белегез: дөньяда иң бөек хатыннар – татар хатыннары... Мин бит татар кияве. Минем вафат булган хатыным да татар иде...

Менә ни өчен 86 яшь өстендәге Лео Натанович, бәй-рәмнәр җитсә, өендә утырып, Илirәгә затлы-татлы котлаулар сырлый, аннан шакмаклы тукума капчыгына катыргы савытлы конфет салып, китапханәгә юнәлә. Кызлар аны мондый тантаналы очракларда китапханә чарлагындагы күгәрчен оясына алып менеп, чәй дә эчерәләр. Күп сөйләнми мәгъшук. Ул бары тик Илirәгә карап кына утыра да, керфек очына шатлык яше элөп, шакмаклы капчыгын җилфердәтә-җилфердәтә өенә кайтып китә.

Кызлар, әлбәттә, картның мондый юләрлегеннән шырык-шырык көләр. Әмма үзе юкта гына. Үзе булганда – ләм-мим. Үзе булганда – Илirә һәм Лео Натановичны бер жан итеп зурлыйлар. «Җизни, җизни!» – дип янында сикергәләп йөриләр.

Менә бүген дә Лео Натанович Илirәсенә хат язып китергән. Чын интеллигент, яһүд интеллигенты буларак, өч телдә язган: татар, иврит һәм француз телләрендә. «Нигә урыс телендә язмадыгыз?» – дигән сорауга ул бик җитди итеп «Онытканмын», – дип кенә җавап бирә.

Илirә ханым хатны университетның чит телләр факультеты укытучыларынан иврит һәм француз

телләреннән тәржемә иттерде. Татарчасы белән тәңгәл булып чыкмады хатлар. Ай-һай, зур иде алардагы мәгъ-нә аермалары. Татарчасында ул бары тик тәүфыйклы песи булып килә, теге хатларында, аеруча французчасында – чып-чын шайтан иде.

Менә нәрсә язган иде бит ул хатларында:

«Сөекле мадемуазель Илirә Мәкьсүтовна! Сезнең белән якын араларда берәр аулак кына урында очрашасым, яшьлегемә кайтасым килә. Моңың өчен Сездән бер генә аваз, бер генә телефон чылтырамасы да җитә. Түземсезлек белән көтәм. Синәң – Лео Натанович».

Прийнцыйпсыз кабак

Зәйтүнә бакча сатып алды. Кечкенә йорты да бар. Күршесе Израилнең да, үзе кебек, тол икән белде.

Эшли Израил бакчасында, көне-төне эшли. Зәйтүнә дә эшли, әмма ул күбрәк каш астыннан Израилне күзәтә биреп эшли. Ошый аңа бу ир. Алар аңа бер-берсенә пар килгән кебек күренәләр, тот та никах укыт: болардан да бәхетләрәкләр булмас, билләһи!.. Кыскасы, күз салды Зәйтүнә күршесенә. Тик карамый аңа күршесе. Әллә үзе шундый йомык, әллә йөрәге сүнгән. Израил күз карашы белән шул жансыз көрәгенә кадалып ала да, тере әрвах сыман, аңа игътибар да итми: эшли дә эшли. Янында әллә бер кашык су белән йотарлык хатын, әллә тун бүрәнә йөрөп ята!..

Тагын шунысы кызык: Зәйтүнә дә, Израил да кабак ярата булып чыкты. Әмма хатынның кабагы, менә өченче ел инде орлыктан тишелеп чыгып, бер-ике буынга сикерә дә, чәчкә дә атмыйча кибә дә корый, корый да кибә. Ә Израилнең кабаклары биш чатлы сары йолдыз булып чәчкә атып утыра да, кочакка да сыймаслык алтын казан булып саргая...

Әйе, менә ел да кабак чәчеп, Израил белән Зәйтүнә ял көннәрендә генә күрешә салып, бер-берсе белән «Исәнмесез-саумысыз!»дан ары узмыйча, ут күршеләр булып яшәп яталар. Хатын ирнең игътибарын җәлеп итәр өчен, кайчагында үтә күренмәле чөлтәрле коймага килеп, үрмәле гөл



кебек сырпалана да, күршесе анда да карашын куге каш асларыннан күтәрмәгәч, көянтәләрен асып, бөгелә-сыгыла, ерактагы чишмәгә суга китә. Юк, бу Мыштым-гали бәгыренә ут кабарлык эсседә дә «Су эчермәссез микән?» дип сорамый. Жебегән авыз, таш маңгай!..

Быел Израилнең бер кабак үрентесе, тимер челтәр аша шуышып чыгып, Зәйтүнә территориясендә «йомырка салды». Хатын теге бакчаның аргы башыннан бу бакчаның бирге башына юлланган кабакка сулар сипте, һич арттырмыйча әйткәндә, аны бала кебек иркәләп үстерде. Зәйтүнәнең кабакка өметләре зурдан иде. Менә көз җитәр, күршесе, учма чәчләрен сыдырып ташлап, бөләкәй арбасын тартып, аңа кабагын алырга керер. У-у, менә анда сөйләшә белер Зәйтүнә!.. Шундук танышып китәрләр. Бәлки, Израил аны тәрәзәләре зәңгәр капкачлы җыйнак кына өенә дә чакырып, чөкөрдәшеп чәй дә эчәрләр...

Көттә бу көнне Зәйтүнә, кияү көткән кәләш кебек көттә. Ул Израил өчен тәмле ашлар, гайрәтле эчемлекләр, иркә сүзләр хәстәрләде. Планнар корды.

Алтын сентябрынең алтын бер көнендә Зәйтүнә бакчасында алтын булып кабак өлгергән мәлдә Израил бакчасында сары чыпчык кебек сары күлмәкле хатын пәйда булды. Ул Израил бакчасындагы кабак сабагы буйлап килде-килде дә, үтә күренмәле челтәр каршына туктады һәм Зәйтүнә бакчасы башында алтын казан кебек ага-рып яткан кабакны күреп, кычкырып җибәрде:

– Израилкәем! Әнә, синең кабакларың кайларда ята! Алып чыгаеммы?

Израил нәрсәдер мыгырданды – ишетелмәде. Зәйтүнә тын алырга өлгермәде, ике тәгәрмәчле күн калтырчасын җилтерәтеп, Сары Сандугач килеп тә керде:

– Исәнмесез!..

– Исән-ме-се...з... – диде Зәйтүнә авыз чите белән генә.

– Кабакларын әйтер идем!.. Нәкъ тавыклар кебек күршегә күкәй салалар!.. – Сары Сандугач аңа-моңа карамыйча елмайды, аннан кабакны шартлатып тамырыннан өзде һәм мизгел эчендә күн калтырчага салып та куйды. – Нинди зур! Су сибеп үстергәннәр диярсең!

Сары Сандугач капкага юнәлде.

Зәйтүнәнең елыйсы килеп китте.

– Үстергән идек шул!.. – диде ул ишетелерлек итеп. – Су сибеп үстергән идек!..

Урамнан калтырчаның чикылдап тәгәрәгәнә ишетелде.

– Шар күз!.. – диде үрсәләнеп Зәйтүнә. – Тамагыңа тормасмы!..

Керде дә мендәренә капланды.

Җилтәрзә аша Израилнең тавышы ишетелде:

– Юк белән йөрисең, сеңлем... Күрше хакы дигән нәрсә бар... Бар, кире кертеп бир...

«Сеңлем» сүзен ишеткәч, Зәйтүнә елавыннан шып туктады.

– Бирмим! – диде Сары Сандугач. – Эш, абый, күршедә түгел, прынцыпта! Прынцыпта, аңлайсыңмы?.. Ул мәхәббәтсез кабак аңарга безнең бакчадан сикергән бит!..

Мирзанов әфәнде

Мирзанов. Нияз иде аның исеме. Әтисе – 20–30 нчы елларның шактый танылган шагыйре Бәхтияр Мирзанов.

Нияз агай – безнең Уралсиб дигән нефть кудыру оешмасының юристы. Бик ачык, яратып сөйләшә торган кеше.

– Әти 41 яшьтә үлдә. Сәяси яктан бер дә юнәлешә булмаган. Ташкындагы юнычкы сыман төрле тарафка ташланган... – дип сөйләде ул миңа, атасына бернинди ташлама ясамыйча коридор башындагы ышыкта тәмәке тартканда. – Аңа карап, тормышымны мин дә юнәлрәтләр корә алмадым. Ул башта укыткан. Аннан рабна-бор буенча авыл хужалыгы институтын тәмамлаган. Ленинградта аспирантурада укыган. Мин исә 1942 елда авиатехникумны тәмамлап, 1947 елга кадәр армиядә хезмәт иттем. Стәрлетамакта йортыбыз бар иде. Өйне 50 меңгә саттык та, әни, апа һәм мин Ташкентка чыгып сыздык. Анда килгәч, акча реформасы булып, безнең 50 меңбездә чәйлеккә торып калды. Фатир юк. Эш юк. Кая барсам, куалар. Өйләнәм маржага. Аны 6 яшьлек малаем белән ташлап китәм. Стәрлетамакка кайтып, яңадан өйләнәм...

Моннан ике ай чамасы элек булыр – ишәктә кыңгырау. Ачсам. Ике егет басып тора. «Я – вәш сын Валерий, – ди боларның берсе. – Тот самый, которого вы не видели 19 лет».

Миңа тамчы да охшамаган бу. Гомумән алганда, «минекә түгел». Малайның, ничектер, эченнән тышында чагыла торган җаны юк. Бер атна кунак булып, бер жылы сүз дә әйтмәде бу миңа. Кая ул «әти» дигән сүзне ишетү!..

Каян, ничек итеп мине тапкан, дигән!

Исемә төшә. Моннан биш-алты ай элек безгә бер кыз кергән иде:

– Вы Мирзанов? – ди бу.

– Тот самый.

Һәм бернәрсә әйтмичә чыгып йөгәрә. Мин – аның артыннан. Әле улым килгәннән һәм ул сөйләгәннән соң аңлашылды – ул Себердә хезмәт иткәндә танышканнар да, бу кыз, кайтып барышлый Уфа аша үтәм, дигән һәм, туктап, улым сөйләгән мәгълүматлар буенча мине справочный аша эзләп тапкан. Һәм адресны аңа җибәргән. Улым миннән ике генә сорау сорады:

– Син әнине яраттыңмы?

– Шулай дип уйла, – дидем.

– Ул чакта нигә аерылдың? Ул сөйләгән сәбәпләр хакмы?

– Шулай дип уйла, – дидем мин.

Ул бездә тормыш корып китә алмады. Менә шулай, туган, җиңелчә кавышу җиңелчәдән аерылуга, балаларның – атага, атаның балага җиңелчә каравына һәм бергә яшәү хакына илегә алмавына китерә...

Менә сиңа әфәнде! – дидем мин таң калып. – Әфәнде тәк, әфәнде!..

БУ ЯШЬЛӘРГӘ НИ ЖИТМИ?

– Нәрсә житми соң сезгә?!

Бу сүзне безнең балалар бик еш ишетә торгандыр. Гадәттә, аны берәз шелтә белән кулланабыз. «Өстең бөтен, тамагың тук, нәрсә теләсәң – шул бар. Тагын ни житми соң сиңа?» – дигән мәгънәдә. Кәеф булганда үзебезнең яшъ чакны да искә төшереп китәбез. «Без сезнең кебек чакта... Ачлы-туклы килеш... Абыйлардан калган фуфайка белән... Бер караңгыдан икенчесенә...»

Чынлап та элекке белән чагыштырсаң, бүгенге яшьләр, нигездә, житеш тормышта яши. Ләкин бу – чагыштырсаң гына шулай. Бүгенге яшьләрнең үз яшьлеге, үз ихтыяжы.

Әлбәттә, күп нәрсә житми аларга. Ә иң беренче чиратта, сабыйлыктан чыгу белән, өлкәннәрнең игътибары, аңлавы житми. Кеше баласы турында сүз дә юк инде, без үз балаларыбызны да аңлый алмыйбыз. Заманы шул: кешенең дәрәжәсе кесә калынлыгы, матди хәле белән бәяләнә. Ә без, адәм рәтенә керергә тырышып, шул мөлкәт артыннан чабабыз. Яшәр урын, ашар ризык кирәк, киём кирәк... Үзебезнең тормыш берәз җайлангач, балалар чиратка баса... Укытырга кирәк, затлы киём кирәк, айпад кирәк... Аннан, балаларга машина кирәк, фатир кирәк... Без, әлбәттә, яхшы кешеләр инде. Бөтен гомер буена шул балаларны кайгыртып яшибез, алар турында хәстәрлек күрәбез. Тик... балаларның үзләрен генә күрмибез... Баксаң, аларга бүтән берни дә түгел, ә нәкъ үз вакытында безнең: «Хәлең ничек, балам?» – диюбез кирәк булган икән...

Канат житми аларга. Яшьлек беркадәр романтик булырга, йолдызларга карарга, хыял диңгезендә йөзәргә тиеш. Тормыш хыял артыннан бара. Башта оча торган келәмнәр булган, аннан самолетлар барлыкка килгән. Кешелек йолдызларга карап хыялланган һәм Гагаринны тудырган. Бүген әнә шул житми. Яшьләр туганда ук жиргә карап туа. Хыяллары да жирдән, эстрада яки кино «йолдыз»ларыннан ерак китә алмый. Романтика, булган очракта да, ниндидер «прагматик романтика» ул.

Ә канаты булган яшьләргә иркенлек житми. Канат җәеп, күтәрелеп китәр мөмкинлекләре юк. Мөмкинлекләренә беркемнең дә алдына алтын тәлинкә белән китереп куймыйлар, әлбәттә, аны һәркем үзе даулап ала. Алар да яулый алыр иде, тик бүген канатлыларның күтәрелүе беркемгә дә кирәк түгел. Әйтик, бүгенге чорның даһи бер егете су белән йөри торган автомобиль уйлап тапты ди. Аның бу ачышын күтәрәп алырлар, иртәгәдән үк куллана башларлар дип уйлыйсызмы? Юк инде. Киресенчә, ачыш та, даһи үзе дә басымга дучар ителәчәк. Чөнки бу нефть һәм газга нигезләнган җәмгыятьнең астын-өскә әйләндерә һәм күпләрне табышсыз калдыра. Нәтижәдә, егетнең даһилыгы аның бәхетсезлегенә әверелә.

Мәскәүдәге бер яңалыклар агентлыгы хужасы зарлана:

– Яшьләр үз эшләрен интернетка куялар да, күп тавыш җыйсалар, очынып китәләр: күтәрүне сорыйлар, яңа тәкъдимнәр белән күмәләр.

– Шулай булгач, яхшы ич инде, – дим. – Үсәләр. Танылалар.

– Ә безгә йолдызлар кирәкми. Без бары тик яңалыклар эшлибез.

Бу абзыйга синең талантың да, шәхес буларак үсүң дә, омтылышың да кирәкми. Аңа кушканны эшләп, биргәнгә канәгать була торган хезмәтче кирәк. Шундый хезмәтчеләр кадерле чак.

Ә яшьләрнең хезмәтче буласы килми. Аларның үз юлларын табып, үз эшләрен эшләп уңыш яулыйсы килә. Бу дөньяда үз эшләрен калдырасы килә. Әмма лабиринттагы тәҗрибә күсесе шикелле яктылыкка чыгу юлын таба алмыйлар.

Бүгенге яшьләргә, бигрәк тә талантлыларына, үз урынын табу күпкә кыенрак. Алар моны үзләре дә белә. Шуңа йолдызларга карамыйлар, зур хыяллар белән вакланмыйлар. Һәм аларны гаепләп тә булмый. Чөнки безнең буын аларга талантларны кадерсезли торган, канатлыларны санныйга санный торган уртакуллар җәмгыяте, соры кешеләр диктатурасы калдырып китә.



Марат
КӘБИРОВ,
язучы


МИН ШУЛАЙ УЙЛЫМ

ЗӨЛФӘТ ҺӘМ ФИРАЯ



Филисә
ХӘКИМОВА

Шагыйрь... һәм Сакчы фәрештә!
Шагыйрьләр өчен монысы, мөгаен,
иң зур бәхеттер.



Равил Фәйзуллин, Рәдиф Гатауллин, Зөлфәт – алар бит безнең яшьлекнең кумирлары!

Әллә каян йөгереп килде
Дулкыннары игеннәрнең.
Ә кем үптә?!
Абайламый калдым,
Сусаганын күреп иреннәрнең.

(«Туган як җилләре...»)

* * *

Икенче бер очрашу, күңелгә гажәеп сокланулар белән уелганы – Тукай клубында уза торган кичәләр алдыннан иде. Тагын иртәләгәнмен. Уйладым да, «Чаян» журналы редакциясенә керергә жөрҗәт иттем. Яшь аермасы аз булса да, Зөлфәт сеңелләренә генә түгел, миңа да абый-кай кебек. Аның миңа булган мөгамәләсә шулай туган-нарча, олыларча. Ул шуның белән аерата якын, үз иде.

Зөлфәт бу юлы «Чаян»ның борынгы журналларын күрсәтеп хәйран калдыра. Минем әле моңарчы «Коръән хәрәфләре» белән язылган газета-журналларны күргәнем юк. Шагыйрь аның кайсы битен ачса да, шаулатып укый. Мин дә үземә гажәеп бер яңа дөнья ачам, әсәрләнеп тыңлыйм. Шул вакыт ишектә ике яшь чибәр ханым күренә. Берсе – озата килгәнә, дустаны – бик тиз генә чыгып та китә. Ә икенчесе... Икенчесе – күзнең явын алырлыгы, үзен бер сүз белән танытып өлгерә. Аның беренче сүзе: «Зөлфәт!» – иде. Икенчесе дә, өченчесе дә – Зөлфәт! Кыскасы, ул бу исемне үтә дә бер ягымлылык белән бар килешләрдә төрләнделереп чыкты кебек. Мин исә шаккатып, бу чибәр ханымны баштан-аяк күзәтәм: ул җилкәсенә таратып салган озын кара чәчләре, тәнәһә сыланып торган затлы кара күлмәк, аягында биек үкчәлә кара туфли. Ай нуры балкыган түгәрәк ак йөз, жылы, йомшак елмаю. Алай гынамы әле, шул тәңгә сыланып торган күлмәк аркылы айдай тулып, түгәрәкләнеп килүче углан да «елмая» иде бугай. Ә иңнәрнең – ап-ак нәфис шәл. «Бөлкәм, жирдәгә фәрештәләрнең канатлары шул рәвешледер?! Шагыйрь хатыны нәкъ шулай булырга тиешледер!» Минем сокланулы йөрәк авазы шулай ди.

Сиздермичә генә күзләп киләм: әнә алар, парлашып (гафу, өчәүләшеп!), мәрмәр баскычлардан атлайлар. Ә алда аларга тагын «Гомер» дигән, «Шигърият» дигән биек-биек баскычлар ялганыр. Һәм йөрәкләрдә яшәешнең иң бөек шигъри фәлсәфәсе уелып калыр:

Гомер бер генә,
Сөю – мәңгелек.

* * *

Казан телестудиясендә эшләгән заманнар. Телевидение гел утка бастыра: хәзер, бүген... «Шигърият» тапшыруын атналык программага кертер өчен Зөлфәтнең

Шагыйрь Зөлфәт эзләреннән әнә шул ерак, урау юлларны урап килүем. Шул былбыллы чытырманлыктан чыга алмыйча әле сокланып, әле адашып йөрүләрем. Гажәп инде, элгәре сулдан уңга «ерып» барам да чыгып җиттем дигәндә, борылып, тагын эчкә узам. Ә анда вакыт, тарих чоңгыллары, борынгы учаклар, шау йолдызлы күкләр, ак буранлы кышлар, очсыз-кырыйсыз Галәм, Дөнья гамьнәре, җанның өзгәләнү-тетрәнүләре.

Җирнең йөрәгенә юл – әфәтле,
Кеше йөрәгенә юл – ерак!

* * *

...1968 ел. Туган-үскән җирләрдән кубып күченүләрдән, кадерле кешеләремне югалтудан, сагыну-сагышлардан күңелемнең тулган айдай мөлдерәмә тулган чагы. Әнә мине җаныннан артык күреп яраткан Чибәр апам да истәлекләренә берсендә: «Филисә авылны бик нык сагына», – дип язып куйган. Сагыну... Ә байтак еллар үткәч, мин күренекле шагыйрьбез Татарстанның атказанган сәнгать эшлеклесе, Республиканың Муса Җәлил, Габдулла Тукай исемендәге Дәүләт премияләре лауреаты Зөлфәтнең «Коргылды» шигырендә үз халәтемә юлыгып, «аһ»лар итеп үрсәләндем.

Әнкәемнең үзе идең бит син...
Син карыйсың һаман мөлдерәп.
Күкрәгемә кулым куям –
Бушлык!
Синдә калган бугай бу йөрәк...

Шагыйрь дә сагына... Нинди өзгәләнү белән сагына әле! Һәм бу тойгы, кичерешләренә көчән, зурлыгын исбатлап:

Сагынуга дәва юк икән – дип, тагын бер кат җаннарны айкый.

Болары чак кына соңрак. Минем әлегә Казан көзеннән үзгә бер ямь, жылы эзләгән көннәрем. Шулчак «Татарстан яшьләре» газетасындагы кечкенә генә бер игъланга тап буламын да, бар кыюлыгымны җыеп, әдәби түгәрәк утырышына киләм. Түгәрәкнең җитәкчесе Шамиль абый Маннапов, мине генә көтеп торган диарсен, шундый бер якынлык, жылылык белән каршы ала. Шактый иртә килгән булып чыктым. Хәл-әхвәл сорашырга, сөйләшергә дә өлгердек. Шамиль абый инде башкаларга мине: «Бу – безнең Филисә», – дип таныштыра торды. Биредә миңа иҗаты белән таныш, танылган шагыйрьләр дә, әлегә әдәбиятта беренче адымнарын ясарга җыенучылар да бар. ...Һәм менә иң соңгы булып, гафу үтенеп, ялкынланып, балкып Зөлфәт килеп керә! Күңелләр түгәрәкләнер өчен менә тагын кем җитмәгән икән?!

Равил Фәйзуллин, Рәдиф Гатауллин, Зөлфәт – алар бит безнең яшьлекнең кумирлары! Без бит аларның шигырьләрен дога урынына ятладык. Ә бүген үзләрен күрү, ишетү... Һәм кыенсынып кына үз «шигырьләренә» уку:

Ходай Тәгалә бу икәвенә шундый игелекле миссия йөкләгән, күрәсең.



■ Зөлфәт һәм Фирая. «Яшь ленинчы» редакциясендә эшләгән еллары.

шигырьләре кирәк. Әлбәттә, ашыгыч! Эзләп өйләренә китәм. Бәхетемә, Фирая ханым кайткан һәм балык кыздырырга әзерләнеп йөри. Тиз генә максатымны әйтеп чыгып китәргә жыенам. Минә дә өйдә дүрт күзләп көтәләр. Фирая ханым гына авыз да ачтырмый: «Хәзер Зөлфәт тә кайтып җитәр. Ашамыйча китү юк». Уңайсызланып булса да утырам. Өйгә шундый тәмле ис тарала, авыздан сулар килә. Хикмәт, ә мин бит, гомумән, балык ашамыйм диярлек. Аннан әле бер таба ризыкка ничә кеше кайтасы бар. «Алайса, күңел өчен генә, аштан олы булмаса гына бер кисәк балык, бер генә теләм бәрәңге», – дим. Фирая ханым, ахрысы, минә ишетми дә, салуы – салу, кыставы – кыстау. Ә мин үземә шаккатам – бу кадәр тәмле балыкны гомеремдә дә ашаганым булмаган ич! Алай гынамы, бөтен тәнемә, жанымә әйтеп бетергесез бер рәхәтлек тарала: «Әллә соң бу яшерен хыялларымның чынга ашып баруымы?!» Нәкъ шулай!

Фирая ханым, чыннан да, шәфкать фәрештәләре затыннандыр. Ул тәгамнең тылсымлы тәме, ул шигъри кичнең яме әлегәчә хәтердән югалып торганы юк. Уйласаң, шундый ашларны бу гаилә кемнәр белән генә бүлешмәде, алар кояшына кемнәр генә жылынмады. Килми торсалар, үзләре эзләп таптылар. Мин белгән, мин сокланган, мин рәхмәтле булган Зөлфәт белән Фирая ханым – шундыйлар. Хәер, каян килеп мин генә булайым, ди?!

* * *

«Сөембикә»дә эшләгән дәверләр. Зөлфәткә «хан заманында» ук язылган, эссегә тартым, кыска гына бер

язмамны укырга бирергә уйладым. Бәлкәм, «Сөембикә»гә тәкъдим итәрмен дип, шагыйрь фикерен дә ишетәсем килгән иде.

...Калдырып чыкканга ярты көн узды, Зөлфәттән хәбәр-хәтер ишетелми. Гадәттә, ул җавапны тиз тотта. Ошамады микәнни соң, алай булырга тиеш түгел кебек иде. Күңел дә төшеп китте. «Тау»га үзем барырга булдым. «Чаян» редакциясе коридорның теге башында гына лабаса. Ишек ачык. Алай да шақып керәм. Иң элек күзем өстәлгә төшә. Кәгазьләрем алдында ята. Әлегә сүзнең яхшысы да, яманы да юк. Инде нигә укытканымә үкенә башлаган идем. Ниһаять, Зөлфәт телгә килде.

– Ышанасыңмы, унбер мәртәбә укып чыктым. Унбер мәртәбә!

Мин тагын да аптырап калдым. Әмма сорау бирергә кыймадым. Алай да күңелемнән: «Бу – шагыйрьнең югары бәясә булса кирәк», – дип фаразладым.

Ул аны әле торып-торып тагын әллә ничә кабатлады.

...Ә без аның кайбер шигырьләрен йөз дә бер кат укыганбыздыр! Санамадык кына...

*Аңлар өчен ил шатлыгын
Кайгыларын, язмышын –
Тик бер тапкыр тыңлау җитә
Шул сандугач тавышын.*

(«Йөрәк»)

* * *

Бер елны хастаханәдә ятам. Рәхмәт яугырлары, көнозын кеше өзелеп тормады. «Инде кич, бүгенгә, мөгаен, килүчеләр юктыр», – дип уйларга өлгермәдем, «Сезне аста бер пар көтә», – дип ишек шакыйлар. Бу караңгыда, бу суыкта... Төшсәм, хәйраннар булдым: Фирая ханым белән Зөлфәт!

– Хәлегезне дә белик, дидек. Зөлфәтнең яңа җыентыгы чыкты, үз кулы белән тапшырсын, дидем.

Бу – гомере буге бар дөньяны тигезли, бар кешене кайгырта торган, һичкайчан күчтәнәчсез, бүләксез йөри белмәс, без гажәпләнеп туя алмаган Фирая ханым инде!

– Сөз Зөлфәтнең ижатын яратасыз. Күңелегез күтәрелеп китәр дип уйладык.

Зөлфәт исә сүзсез генә зәңгәр күзләрен мөлдәртеп, баш каккалап, җөпләп тора. Әллә соң ул шушы мәлдә шигырь яза идеме?! Мәсәлән, менә мондыен:

*Сәерсенмә,
калын пәрда
Тойсаң карашымда.
Тынлык дәшә күңелемне –
Сәбәп бары шунда.*

...Күренеп тора – инде икесе дә арыган, талчыккан. Ә үзләре, күңелләре һаман башка күңелләренә, башка жаннарны аялауда, жылытуда. Ходай Тәгалә бу икәвенә шундый игелекле миссия йөкләгән, күрәсең.

...Мин аларны ихлас рәхмәтләр белән озатып калам. Ә алар кат-кат, тизрәк сәләмәтләнүемне теләп, парлашып китеп баралар. Һәм әлегә кич – авырту-борчулар-

ны гына түгел, дөньяларны оныттырырлык Шигырь киче булып. Без, минем янга төн кунарга килгән Алма апам белән, алмаш-тилмәш, таңгача шигырьләр укырбыз.

*Миннән башка кем юксыныр сезне,
Миннән башка кемнәр шәйләсен –
Төнге күлнең суларына сеңеп,
Тибрәп калган торна шәүләсен!*
(«Соңгы кәрван»)

* * *

*«Суслонгер» дигән тәмугның
Газапларыннан
Сау котылган ул абзыкай
Сөйләшми... Тынган.*
.....

*Шул абзый пычкы игәүли
Һәм
Пычкы елый...*

Аның белән бергә минем жаным да елый... Чатнама суык кыш. Бүгенлек кенә утын кисәсе. Әйтергә генә жиңел. Мин әле бала гына. Пычкының икенче башынан тартырга кеше юк. Пычкы муртайган каен арасында кысылып кала да елый, кысылып кала да елый... Һәм шартлап сына. Урында яткан әбекәмә аны ничекләр итеп әйтәсе?!

*Куанычын жыры иткән кеше
Әрнүен жыр итеп жырлаган...
Тыңлаганда йөрәк ярылып күк! –
Жыр чыгарган –
Ничек чыдаган?!*
(«Борынгы шул учак янында...»)

* * *

*Упкын сыман шахтага мин төшәм,
Урап төшәм
Жирнең жанына.
Туктыйк, Кәбир кияү!
...Минем куллар
Жирнең йөрәгенә кагыла.*
(«Ишетелми ләкин кайтаваз»)

Исең-ушың китәрлек юллар! Нинди сүз-сурәтләр! «Тыңлаганда йөрәк ярылып күк!» Без дә туктыйбыз. Әмма уй-хисләрнең ак жылкыларга көймәләре безне әле бик озак шул гажәеп шигърият диңгезендә йөздәрә, рух өрә, савыктыра.

* * *

*...Ходай сулыш өргәч жан кәргән бит
Безгә –
сынга –
үзле балчыкка!
Бәлки... тагын сулыш өрер Ходай?
«Житте...» – димә, йөрәк, ашыкма!*

Шагыйрь авырып китте. Табигый ки, Сакчы фәрештәсе утка-суга төшә. «Ашыгыч ярдәм»нең дә ярдәме юк дәрәжәсендә. Ә хастаханәләрдә урын юклыктан зарланалар. Уйладык та, без сәламәтлек саклау министрының үзенә мөрәжәгать итәргә булдык. Әле алай да берәр көн коридорда ятар, диделәр. Берничә көннән соң без хәл белергә бардык. Аны инде палатага күчергәннәр. Башта күзләре йомык хәлдә күргәч, йөрәкләр чымырдап китте. Тумбочка өстендә берничә бит ак кәгазь, каләм дә шагыйрьнең илһамлы минутларын көтә иде, күрәсең. (Фирая ханым безнең кәгазь-каләм алып килүбезне сораса да, үзе инде күптән барысына да өлгергән булып чыкты.)

Без дә, сүз катарга кыймыйча, шактый гына янында басып тордык. Ә баксаң, Аның жаныннан нинди хикмәтле шигырьләр ургылган:

*Сәер теләк туа күңелдә...
Күңел – сәер...
Булмый һаман ярап! –
Үзәбезне бер күрәсе килә
Жиһан булып чиксезлектән карап!*
(«Сәер теләк»)

* * *

*Шигъри сүзнең туган төне –
Ике сулыш арасы!
Булып ул жанның дәвасы
Һәм төзәлмәс ярасы.*
(«Шигърьнең туган төне»)

* * *

*Күтәрсен биек талпыныш
Вакытлар агышында, –
Туктыйсы йөрәк туктасын
Иң биек очышында.*
(«Ахыр»)

...Мин ул төнне гажәеп төш күрәм. Көз. Авылыбызның иске мәчете ишегалдында йөзьяшәр тупыллар алтын-сары яфрак очыра. Без бәләкәй чакта шул өем-өем яфрактар астына күмелеп качышлы уйный идек... Үткәннәргә сагынып, шул хатирәләргә яңартып, карашым белән қояш төшкән агач ябалдашлары аша мәчет тәрәзәләрен иңлим. Һәм имәнәп китәм: икенче катта, урта тәрәзә төбөндә, яшь ярымнар тирәсендәгә бөдрә чәчле, зәңгәр күзле малай нәүмиз бер елмаю белән миңа текәлеп карап тора. Менә-менә ике күзеннән ике бөртек көмеш яше тәгәрәп төшәргә торган бу баланың нәни шагыйрь икәннен танып алам. Гажәпләнүдән, кызганудан йөрәгемә тикле туктап калгандай була. Һәм үземнең: «Йә Раббым, зинһар өчен, бу балага хәерле гомер бирә күр!» – дигән теләгемнән уянып китәм. Шушы төш әле дә өн булып сискәндереп, торып-торып искә төшә!

...Менә шулай, ап-ак буранлы кышта озын, озак хәтер сәфәрәннән кайтып киләм. Әлегә уйлар да, хис-тойгылар да шигъри кимәлдә һәм нәкъ Зөлфәтчә –
*Гомер нинди кыска!
Нинди озын!*

Фото: гаилә архивынан



Бөтендөнъя татар конгрессының мәгълүмат хезмәте һәм массакуләм мәгълүмат чаралары белән элемтә идарәсе җитәкчесе Гөлназ Шәйхи Фатыймалар җыя. Кызыл төсле, өсте кара тимгелле бу чуар бөҗәкләрне ул «Фатыймалар», ди. Аның туган ягында – Әтнәдә шулай дип йөртәләр. Ә сездә, мөгаен, аны башкача атыйлардыр: Кояш корты, Алтын капка, Камка, Камка бабай, Камка түти, Камка кош, Алтын камка, Әфләтүн, Камилә, Тутый кош, Тәти кош, Камкавуч, Пытекай, Тимеркапка, Тәти тавык, Тәктәли бабай, Ислан бабай, Патый, Чуар таракан, Сөтле сыер...

Фото: Анна Арахамия

«ФАТЫЙМА, ТИМЕР
КАПКАН АЧ, АЧ!»

– Вьетнамга ялга барып төштек. Аэропортка аяк басуга ук, дьютифриның бер киштәсендә жырлый торган Фатыйманы күреп алдым. Шунда ук яраттым! Аны кочаклап, кассага чиратка барып та бастым. Кызлар: «Нишлисең, кайтканда алырсың!» – диләр. «Ә аңарчы бетсә?» – дим. Уенын-чынын кушып: «Синнән кала башка берәүгә дә кирәкмәс ул», – дип кулымнан житәкләп диярлек алып чыктылар. Ялым ял булмады... Кире кайтканда, аэропортта шунда ук теге Фатыйманы эзләп киттем. Торган! Көткән мине!

*Фатыйма, оч-оч,
Олы капкаң ач-ач,
Киявең килә, кач-кач!*

Балачакта бу юлларны кайсыбыз кабатламаган! Синең аңа әйткән сүзләреңне тыңлагандай кулыңда йөрөп торуы, тәнеңне сизелер-сизелмәс рәхәт кенә кытыклавы, аннан, канатларын жәеп очып китүе... Артыннан сөенеп карап калуың... Балачакның иң матур, иң самими мизгелләре!

– Кайда гына күрсәм дә, Фатыймалар мине хәзер дә балачакка алып кайта, – ди Гөлназ. – Әбиле, әниле чакларыма... Әби-бабайларга бай идем. Эти ягыннан әбиемнең кызлары булмаган, ул өч ир бала табып үстергән. Оныклары да миңа кадәр гел ир малайлар туган. Шуңадыр, бик ярата иде ул мине. Ә әни ягыннан әби-бабаларымның беренче оныгы идем. Кадерләп, иркәләп үстерделәр алар мине... Бөжәкләрдән бик курка идем кечкенә чакта. Бөтенесеннән дә. Хәтта чебеннән дә! Нәрсә булса да килеп кунса, шунда ук чәрелдәп елый башлыйм. Разия әбинең: «Кызым, Фатыймалардан курыкма! Алар бәхетле кешегә генә куна!» – дип әйткәне истә. Бәхетнең әле нәрсә икәннән аңламасам да, елаудан туктый идем. Әби ул чакта күбрәк мине юатыр, тынычландырыр өчен генә әйткәндер, мөгаен, әмма Фатыймалар, чынлап та, үземә бәхет китерде дип саным...

Алардан күптән курыкмыйм инде – жәйләрен рәхәтләнеп кулыма алам, бакчамда очратсам, сөенәм...

Егерме еллар элек жыйя башлый Гөлназ Фатыймаларны. Беренчесен Түбән Новгородка сәяхәткә барган жирдән алып кайта. Агачтан эшлэнгән ул. Беренчесе янына икенчесе өстәлә, өченчесе... Алар күбәйгәч, йокы бүлмәсендәге киштәгә генә сыймый башлагач, Фатыймалар өчен аерым шкаф сатып ала. Хәзер өйләренә кем генә керсә дә, иң элек шушы шкаф янына туктала. Бик теләсә дә, узып китә алмый – Фатыймаларның яраттыру сере бар!

– Өйдә Фатыймаларым күбәйгәч, мин алар белән чын-чынлап кызыксына башладым. Без генә түгел, бу бөжәкләрне бөтен халыклар да аерып куя, үзгә бер ярату белән ярата бит. Фатыймалар үлән-нәрдәге, агачлардагы бетләргә ашы – уңышны коткара, кешеләр аңа шуңа рәхмәтле. Кеп-кечкенә бер Фатыйма көнозынына йөзгә якын бетне юк итә. Күз алдына китерәсезме?! Үз гомерендә биш меңгә кадәр бетне ашы ул. Бик ач чакта, хәтта колорадо коңгызының күкәйләре дә аның өчен ризыкка әйләнә. Күп илләрдә Фатыйманы уңыш символы дип санылар, «Әгәр аңа зыян салсаң, үзеңә күңелсезлекләр килүен көт», – дигән хорафатка бик ышаналар. Германиядә, Австриядә, Швейцариядә, Латин Америкасы илләрендә аңа изгеләр исеме кушып атыйлар. Чехиядә, Словакияда, Белоруссиядә һәм Украинада «ко-яш» дип йөртәләр. Күп илләрдә аңа хәтта һәйкәлләр куялар. Берсендә Парижда командировкада булганда, кибет витринасында чуеннан коелган йөз килограммлы Фатыйманы күреп шаккаткан идем. Яныннан китә алмыйча бик озак басып тордым. Юлдашларым көлешәләр: «Алып кайтам дип кенә әйтә күрмә!» – диләр.

Гөлназ кызыл төс ярата, шуңа күрә аңа Фатыймаларның да кызыллары күбрәк ошый. Табигатьте тагын Фатыймаларның сары, кара



һәм ак төслеләре очрый. Хәтта зәңгәр төслеләре дә бар! Тик алары Австралиядә генә яши.

Фатыйманың өстендәге тимгелләренә карап, аның яшен белеп була, диләр. Юк, белеп булмый. Гөлназ әнә: «Унөч тимгел санаганым бар», – ди. Чынлыкта, Фатыймалар иң күп дигәндә, ике ел гына яши. Ә әни Фатыймалар, гомумән, күкәй салуга ук, күзләрен йома...

Ә менә һава торышын элек-электән чынлап та Фатыймаларга карап та ачыклаганнар: әгәр ул учыңнан очып китсә, кояшлы, аяз көнгә юраганнар. Киресенчә, учка сыенса, көннең бозылуын, яңгыр явуын көткәннәр.

Фатыймалар жылы ярата. Ә сез аларның, кошлар кебек, көзен жылы якка очып киткәннәрен беләсезме? Башка чакта аерым-аерым гына көн иткән Фатыймалар, көннәр салкынга авышса, бер күч булып жыелалар да кояш артыннан иярәләр. Иң гажәбе – нәкъ очып киткән урыннарына язын кире әйләнеп кайталар. Моңысының серен галимнәр дә белми... Шул ук вакытта кайберләре кышларга үзбездә генә кала. Туган якны аеруча яратканнарымы икән?!

И-и, бу Фатыймалар турында әллә нинди кызыклар бар. Әлегә яңадан Гөлназның коллекциясенә әйләнеп кайтыйк әле.

Аның шундый мавыгуын белгәч, бөтен дуслары да диярлек Гөлназга Фатыймалар бүләк итә башлый. Менә бу Фатыймалар төшкән чынаякны Прагадан «Азатлык» радиосы хәбәрчесе Наил Алан жибергән. Мин дә хәтерлим: «Гөлназ! Мин сиңа Әсмабикә алдым, танышлар Казанга кайта, алар тапшырыр», – дип язган иде ул Фейсбукта. Наил – Теләчедән, аларда бу бөжәкне Әсмабикә, диләр. Көтмәгәндә китеп барды шул Наил, үзе юк, ә бүлгәгә әнә аны хәтерләтеп шкафта тора... Акча янчыгы тышына Фатыйманы дустаны Зөлфирә – «Татарстан–Яңа гасыр» телевидениесе режиссеры Зөлфирә Рамазан махсус чиктергән. Коллекциядәге соңгы Фатыйма да

аңардан: туган көненә Фатыймалы шкатулка бүләк иткән. Ә иң күп Фатыймалар якын дустаны Ләйсәнәдән («Татарлар» тапшыруы җитәкчесе Ләйсәнә Садретдинова) – ул гел юлда, командировкада: кая гына барса да, Фатыймалы бүләксез кайтмый. Әйе, Гөлназга бүләк сайлыйсы җиңел...

Әмма коллекциянең төп өлеше, әлбәттә, аның үз табышлары.

– Мин аларны бөтен җирдән эзлимин һәм бөтен җирдә күрәм! Косметика сатыла торган кибетләрдә, бижутерия бүлекләрендә, сувенир киштәләрендә... Менә бу бала имезлеген Казан даруханәләренә берсеннән алган идем. Уенчыклар кибетендә еш очратам. Төркиядән кадәр күтәрәп кайткан зур йомшак уенчыгым бар. Багажга сыймады, аэропорт буйлап култык астына кыстырып йөрдем... Курчак кебек ясалган Фатыйманы исә Уфадан алган идем. Анысын аерым яратам... Фатыйма төшкән нәрсә генә очратсам да, яныннан тыныч кына узып китә алмыйм инде. Италиядә бер кибетнең витринасында менә бу тоз һәм борыч савытын күрдем шулай. Ә аларда – сиеста: өч сәгатьлек төшкә ял. «Хәзер китсәм, яңадан тапмыйм», – дип, кибет яныннан барыбер кузгалмадым... Фатыймалы бу будильникны исә Германиянең Берлин шәһәрненән алган идем. «Европа татарлары альянсы» катнашында Сабантуй узды анда. Кайтканнан бирле йөри – әле бер тапкыр да туктаганы юк... Әлбәттә, командировкага барганда вакыт гел тыгыз – иркенләп кибет карап йөри алмыйсың. Австриядә ярты көн генә булдык: канцтовар кибетенә керергә генә өлгердем. Ә анда мине байлык көткән! Фатыймалы ручка, карандаш, блокнот, открытка, кәгазь... Бөтенесен җыйдым! Әмма коллекциям күбрәк сәяхәтләрдә йөргәндә байый. Миңа киём-салым да кирәкми, башкасы да, иң беренче чиратта Фатыймалар турында уйлыйм, аларны эзлимин. Яңа Фатыйма белән кайтсам, күңел була инде, ә берни дә тапмасам,

нидер җитми кала. Андый чакта, кайтып, ишектән керүгә: «Сезгә яңа дус булмады бу юлы, артмадыгыз инде», – дим. Әйе, мин алар белән сөйләшәм дә...

Ни генә юк Гөлназның коллекциясендә! Фатыйма рәсеме төшкән савыт-саба, уен кораллары, ачкыч савыты, сумка, уенчык тузан суырткыч, чын зажималка, үлчәү, нәкъ Фатыйма рәвешендә ясалган чәйнек... Суыткычка ябыштырырга магнитлар, ачкычка асарга брелоклар. Брошкалар. («Әле беркөнне алтын алка күрдем. Тагып йөрәп булмас инде аны, әмма барыбер аласым килеп тора».) Кәгазенә Фатыйма рәсеме төшерелгән конфетлар. («Алар күп иде, әмма энемнең улы Азат бик ялынып сорагач, бирми булдыра алмадым».) Фатыйма кебек итеп эшләнгән чын пирожное! («Күгәртмәсен өчен ничек аны киптергәнәме белсәң!») Алар нинди генә материаллардан ясалмаган: агачтан, күннән, «папье-маше»дан, Италиянең Этна янартавыннан чыккан лава кыйпылчыкларыннан, тау хрусталеннән, Сваровски ташларыннан... Ә Гөлназ өчен иң кыйммәтле Фатыйма – энесенең кызы Алиәнең үз куллары белән пластилиннан ясаганы. Шундый матур ул! Чын Фатыйма – күзләренә кадәр бар.

– Эштән бик арып кайткан көннәр бар. Андый чакта иң элек Фатыймаларым янында туктыйм. Алар мине тынычландыра, күзем дә, күңелем дә ял итә. Югыйсә алар торган шкафта бернәрсә дә үзгәртмәгән, гел шул килеш, әмма миңа аларны көн дә бер ачып карарга кирәк. Коллекциямдә озак вакыт бернәрсә дә артмаса, Фатыймаларның яңалары кайтмаса, эчем поша башлый, андый вакытларда урыннарын булса да алыштырып куям. Миндә ирлехатынлы Фатыймалар да бар, Италиядән алган идем. Әмма аларны күбрәк барыбер хатын-кызга охшатам. Шундый ук назлылар, сөйкемлеләр, иркәләр...

Гөлнур ХӘСӘНШИНА

ЖҤЫР БӘЙРӘМЕ

«Татар җыры-2021» фестивале «Казан Экспо» халыкара күргәзмәләр үзәгенә Илһам Шакиров исемендәге концерт залында узды. Бәйрәмгә Татарстан Президенты Рөстәм Миңнеханов хәләл җефетә Гөлсинә ханым белән килде. Кичәнә Гөлназ Сәфәрова һәм Искәндәр Хәйруллин алып барды.

Концерт алдыннан узган матбугат конференциясендә «Барс Медиа» җитәкчесе Камил Гәрәев, Радик Юльякшин, Зөлфәт Хәким, «Караш» төркеме солистлары журналистларның сорауларына җавап бирделәр. «Быелгы фестивальгә татар сәхнәсенә иң популяр җырчыларын керттек. Тамаша үзгәрә, яңа башкаручылар белән тулылана. Фестиваль ике ел өчен генә түгел, өч ел өчен», — дип сөйләде Камил Гәрәев. Шунысын да әйтергә кирәк, пандемия сәбәпле, узган ел «Татар җыры» фестивале уздырылмады. Оештыручылар ике елныкын бергә уздырабыз, дип игълан иттеләр.

Үзәнә 22 еллык тарихында «Татар җыры» берничә музыкаль чорның, татар эстрадасы музыкасын яратучылар буынының тере тарихына, татар һәм башкорт җырчыларының музыкаль олимпка күтәрелү майданчыгына әверелде. Шушы зур милли проект аша 500 дән артык лауреат узды,

1250 дән артык җыр яңгырады. Фестиваль музыкаль талантларны үстерү майданчыгына әверелде, берничә буын профессиональ артистлар тәрбияләде. Башкаручылар Татарстан Республикасында, Россиянә күп кенә төбәкләрендә, шул исәптән, Мәскәүдә һәм Санкт-Петербургта меңләгән концертлар бирделәр.

Ике дистәдән артык вакыт эчендә татар халкының милли казанышына әйләнгән 2021 елдагы Гала-концерт фестивал тарихында беренче тапкыр берьюлы ике ел — 2020 һәм 2021 еллар нәтиҗәләре буенча үттә.

Җыр бәйрәме тамашачы күңеленә гажәеп куелышы, соңгы ике елдагы матур җырлары, татар эстрадасының иң якты йолдызлары, шулай ук илкүләм танылган башкаручыларның чыгышы белән истә калды. Тамашачылар өчен шулай ук «Яңа йолдыз» телевизион вокал конкурсының 1 нче һәм 2 нче сезонында финалга узган җырчыларның чыгышы да сюрприз булды. Зур сәхнәне ул көнне Салават, Зөлфәт Хәким, Гүзәл Уразова, Ришат Төхвәтуллин, Әнвәр Нургалиев, Айдар Галимов, Зәйнәб Фәрхетдинова, Иркә, Элвин Грей, Динә Гарипова, Эльмира Кәлимуллина, Риф Зарипов, Филүс Каһиров, Данир Сабиров кебек җырчылар бизәде.

РЕКЛАМА ХОКУКЫНДА



Фото: Барс Медиа компанияләре төркеме



УЛЫМ, ГАЗИЗЕМ...

ЯКИ ЯШӘУ ӨЧЕН КӨРӘШ



Гөлнур
САФИУЛЛИНА

Яман шеш кичергәннән соң балага узу? Сәламәт бала тудыру? Исән калу?! Табиблар ул чакта сүзләрнең йомшаграгын сайлап та тормый. «Сезнең алда өч юл, – ди алар. – Йә сез исән каласыз – балагыз үлә; йә сез үләсез – балагыз исән кала; йә икегез дә үләсез. Могҗиза коткарса гына». Ә ул барыбер тәвәккәлли!.. Тугыз ай буе нинди утлар эчендә янды икән?! Ничә тапкыр үлеп, ничә тапкыр яңадан терелде икән?! Ә могҗиза... Ул була!

Әнисе Тәслия ханымның батырлыгы турында Россия Фәннәр Академиясе Көнчыгышны өйрәнү институтының фәнни хезмәткәре, сәясәт фәннәре кандидаты, 2005–2007 елларда Бөтендөнья татар яшьләре форумы житәкчесе, «Мин татарча сөйләшәм» проектын башлап җибәрүчеләрнең берсе, режиссер Илшат СӘЕТОВ сөйли. Безнең әңгәмәне Илшатның әнисе-нең сеңлесе Тәнзилә апа тулыландыра.



Илшат: Мин, әлбәттә, әниңең кайчандыр онкология кичергән белә идем. Бер күкрәге булмавын да... Әниңең язмышын күбрәк апа яки абый, аннан әби сөйләде. Ватык телефон аша жыелган кыйпылчыклар гына иде алар... «Үләчәксен», дип әйтеп торганда, мондый адымга кем генә бара алыр иде икән?! Баласыз, берүзең яшәсәң дә яшәү бит әле ул... Төрле сценарийларны күз алдына китергәндер. Өметләнеп көткән баласы үлсә... Үзе үлеп, бала әбисе кулына гына калса... Бернидән курыкмыйча тәваккәлләүчеләрне азарт кеше, диләр. Юк, әни андый түгел иде. Киресенчә, бик сак иде ул. Аның очрагында «риск» сүзе туры килми, язмыш белән көрәшү дөресрәктер... Бер яктан, ул: «Хәзер операциядән соң инде кияүгә чыкмыйм», – дип уйлагандыр. Улым яки кызым үземә иптәш булып, дигәндер. Бала табу – чиргә каршы тора алуын, жиңелмәвен күрсәтү өчен дә кирәк булгандыр, аңа көч биргәндер дип тә уйлыйм. Мәрһәмәт әби каршы булса, әни мине тудыра алмас иде. Дөрес, ул үзе дә шактый үжәт иде. Бертуганнарының – Ландыш абыйның, Тәнзилә апаның әни-не ул чакта хуплавын яхшы беләм.

Операция вакытында ялгыш лимфа төерләренә кагылганлыктан, әниңең уң кулы эшләми иде. Мин анысын хәтерләмим, әмма кулы башта хәрәкәтләнә торган булган аның, әмма берсендә Казаннан кайтканда ул авариягә очрады. Рульдә шофер йоклап киткән... Миңа 6–7 яшьләр тирәсе бу. Әни нәрсәдер алып кайтырга вәгъдә иткән иде, шуңа күрә аны бик көттем ул көнне. Көтә-көтә йоклап киткәнмен. Төнлә өйдәге ыгызгыга уяндым, башта нәрсә булуын аңламадым да... Авариядә әниңең сул кулы сына, уңы аңарчы да начар хәрәкәтләнгән күрә табиблар анысына игътибар да итми. Аннары инде соң була – кулы бөтенләй эшләми башлый. Бу хәлләрдән соң әбигә инфаркт булды. Без барыбыз да Тәнзилә апа кулына калдык ул чакта. Ә аның үз гаиләсе, эше дә бар...

Тәнзилә апа: апам Тәслия Арслан кызы 1949 елның 5 сентябрендә Азнакай районы Яхшыбай авылында

Улым туганнан соң Жир шарында миннән дә бәхетле тагын берәр кеше булдымы икән?!

гаиләдә беренче бала булып дөньяга килә. Әтибездә 1942 елдан 1948 елга кадәр ике сугышта катнашып, култык таяклары белән авылга кайтып төшә. Әтибездә Мәрһәмәтне – 18 яшьлек кызы, бухгалтерлар курсы тәмамлагач, колхозга бухгалтер итеп жиңелгән булалар. Әтибездә, кайтыр алдыннан, ап-ак битле, зур кара күзле, озын кара ике толымлы бер кызы төшендә күрә. Кайтып, колхозга эш сорарга баргач, идарәдә аягыңнан чак егылмый – өстәл артында төшендәге кыз утыра! Алар шул елны ук өйләнешәләр. Бер елдан соң апа туа.

Апа мәктәптә гел «бишле»гә генә укыды. Аның кебек матур язучыны мин белмим. Үзе пөхтә, тәртип ярата. Без гаиләдә өчөбез дә эшләп үстек. Әмма абый белән мин шукланырга да өлгерәбез, ә апа әти-әни сүзеннән беркайчан да тайпылмый иде. Өйдәге барлык эш аның өстендә: идәннәрне чип-чиста итеп юа, ашарга пешерә. Ә аның кискән токмачлары! Үзе бер шедевр!

8 нче сыйныфка барганда апа озын буйлы, сылу кыз булып житеште. Мин гомерем буйы аңа сокланып яшәдем: әни ягына охшаган – ап-ак төнле иде ул. Шуңа елны үзбездә урам егет белән очраша башлады.

8 нче сыйныфны «бишле» билгеләренә генә тәмамлагач, Казан педагогика училищесына укырга керергә китте. Мин аның чыгып киткән бүгенгедәй хәтерлим. Чемодан, ул чемоданда чүпрәк капчыклар эчендә таба белән кәстрүл һәм... киез итеклар! Әни апаның укырга керүенә шулкадәр ышанган – жәй көне үк итеклардан да жиңелгән.

Апа училищедан кызыл диплом белән чыкты һәм шуңа ук 1968 елда Казан дәүләт университетына укырга керде. Ул вакытта шок дигән сүзгә белми идек әле. Абый белән безнең халәтне аңлата торган гына булмады. Ничек инде Ленин укып йөргән жирдә бәләкәй генә татар авылынан

чыккан кыз белем алсын?! Ул укырга кереп кайткач без аның белән сөйләшергә дә кыймый йөрдек... Апа өченче курска күчкәндә, мәктәпне «бишле»гә генә тәмамлап, Казан педагогика училищесына укырга кердем. Әлбәттә, жиңелрәк булды: бөтен жиргә апа житәкләп йөртте. Торырга урын тапканчы, университетның Кызыл Позиция урамындагы тулай торагында икебез бер караватта йокладык. Бүлмәдәшләре бик кызыклы шәхесләр иде. Икесе ике факультетта укысалар да, Нурия Измайлова белән бик дус иделәр. Марсель Галиев, Роберт Миңнуллин, Фәннур Сафин, Риман Гыйлемханов, Шәмсия Жигангировалар барысы да апаның танышлары гына түгел, дуслары да иде.

Без жәйге каникулга кайтуга, әти-ләр район үзәгенә күчтеләр. Шуңа елны апа йөргән егет (ул агроном булып эшли иде) белән ачуланышып, бөтенләй диарлек белмәгән Азнакай егетенә кияүгә чыгып куйды. Әниләр өчен бу аяз көнне яшен суккан кебек булды. Аларны бер жөмлә белән «красавица и чудовище» диюгә була иде. Тышкы кыяфәт турында гына бармый сүз. Дөрес, апа укуын көндәзгә бүлектә тәмамлады, ире акчалата да ярдәм итте, әмма аның көнчелеге! Холкы! Безгә, бик тату, берберсен яратып, юк кына әйбергә дә сөенеп яшәүче әти-әни белән үскән кешеләргә апаның ирен кабул итү авыр булды.

Азнакайга кайткач, апаны Тымытык авылына рус теле һәм әдәбияты укытырга жиңелдәләр. Ул анда бер генә ел эшләде. Эшкә бирелгән күрә, башта Азнакай кичке мәктәбенә завуч итеп күчәделәр, аннан район мәгариф идарәсенә башта методист, аннан соң инспектор итеп куйдылар. Соңгы 33 елда ул мәгариф идарәсендә житәкче урынбасары булып эшләде. Гажәеп эрудицияле, искиткеч кечә күңелле, ярдәмчел, татарча һәм русча чиста сөйләшә... Әмма шәхси тормы-



Әни мине бик ярата иде, әлбәттә. Икеләтә ярата иде – янымда булмаган әти кеше өчен дә.



шында уңышсызлыklar гел сагалап кына торды шул аны. Беренчедән, баласы булмады. Сәбәбе ирендә иде.

«Яман шеш» дигән диагнозы апага 28 яшендә куйдылар. Аңа операция алдыннан, яшь баламны иремә калдырып (без Горький өлкәсендә яши идек ул чакта), 2 яшьлек олы кызым белән Казанга кайттым. Шул көнне аның янына аерылган ире дә килгән иде... Апаның уң күкрәген алдылар. Операция ясаган хирург: «Бу кадәр матурлыкны ничекләр бозарга соң?» – дип озак уйланды, диделәр соңыннан. Тәне мәрмәр кебек матур иде аның... Операциядән соң әни бик нык карады апаны. Халык медицинасында нинди үләннәр бар – барысын да эчерде.

Апаның иң зур хыялы – әни булу иде.

Башта ул бу хакта әни белән сөйләшкән, аннан бездән киңәш сорады. «Гомерем буге атом бомбасы өстендә утырган кебек яши алмыйм. Бу чир миндә калган булса, авырга узгач, тиз генә китеп барырмын. Исән калып, балам туса, мине ярдәмегездән ташламассыз», – диде ул. Без, әлбәттә, ризалаштык. Авырга узып өч ай булгач кына хатын-кызлар консультациясенә барды. Анда шау-шу купкан. Бөтен табиблар жыелып, консилиум уздырганнар. Апаны учетка да алмыйча, Казанга юлама биргәннәр: баладан котылырга, дигәннәр.

Беринди токсикозсыз күтәрде ул авырын һәм декретка чыгарга дип, жиде ай булгач, кабат консультациягә барды. Андагы табибның аптыравы! Ачулануы! Ә апа: «Мин баламны табам», – дип, тыныч кына елмаептик утыра... «Казанда табасың!» – диделәр, ә ул китмәде. Операциядән соң ике ел үткәч, Азнакайда, 7 март көнне Илшатны тапты...

Илшат: Әни, миңа тапшыру өчен, бер дәфтәргә хатирәләрен яза башлаган булган. Анда мондый юллар бар: «Гомеремдә иң бәхетле берничә мизгел булды: үзем теләгән Казан педучилищесына, аннан соң Казан университетына укырга керүем, беренче дәресемнән соң урамда укучыларымның танып исәнләшүе, берничә бик авыр операциядән соң исән калуым... Ә Илшат туганнан соң Жир шарында миннән дә бәхетле тагын берәр кеше булдымы икән?! Искиткеч балам минем: иң акыллы күзләр, иң тәмле хуш исле биләү, бик нәфис бармаклар, киң маңгай, матур борынлы, чия иренле улым... Илшатым, улым, бәгърем минем. Сиңа кадәр гадәт буенча гына яшәгәнмен икән бит. Ә 1980 елның 7 мартында минем мәгънәле, иң кадерле кешемә багышланган тормышым башланды. Улыма

3 яшь тулганчы бер тапкыр да кичтән беркая бармадым. Һәр кичне йә макет жыйдык, йә китап укыдык...»

Әни бик чибәр булган. Ә аннан операция, бер күкрәген алдыру. Хатын-кыз өчен зур фажиға бит бу. Тагын бездән – авария. Кулсыз калу... Кулы өчен әни бик кимсенә иде – ул елдан-ел күбрәк шеште, киём сайлау авырлашты, кулы бернәрсәгә сыймый башлады.

Аннары без яшәргә әбигә күчәдек. Ашарга гел әбигә йөрибез – болай да үзәбезгә кунарга гына кайта идек. Кулы эшләмәгәч, әни ашарга бик сирәк, иң гади әйберләргә генә пешерә иде. «Их, кулларым булганда өчпочмаклар да ясый идем бит», – дия иде ул. Тәмле әйберләр миңа әбидә һәм Тәнзилә апада элгә иде гадәттә.

Тәнзилә апа: Ул авариядә апаның исән сул кулы сынып, аны гипска салдылар. Уң аягы бик нык жәрәхәтләнде, авызы тайган иде. Шушы хәлдән соң әнигә өченче инфаркт булды... Без аларны кызым белән икәү карадык. Ике кулсыз апа яшь бала хәлендә калды. Әмма ул бик көчле рухлы кеше иде: тизрәк аякка басарга тырышты, еламады, зарланмады. Өч ай дигәндә эшкә чыкты. Инде авырлыктар артта калды дип йөргәндә, алар медосмотр үттеләр һәм анда апага анализын алдырырга туры киләсен әйттеләр. Операцияне Казанда, шул ук онкология больницасында ясадылар. Мин аны сакларга барырга жыенгач, Илшат: «Апа, әнине исән алып кайт, яме», – дип, күз яшьләре белән озатып калды... Буран иде. Көчхәл белән төнлә генә килеп кердек Казанга. Туганнарда кунып, таң белән больницага киттем. «Соңрак барсаң да була, хәзер аны барыбер операциягә әзерлиләр», – дисәләр дә, ашыктым. Палатага барып керсәм, апага укол кадап яталар. Шунда ул көлеп жибәрде: «И-и, иртән торгач операциягә кадәр сине күрсәм, бар да әйбәт була дип уйлаган идем, килеп життең!» – диде. Операция бүлмәсенә үзем озаттым һәм каршы алдым – унбер көн буге яныннан китмәдем. Аннан, хирург чакырып: «Анализлары чиста», – диде. Апа белән икәү ко-



■ Тәслия ханым
улы Илшат
белән.

чаклашып елаштык... Бер ай да тормады, тагын эшкә чыкты ул. Ә 2006 елда кабат операция кичерде: уң кулының умрау сөяген алдылар. Авария вакытында сынып, дәрәс ялганмаган булган. Операция урыны ачык калды, ялганмады – нурланыш терапиясе алу нәтижәсе. Шуннан башлап соңгы көнгәчә – ундүрт ел буга аңа һәр көнне перевязка ясарга кирәк булды.

Илшат: Минем телем чиста татарча ачылган. Татар балалар бакчасына йөрдем. 8 нче сыйныфтан соң Әлмәттә ачылган төрек-татар лицееда укыдым. Әйе, өйдән мин 14 яшемдә үк чыгып киттем. Әнине ул елларда районның татар ижтимагый үзәге житәкчесе итеп тә билгеләделәр: Азнакайда татар мәгариф системасын төзде ул, татар гимназиясе ачу артыннан да күп йөрде.

Әни мине бик ярата иде, әлбәттә. Икеләтә ярата иде – янымда булмаган әти кеше өчен дә. Әмма үземнең «әтием юк» дип кимсенгән чагымны белмим. Аның карагы, Ландыш абыем бар иде бит. Әниемнең бертуган энекәше ул. Югары белемле, акыллы, географак тәмамлаган, диңгез флотында хезмәт иткән. Мин жәен Минзәләдә аларда берәр ай торып кайта идем. Көн саен икәү балыкка йөрибез. Абый юмор ярата, кулы эш белә – мине бик күп нәрсәгә өйрәтте. Күпмедер дәрәжәдә әти дә булды. Әби дә ир-атларча коры кулы иде – ул да әти ролен үтәгәндер. Әмма мин әбинең яраткан оныгы статусында идем.

Кечкенә чакта миңа «әтиң үлдә» дип әйтәләр иде. Әни аның хакында 30 яшемә житкәч кенә сөйләде. Шундый куркып сөйләде... Тик минем бит бернинди югалтуым юк иде – тапмаганны югалтып булмый. Моңа аңлагач, әни бик тынычланып калды... Соңгы елларда генетика, ДНК белән шактый кызыксындым, бу темага күп укыдым. Кешенең генетик картасында «чүп» геннар дип аталган бик мөһим геннар бар: мохиткә карап, шул геннар сіндәге башка геннарны йә кабыза, йә сүндәрә икән. Шуңа күрә миндә әнидә, әбидә булмаган гадәтләр, сыйфатлар юк: мин шул гаилә, шул мохит баласы. Әтидән күчкән геннар күзнең яки чөчнәң төсенә генә тәэсир иткәндер, бәлки.

Тәнзилә апа: Апа соңгы көннәренә кадәр яшәү рухын югалтмады. Мәзәкләр сөйләп көлдәрә иде. Берәрсенә ярдәм кирәк булса, телефоннан әллә кемнәрне табып сөйләшә, уңай якка хәл итә. Аны бик хөрмәт ителәр: пенсиягә чыккач та яныннан кеше өзәлмәде. Хәл белергә, киңәш сорарга киләләр иде.

2005 елда Илшат туйлап өйләнде. Апа: «Ике оныгымны да күрергә язды», – дип бик сөнә иде. Аларны сөйли башласа, сәгатъләр буга да туктамый. Илшат белән горурулануы да чиксез иде, әмма ул аны беркайчан да күрсәтмәде. Соңгы ике елда апаны карарга кеше кирәк булды (безгә күчәргә ризалашмады ул), «сиделка»га акчаны Илшат түләп торды. И-и, шуңа уңайсызлана иде инде апа: «Балаларның өлешенә керәм», – дия иде.

Гомере буга барлык проблемаларны да үзә чишәп яшәгәч, кыенрак булгандыр, мөгаен.

Соңгы көннә кадәр Илшат һәм аның гаиләсе өчен борчылды. «Мин китсәм дә Илшатымны какмагыз», – диде. Нинди кагу! Илшат миңа үз улым кебек якын. Без үзәбез өчәү бик дус-тату идек, бүген балаларның, оныкларның бер-берсе белән аралашып, ярдәмләшәп яшәүләре сөендерә. Илшат та хатыны Влада белән Азнакайда туры безгә кайта, уллары Әнвәр белән Йосыф безгә әби-бабай, дип дәшә. Апа ризадыр...

Илшат: Әнигә яман шеш дигән диагноз куйгач: «Күп булса, өч ел яшәр», – дигән булганнар. Ә ул 70 кә житте... 2007 елда әби вафат булды. Ялгызы читен булса да, икенче яктан тормышы үзенчә көйләнгән иде әни-нең. Кая күчәү?! Үз өен ярата иде ул: күпме чакырсаң та, Казанда бездә ике тапкыр гына кунак булды. Ә Мәскәүгә килмәде дә. Чирләре күп иде аның. Микроинсульт та кичерде. Земфира исемле шәфкать туташы аңа 14 ел буга көн саен перевязка ясап торды – ул безнең бер туганыбызга өйләнде. Әни урынында йомшаграк кеше булса, күптән бирешер иде, ә ул дисциплина белән яшәде, шуңа күрә дә күп нәрсәне жинде.

Әни икенче тапкыр егылгач, сөйләшүеннән үк сиздем: хәле әйбәт түгел. Шунда ук самолетка билет алдым. Казаннан Азнакайга машина белән кайттым. «Бер сәгать элек өзәлде», – диделәр. Әмма соңгы тәүлектә ул инде беркемне танымаган...

Әби, әни язмышына таянып бер фильм төшерәсе килә. Сериалга житәрлек материал бар бит анда. Бер өлеше әнинең туган вакытлары – 1949–50 нче еллар, совет чорындагы татар авылы, андагы кеше драмасы турында булыр. Аннан, әнинең бер авыз русча белмәгән килеш Казанга килүе, тулай торакта яшәп, югары белем алуы. Мәхәббәт тарихлары. Бик озак очрашып йөргән кешесе белән аерылышу... Авырып китүе... Операция кичерүе, аннан мине табуы... Әнидәге архив! Милли-мәгариф темасына диссертациягә житәрлек материал бар аңарда.



Фото: www.pixabay.com



**Сорауларга
табиб-
гинеколог
Эльвира
НОГМАНОВА
жавап бирә**

Икенче баламны көтәм. Беренчесенә – яшь ярым. Аны еш кына кулга күтәргә туры килә. Авырлы хатын-кызга бу рөхсәт ителәме?

– Йөклелек чорында хатын-кызга авыр әйберләр күтәрү тыела. Чөнки бу аналыкны тонуска китерүгә, умыртка баганасы диски бүсере, кан тамырлары варикозы чыгуга сәбәп булырга мөмкин. Авырлы хатын-кызга 3 килограммнан артмаган әйберләр генә күтәрү рөхсәт ителә.

Балага узганчы хатын-кыз актив рәвештә спорт белән шөгыльләнгән булса, 5 килограммга кадәр авырлык күтәргә ярый. Әгәр дә

баланы барыбер кулга алырга мәҗбүр булсагыз, куркынычсызлык кагыйдәләрен сакларга тырышыгыз. Моңың өчен, беренче чиратта, махсус бандаж кияргә киңәш итәм. Бандаж кию аналыкның алгы ягын тонуста тотудан саклай. Шулай ук компрессион оеклар кию дә – профилактик чара. Аларны кигәндә кан тамырларына басым кими. Көн дәвамында ятып ял итәргә тырышыгыз. Бу – тонусны җибәрәп торыр һәм кан тамырларыннан киеренкелекне бетерер.

Алдагы йөклелек чоры ярып алу ысулы белән тәмамланган хатын-кызлар өчен 5 килограммнан да авыр әйберләр күтәрү бөтенләй тыела. Бу кагыйдә сакланмаган очракта туачак баланың тормышына куркыныч яный дигән сүз.

**Нәниләргә
күчтәнәч!**

**Телефон
камерасын
QR-кодка
якынайтып,
аудиоформатта
язылган әкиятне
балагызга
тыңлатыгыз.**



Мин беренче балама йөкле. 35 нче атнага җиттем, 21 килограммга арттым. Табибым авырлыкны киметергә куша, әле тагын биш атна йөрисең бар ди. Авырлыкның артуы шулкадәр зыянлымы?

– Йөклелек чорында хатын-кыз табигый рәвештә авырлык җыя. Һәр хатын-кыз өчен үз нормасы бар. Бу тән авырлыгы индексына (индекс массы тела – ИМТ) бәйле. Мәсәлән, ИМТ 18,5 кадәр булган ябык хатын-кызлар өчен 12,5–18 кг кадәр авырлык җыю норма санала. ИМТ 18–25 булса, 11,5–16 кг артырга була. Хатын-кызда болай да артык авырлык булса (ИМТ 25–30 кг), аңа 7,5–11 кг арту гына норма санала. Хатын-кызның авырлыгы шушы билгеләрдән артып китсә – ашау һәм тормыш рәвешенә игътибар кирәк дигән сүз.

Артык авырлык кан тамырларына, умыртка баганасы дискина басымны арттыра. Дәрестукланмау һәм артык авырлык җыю аркасында моңа кадәр үзен сиздермәгән авырулар да калкып чыгарга мөмкин. Күп ашап, аз хәрәкәтләнгән

очракта артык калорияләр май катламына әйләнә. Бу – диабетка, югары кан басымына сәбәп булырга мөмкин. Карындагы бала да артык авырлык җыя, һәм бала табу процессы кыенлаша.

Аналыкта беренче йөклелек чорыннан җөй калган булса, әниң артык авырлыгы карындагы балага куркыныч белән яный. Май катламы кан тамырларына, сосудларга басым ясый. Шуның аркасында гиподинамия барлыкка килә һәм аналык-плацента кан йөреше бозыла. Нәтижәдә, бала начар үсә, кечкенә булып туарга мөмкин. Шуңа күрә ашауны контрольдә тотарга кирәк, артык авырлык җыюдан саклангыз. Аксым, углевод һәм майларның тиешле күләм ашагыз, витаминнар эчегез. Сизнең сорауга кире кайтып, табиб сүзенә һичшиксез колак салырга киңәш итәм. Кан басымыгыз уйный башласа, шешенү барлыкка килсә – бигрәк тә. Сөз әле йөклелек чорының ахырына җитмәгәнсез, әмма тиешле авырлык нормасының чиген бик нык арттыргансыз. Атнага бер тапкыр ашауны нык киметү көне ясагыз. Ул көнне аксым гына кулланырга һәм су эчәргә ярый. Икенче көнне авырлыгыгызга контроль ясар өчен табиб янына барыгыз.

Кадерле әниләр!

«Яшь әни» рубрикасына сездән сораулар кабул итәбез.

Жавап бирүче белгечләр: педиатр, гинеколог, стоматолог, невролог, хирург-ортопед, кардиолог, иммунолог-аллерголог, гастроэнтеролог, эндокринолог, офтальмолог һәм башкалар.

Балаларга кагылышлы сорауларыгызны – 8 (843) 2-22-09-77 телефоны аша, Казан шәһәре, Декабристлар урамы, 2 нче йорт адресы буенча яисә ssuum@yandex.ru электрон адресына «Сорау–жавап» дип язып жиберә аласыз.



Сорауларга
педиатр
Ләйсән
НОТФУЛЛИНА
жавап бирә

Улыбызга ун ай булды. Әле дә теше чыкмады. Башка балаларда сигезәр теш күрәп борчылам. Безнең проблемалар юкмы икән?

– Теш чыгу процессы һәр балада үзенчә уза. Теге яки бу якка берничә айга тайпылыш булырга да мөмкин. Ягъни беренче тешләр кайбер балада иртәрәк, икенчеләрендә соңрак чыга. Гадәттә, беренче тешләр 6–9 айда чыга башлый. 1 яшькә баланың 8 теше чыгып өлгөрә.

Беренче тешнең ничәнче айда чыгуына әнисенең йөклелек чоры ничек узуы, ничәнче айда баласын табуы, генетик үзенчәлекләр йогынты ясый. Теш чыгу шулай ук баланың имезлек суыруы, ашауда тиешле элементларның житмәве, Д витаминны дефициты, калкансыман биз функциясе кимүенә дә бәйле. Һәрхәлдә, паникага бирелмәгез. Баланың үзен ничек хис итүенә һәм үсеш үзенчәлекләренә игътибар итегез. Бер яше тулуга теше чыкмаса, табибка мөрәжәгать итегез. Ул сезгә өстәмә тикшерүләр билгеләр.

Диңгезгә ял итәргә барырга жыенабыз. 3 яшьлек кызыбызны үзебез белән алырга микән дип баш ватабыз. Әни әйтә, кыш көне климат алыштырып йөрмәгез, чирләргә мөмкин, ди. Кышын диңгездә ял итү балага зиянлы булмасмы?

– Олылар белән чагыштырганда, бала организмы климатның кискен үзгәрүенә кыенрак ияләшә. Әйе, алар акклиматизацияне авыррак кичерә. Бу чорда баланың үз-үзен тотышы үзгәрә: сүлпәнлек барлыкка килергә мөмкин, ул ешрак борчыла, елый, йокы режимы бозыла, ашамый башлый. Хәтта тән температурасы да күтәрелергә, эч китәргә, хроник авырулары баш калкытырга, стресс күзәтелергә дә мөмкин. Табигать шартларын кискәк үзгәртү баланың сәламәтлегенә зиян китермәсен өчен, ялыгызны жәй айларына планлаштырсагыз, яхшырак булачак.

2 яшьтә баланың начар сөйләшүенә игътибар иттек. Шул яшьтә генә табиб тел кереше (уздечкасы) кыска булуын ачыклады.

Аны кистереп тә, төрле күнегүләр белән тарттырып озынайтырга да була икән дип укыдым. Операция ясамый гына хәл ителә торган проблемамы бу?

– Тел кереше сыгылмалы, яхшы сузылучан була. Ләкин кайвакыт аның сыгылмалылыгы кимергә мөмкин. Димәк, сузылу мөмкинлеге дә кими. Моның нәтижәсе буларак, балада сөйләшү, кайбер хәрәфләрне, авазларны дөрес әйтү ягыннан авырлыктар туарга мөмкин. Ситуациянең нинди дәрәжәдә булуыннан чыгып, әлеге проблеманы хәл итәр өчен стоматолог яисә логопедка мөрәжәгать итәргә кирәк. Алар бу очракны ничек хәл итәргә кирәклеген аңлатырлар. Логопед тел керешенең сузылучанлыгын арттырып өчен төрле күнегүләр комплексы, массаж ясауны тәкъдим итәр. Әлеге киңәшләрне үтәр өчен, әлбәттә, баладан гына түгел, әти-әнидән дә зур түземлек, сабырлык, максатчанлык сорала. Логопед тәкъдим иткән күнегүләрне эшләү нәтижә бирмәсә, хирург ярдәме кирәк булачак.

БӘЙРӘМНӘН СОҢ ДӨРЭС ТУКЛАНУ

Көнлек ашау режимын ничек төзөргә?

Беренче ашау – иртәнге аш – йокыдан торгач бер сәгать эчендә; икенчесе – әбәт вакытында; кичке аш, ятарга өч сәгать кала, сәгать җиделәр тирәсэндә булырга тиеш. Мин, гомумән, иртән ботка ашарга киңәш итмим, чөнки углевод (ботка) белән генә тамак туймый. Мәсәлән, иртән котлет белән карабодай, салат һәм ак май ашарга була. Әбәттә теләсә нинди ризык ярый, туклыклы гына булсын. Сөт ризыкларын 25 яштан олырак кешеләргә ашарга киңәш итмим, чөнки эчәкләрдә ферментлар кимегәнлектән, организм аны үزلәштерә алмый. Кичке аш вакытында ашкайнату системасы тиз эшкәртә алган җиңелчә ризыклар ашагыз. Ашау арасында су эчү әйбәт.



Килешәсездер, Яңа ел каникуллары вакытында аз дигән дә бер-ике килограмм авырлык өстибез. Моңа сыгылып торган бәйрәм өстәлләре дә, әниләрнең кайнар бәләшләре дә, урамда суык булып, өйдә утырулар, ягъни аз хәрәкәтләнүләр дә сәбәпче. Яңа ел үтүгә, җәйгә әзерләнә башлыйбыз. Ул инде артык авырлыкны киметеп, итәк-чабуларны җыю дигән сүз. Әмма кыш – катгый диеталар тоту өчен авыр чор. Ничек тукланырга? Интегратив диетолог Гөлназ ГҮЙМРАНОВА сорауларыбызга җавап бирә.

Яңа елдан соң ашкайнату системасын тернәкләндерү өчен нинди ашау режимына күчәргә? Нинди продуктларга өстенлек бирергә, кайсысыннан баш тартырга?

Яңа елдан соң өч-дүрт тапкыр ашый торган режимга күчәргә кирәк. Ашау арасында капкалап алу гадәтен туктатыгыз. Бәйрәм чорында артык күп ашаганлыктан, ашкайнату системасына авырлык килә, ризык тиешенчә эшкәртелә бетми, тоткарлана. Җитмәсә, кеше ризыкны ныклап чәйнәп йотмый. Ашказанындагы авырлыкны бетерү өчен, ферментлар бүленеп чыксын өчен 400 мг магний эчәргә һәм озаклап чәйнәп ашарга кирәк. Авызга капкан һәр кисәкне 32 тапкыр чәйнәргә кирәк, диләр. Ашарга 20 минут кала, жылы су эчү дә ашкайнату системасы өчен файдалы. Гадәти туклану режимында аксымга (ит, балык, йомырка, сыр), майга (82,5 процентлы атланмай, туңмай, сарымай, зәйтүн мае), яшелчәгә (барысы да) һәм ярмаларга (дөгә, карабодай, борчак, кузаклылар) өстенлек бирегез. Рафинадланган ак шикәр ашаудан тыелыгыз.

Су балансы нинди булырга тиеш?

Су режимы елның теләсә кайсы фасылында да 1 кг авырлыкка 30 мл булырга тиеш. Мәсәлән, 60 килограмм авырлыктагы кешегә көненә ике литрга якин су кирәк. Суны һәр сәгать саен аз-азлап эчсәгез, тагын да яхшырак.

Бәйрәмнән соң ук ач торырга, каты диетага утырырга ярыймы?

Сәламәтлек буенча зур проблема булса гына катгый диетага утырырга киңәш итәм. Көненә өч тапкыр ашау да җитә. Ризык бары тик баллы гына булмасын.

Яңа ел табынына әзерләнгән салатларны гадәттә берничә көн ашыйлар. Бу дөрөсмә?

Салатларны атна бие ашарга ярамый, чөнки анда гөмбәчәкләр үрчи. Әзерләгән ризыкларны икенче көнне үк ашап бетерергә кирәк. Ә иң мөһиме – артык күп әзерләмәскә!


Яңа еллардан соң, гадәттә, салкыннар башлана. Бу чорда ничек тукланырга?

Суыкта май ашарга кирәк. Май организмны җылыта, аңа энергия бирә. Курыкмагыз, әлеге ризыктан артык авырлык булмый. Туклану режимында атланмай, кокос мае, зәйтүн мае, майлы итләр булсын. Ә көнбагыш маен, гомумән, ашарга рөхсәт итмим, чөнки ул организмда омега-3 балансын начарайта һәм канда глюкоза артуга китерә. Ә бу – шикәр чиренә җитү чиге дигән сүз.

ЭЧ ЯССЫ БУЛСЫН ӨЧЕН

Пресс күнегүләр – теләсә кайсы спорт тренировкалары программасындагы мәҗбүри элемент. Тәҗрибәле атлетлар да, яшь спортчылар да корсак мускулына зур игътибар бирә. Яссы тартылган эч яки рельефлы кубикларга ия булу өчен тренажерлар залында көн саен шөгыльләнү кирәкми дә. Әлеге нәтижәгә спортзалда гына түгел, өй шартларында да ирешергә мөмкин. Иң мөһиме – күнегүләр программасын дөрес төзү һәм системалы рәвештә башкару. Шулай ук дөрес туклану режимы турында да онытмагыз. Параллель рәвештә май катламнарын да бетерергә кирәк, мускулларны даими эшләтү генә нәтижә бирмәячәк. Ә пресс өчен физик күнегүләрне тренер Резеда МУСИНА өйрәтер. «Бу күнегүләрне көн саен дүртәр кат 10–15 тапкыр эшләсәгез, 8 Март бәйрәменә яссы эчле булырсыз», – ди ул.

Аркага сузылып ятабыз. Куллар баш астында, аяклар тездән туры итеп бөгелгән. Сулыш чыгарганда җилкәне (башны гына түгел!) идәннән аерып, күтәреләбез.



Шулай ук аркага сузылып ятабыз, куллар баш очыннан сузылган. Сулыш чыгарган вакытта бер аякны тездән бөклибез дә, гәүдәне күтәрәп, кулларны тез астында кушабыз. Бу күнегүне һәр аякка, чиратлаштырып, эшлибез.

«Китап» күнегү. Аяклар идәннән күтәреләп, тездән бөкләнгән, гәүдәне куллар белән терәтәбез. Терсәкләр идәннән аерылган. Сулыш чыгарган вакытта аякларны гәүдәгә таба китерәбез. Аңлагансыздыр инде – китап ачыла-ябыла.



«Скалолаз» күнегүе. Кул һәм аяк очлары ярдәмендә гәүдәне күтәрәп торабыз. Сын тип-тигез булырга тиеш. Сулыш чыгарганда, чиратлаштырып, сул аякны – уң, уң аякны сул кулга таба китерәбез. Аякны үз урынына кайтарганда сулыш алабыз. Физик күнегүләр ясаганда сулышны бервакытта да тоткарламагыз.



Шулай ук кул һәм аяк очлары ярдәмендә гәүдәне күтәрәп тотабыз. Бу күнегүдә терсәкләр эшли. Эч мускуллары тонуста булсын. Терсәкләрне, чиратлаштырып, бөклибез һәм турайтабыз.



Аркага ятабыз. Аяклар, 90 градуслы почмак ясап, тездән бөкләнгән, куллар – баш астында. Җилкәләр идәннән аерылган. Чиратлаштырып, сул аяк белән – уң кул терсәген, уң аяк белән сул кул терсәген «очраштырабыз».

«Кайчы» күнегүе. Аяклар һәм арка идәннән аерылган. Куллар ярдәмендә гәүдәне тотабыз. Терсәкләр идәнгә тияргә тиеш түгел. Туры итеп сузылган аякларны кисештерәбез.



Бу күнегүләрне эшләгәннән соң, умыртка баганасын ял иттерер, тарттырып өчен, мәче кебек сузылабыз.

QR-код аша кереп, күнегүләрне видеодан да карап ясыя аласыз.
Фото һәм видео: Анна Арахамия.





Яңа елдан — яңача!



Дуслар! Сез яраткан «Аш-су» рубрикасын яңача дәвам итәргә булдык. Хәтерлисездер, ноябрь санында тутырылган күркә боты эзерләү серләре белән оста хуҗабикә, аш-су остасы Венера АРСЛАНОВА бүлешкән иде. Венера үзенә яраткан шөгыленә бөтен вакытын багышлый. Пешекче булып эшләүдән кала, зур табыннар, мәҗлесләр өчен ризык эзерләү тәҗрибәсе дә зур аны. Шуңа күрә Венера ханымның бар осталыгыннан файдаланып, алдагы саннарда да аның шәхси рецептлары буенча төрле сыйлар белән бүлешүне дәвам итәрбез. Бүген безнең табында – тутырылган чуртан балыгы.



Кирәк

1 кг тирәсе чуртан балыгы / 1 баш суган / 1 татлы борыч / 100 г атланмай / 50 г кәнбагыш мае / 1 йомырка / тәмләткечләр (нинди булса да ярый) / аджика, майонез, тоз, борыч, яшелчә.





Эш барышы

■ Балыкның тәңкәләрен, саңакларын чистартабыз. Башын кисәбез дә, шуннан җайлап кына эчлеген чыгарабыз. Эчен әйбәтләп юабыз. Башыннан алып койрык очына кадәр тиресен салдырабыз.

■ Койрык очына житкәч, 1–2 см калдырып, ите белән умырткасын кисеп алабыз. Балыкның койрык очы белән тиресе капчыкны тәшкит итәргә тиеш.

■ Балыкның итен умыртка сөягеннән аерабыз да, ваклап турап, иттарткыч аша үткәрәбез.

■ Суганны ваклап турап, атлан-майда кыздырабыз. Ит янына кушабыз. Шунда ук йомырка, берәз туралган татлы борыч, яшелчә, тәменчә тоз, борыч, тәмләткечләр өстибез. Массаны яхшылап болгатабыз.

■ Әзер эчлекне балык тиресеннән ясалган капчыкка тутырабыз. Балыкны көнбагыш мае белән майлаган табага салабыз, башын да шунда ук салып пешерәбез. Балыкны майонез һәм аджика кушылмасы белән майлыйбыз. Тиресе ярылмасын өчен, дүрт-биш җирдән таякчык белән тишеп куярга да онытмагыз.

■ Табага 1 см тирәнлектә су салып, балыкны 30–40 минутка духовкага озатабыз. Әзер балыкны суынгач кына кисеп, табынга яшелчә белән чыгарабыз. Башын балык янына куеп, тоташ балык формасына китерәбез.



Видеоны карар өчен смартфонның камерасын QR-кодка якынайтыгыз.
Фото һәм видео: Анна Арахамия.



Хужабикә » белмәсәң – бел

Яңа елда яңа сәхифәбезне өйдә үсүче гөлләргә багышларга булдык. Укучыларыбыз арасында гөлләр яратучылар күп. Ә бәлки, кемдер әлегә аларга кызыгып, бу хакта хыялланып кына йөридер. Яңа сәхифәбез гөлләр телен өйрәнергә теләүчеләр өчен файдалы булыр дип ышанабыз.



Хлорофитум

Иң талымсыз гөлләрдән ярыш оештырсалар, хлорофитум җиңәчәк. Аны бүлмәнең яшел үпкәсе дип атасаң да була. Һавадагы зарарлы матдәләргә үзләштереп, ул күп итеп кислород бүлеп чыгара. Хәтта бүлмәдәгә гөмбәчәкләрне һәм аллергияларны юк итәргә дә сәләтле. Аңа пар, югары температура, корылык, күләгә куркыныч түгел, аш бүлмәсендә дә яхшы үсә. Салкынга да, эссегә дә чыдам, шулай да иң кулай температура – 18 градус җылылык.

Суны аз-азлап даими сибеп торырга кирәк. Кышкы якта суны атнага яки хәтта ике атнага бер генә сибәләр. Тамырларында су запасы туплый торган бүлбеләр бар. Шулай да суны озаграк сипмәсәң яки бүлмәдә артык коры булса, яфракларының төсе тоныклана, очлары көя башларга мөмкин.

Әлегә гөл якты, ләкин кояш төшми торган урынны ярата. Хәтта бүлмә түрәндәгә караңгырак урында да хлорофитум үзен яхшы хис итәчәк.

Жәй көне хлорофитумны урамда да үстерергә мөмкин. Ләкин көндөз кояш туп-туры караган, су тонып тора торган урын булмасын.

Кечкенә гөлне ел саен, зурракларын ике-өч елга бер яңа туфракка күчереп утырталар. Моның өчен бер өлеш кәсле туфракка бер өлеш черемә һәм бер өлеш ком кушыла. Күчерер өчен иң яхшы вакыт – кыш азагы яки яз башы.

Хлорофитумны мыекчаларында яралган бәбчәкләрдән яки төптән чыккан үсентеләреннән үрчетәләр.

Фәнни исеме – Шлюмбергер Зига кактусы. Кактуслар төркеменә керсә дә, алардан аермалы буларак, декабрист эссе һаваны һәм артык яктылыкны яратмый, дымга мохтаж. Кыш көне чәчәк атканга, аңа халык декабрист дигән атама биргән.

Декабрист туры төшкән кояш нурларын күтәрми. Иң яхшысы – аны көнчыгышка караган тәрәзә төбенә урнаштыру. Бу гөлгә жәй көне дә җиләс, салкынча урын һәм әледән-әле өстенә су бөркеп торы кирәк.

Чәчәккә бөреләнгән декабрист гөлне боргаларга, урынын үзгәртەرگә ярамый. Һава температурасы 25 градустан артмаган, 18 градустан ким булмаган бүлмәдә яхшы үсә ул. Суны, артык мул итми, даими сибәргә кирәк. Чүлмәкнең тәлинкәсенә мүк салып калдырсаң була, ул артык дымны үзенә сөңдерә. Көзгә якта үсемлекне салкынча урынга күчереgez. 10 градустан 15 градуска кадәр температурада чәчәк бөреләргә күбрәк ярала.

Июнь аенда гөлгә санитар кыскарту үткәрелә. Артык озын булып үсеп киткән тармакларны сындыралар. Декабристны әледән-әле зуррак чүлмәккә утырталар. Зур гөлне бүлгәләп, аерым савытка да утыртырга була. Күчерү өчен яхшы вакыт – чәчәк атып бетергәннән соң, кыш азагы. Туфракның суккулентлар өчен махсус әзерләнгән сайлагыз.

Гөлне үрчетергә теләсәgez, өзгәннән калган ботак очларын тармакландырырга мөмкин. Бу очракта тамыр чыгарганны озаграк кына көтәргә туры киләчәк.



Декабрист



Пуансеттия

Өске яфраклары кып-кызыл чәчәкне хәтерләткән бу күпьяллык гөлне халыкта Раштуа йолдызы дип атыйлар. Аның сары, алсу яфраклы төрләре дә бар. Тумышы белән кояшлы Мексикадан. Ботак очларында кызыл йолдыз кебек балкыган яфракларын күпләр чәчәк дип уйлый. Ләкин пуансеттия купшы чәчәк атмый. Салкынча һаваны, җилсез һәм якты урынны ярата. Кулай температура 16 градус чамасы. Туры төшүче кояш нурлары бу гөл өчен зарарлы. Су чүлмәк төбенә җыелып тормаслык кына итеп сибелә. Салкын су сипкәнне яратмый. Жәй көне суны ешрак сибәргә, ара-тирә яфракларына да бөркергә мөмкин.

Март аеннан пуансеттиянең тынлык чоры башлана. Ботаклары шәрәләнсә, димәк, гөл ял итә. Бу вакытта су сибүне сирәгәйтәләр. Ботакларын 10–15 см тирәсе кыскартып кисеп, гөлне салкынча (12 градус чамасы) караңгы урынга куялар. Күчереп утырту өчен иң яхшы вакыт – май ае. Пуансеттия өчен кулай туфрак составы – өч өлеш кәс туфрагы, өч өлеш черемә, өч өлеш урман туфрагы (яки таркала башлаган яфраклар), бер өлеш ком.

Кабаттан «чәчәк аттыру» өчен, сентябрьдән башлап ике ай дәвамында көннең озынлыгын ясалма рәвештә кыскарталар. Көн озынлыгы 8–10 сәгатькә генә калдырыла, калган вакытта гөлне йә каплап, йә караңгы урынга күчереп торалар. Ике айдан якты урынга куялар. Салкынча, якты урында аның төсе җетерәк була. Үрчетергә уйлассагыз, кискәннән калган тармакларны ташламагыз. Аларны берәз «Корневин» эремәсендә тотып, туфракта тамырландырырга мөмкин. Онытмагыз: сөтле үлән (молочай) төркеменә кергән пуансеттиянең согы агулы.

тест: үзегезне кулда тота беләсезме?

Сорауларга «Әйе» йә «Юк» дип җавап бирегез.

1. Кемгәдер охшарга тырышу авыр тоела.
2. Жәе чыкканда, тирә-юньдәгеләрнең күңелен күрер өчен яисә игътибар җәлеп итәр өчен юләргә салына алам.
3. Миннән ярыйсы гына актер чыгар иде.
4. Чынлыкта алай булмаса да, мине артык нык борчылучан дип уйлыйлар.
5. Компаниядә мин игътибар үзәгенә сирәк эләгәм.
6. Төрле ситуацияләрдә һәм төрле кешеләр белән аралашканда үземне төрлечә тотам.
7. Чын күңелдән ышанган әйберемне генә яклай алам.
8. Эшемдә һәм кешеләр белән кирәкле мөнәсәбәт урнаштыруда мине нинди итеп күрергә теләләр, шундый булып күренергә тырышам.
9. Яратмаган кешеләрем белән дә дустанә мөнәсәбәттә була алам.
10. Мин һәрвакыт ничек бар, шундый булып калам.

Балларны санагыз. 1, 5, 7 нче сорауларга «Юк» дип җавап бирсәгез, берәр балл санагыз. 2, 3, 4, 6, 8, 9, 10 нчы сорауларга «Әйе» дип җавап бирсәгез, шулай ук берәр балл кушыгыз.

0–3 балл: аралашуда контролегез түбән. Үз-үзегезне тотышыгыз тотрыклы. Төрле ситуациядә сез аны үзгәртәргә кирәк дип саныйсыз. Аралашуда чын күңелдән ачылып китәргә сәләтле сез. Туры сүзле булуыгыз аркасында сезне аралашуда кыен кеше дип санаучылар да бар.

4–6 балл: аралашуда контролегез уртача. Сез ихлас, ләкин эмоцияләрегезне күрсәтәргә яратмыйсыз. Үз-үзегезне тотышыгызда якын-тирәдәгеләрнең фикере белән исәпләшегез.

7–10 балл: аралашуда контролегез бик югары. Сез теләсә кайсы рольга тиз керәсез, ситуация үзгәрешләренә дә бик сизгер. Тирә-юньдәгеләргә нинди тәэсир ясавыгызны да алдан белергә сәләтле хәтта.

Кучкар Бар яктан да уңышлы ай көтә сезне. Эш ягыннан да яңа мөмкинлекләр һәм җиңүләр булачак. Тормыш энергиягез, максатчанлыгыгыз, көчегез үзегезгә генә түгел, янәшәдәгеләргә дә ярдәм итәр.

Үзгәбозау Елның беренче аен актив уздырганнан соң берәз сүлпәлек, төшәнкелек сизәрсез. Ләкин бу чор белемгезне арттыру өчен кулай. Гадәти көндәлек тормышыгызны яңа җирләр өйрәнүгә алыштырып карагыз.

Игезәкләр Кызу һәм үзгәрешләргә бай ай көтә сезне. Шуңа күрә карарларны тиз кабул итәргә, тормышның бормалы юлларында сыгылмалы булырга эзәр торыгыз. Ай ахыры нәтиҗәсә белән сөендерер.

Кысла Бу чорда акча мәшәкәтләре, салымнар, рәсми кәгазь эшләре белән шөгыльләнәргә туры килер. Авыр хәлгә калмас өчен, компромисска килергә эзәр булыгыз. Айның икенче яртысында үзегезне бөтенләй башкача хис итә башларсыз.

Арыслан Бу аегыз «Эзләгән – табар» девизы белән узар. Авыр да, уңышлы да чор көтелә. Шуңа күрә бернидән курыкмагыз, максатыгызга барыгыз, ләкин артык мавыгып ташламагыз.

Сәмбелә Шәхси тормыш белән эш арасында бәргәләнәргә туры килер. Хәер, мондый очракларда үзегезне эзәрлекле тота аласыз. Шуңа күрә алга баруыгызны дәвам итегез. Ай башында тапкан яңа танышлар сезгә киләчәктә зур файда китерәчәк.

Бизмән Янәшәдәге кешеләр белән катлаулы мөнәсәбәтләр туар. Ләкин тоемлау көчегезгә ышанып, тормыш тәҗрибәсенә таянып, сайлаган юлыгыз белән баруны дәвам итегез.

Чаян Бик күп мәсьәләләр хәл итәргә туры килер. Ай ахырында гына җиңел сулап куярга мөмкин булачак. Ай башында гаиләгезгә карата аеруча игътибарлы булыгыз. Алар сезнең ярдәмгә мохтаж.

Укчы Максатчанлыгыгыз көннән-көн арта. Сездә таулар күчәрлек көч бар. Иң мөһиме – теләк булсын. Бөтен әйбергә дә берьюлы тотынмагыз. Юкса үзегез дә буталып бетәчәксез.


Кәҗәмөгез Сезнең алда бик яхшы перспективалар ачыла. Эш һәм шәхси тормыш арасында баланс табарга тырышыгыз. Бу – эмоция ягыннан янып бетмәс өчен кирәк. Үзегезне күрсәтә алуыгызда шик юк.

Сукояр Ай башында сезнең өчен зур мөмкинлекләр ачылыр. Игътибарыгызны читкә җибәрмичә, үз эчегезгә юнәлтегез. Барлык җиңүләрегез, тотрыклыгыгыз нәкъ менә шул сәләтегезгә бәйле.

Балык Тормышыгызның бу чорында дусларыгыз терәк булыр. Алар ярдәменнән баш тартмагыз. Эмоцияләр ягыннан тирәнтен үзгәрешләр башланыр. Шуңа сәбәпле, хисләрегез бик еш үзгәрер торыр. Ләкин бу берничек тә эчке тотрыклыгыгызга тәэсир итмәс.

йолдызнамә
февраль

«Хатын-кыз
галәмә» сәхифәсен
Чулпан
ГАЛИӘХМӘТОВА,
Лилия ГӘРӘЕВА,
Алсу
ШАКИРОВА
әзерләде.



КАЙТУ

Рәссам Ринат Хәнәфиев 1963 елда Чистай шәһәрәндә дөньяга килгән. «Әтибез Сәлимжан һәм әниебез Оркыя өч бала үстерделәр: абыем Рөстәмне, мине һәм Гөлия сөлемне. 1968 елда гаиләбез Кыргызстанның Жалалабад шәһәрәнә күчәнде. Рәссамлык сәләтем дә шушы республика шартларында формалашты. Сынлы сәнгать белән мавыгып китүем бары тик әнием тәрбиясеннән генә дип саныйм, – диде Ринат Сәлимжан улы. – Чөнки безнең газиз әниебез искиткеч яхшы чигүче иде. Бәйли дә иде ул, кул эшләнмәләрендәге бизәкләргә дә һәрчак төрле иде аның. Әнием миңа шушы дөньяның бар матурлыгын күрергә өйрәтте. Әлхәмдүлилләһ, әниебез исән-сау! Чистайда яши. Без ул калага әни янына, туганнарыбыз янына әле дә кайтып йөрибез».

Ринат балалар сынлы сәнгать мәктәбен, урта мәктәпне, 1986 елда С. А. Чуйков исемендәге Кыргыз дәүләт сынлы сәнгать училищесын тәмамлаган. Армиядә полк рәссамы булып хезмәт иткән. Аннары Жалалабад театрында рәссам булып эшләгән. Бәхетле гаилә корган. «Маргарита белән училищеда бергә укыдык, ул да – рәссам. Ике улыбыз бар. Руслан – архитектор, интерьер дизайнеры белгечлеген үз итте, университет тәмамлады, бүгенгә көндә шушы юнәлештә. Рөстәм политехника институтыннан соң электроника өлкәсен сайласа да, хәзер дә рәсемнәр ясый», – ди оста. Гаилә 1990 нчы елларда Бишкәккә күчкән, бүген дә шунда көн күрә. Әңгәмәдәшем – шул ук еллардан башлап бихисап күргәзмәләрдә катнаша башлаган ижатчы. Ул – Кыргызстан Рәссамнар берлеге сафында. 2012 елдан башлап Кыргызстанның Г. Айтиев исемендәге милли сынлы сәнгать музейында узучы бар төр күргәзмәләрдә катнашып килә. Киндерләрдәге темалары – ел фасыллары, Ватан, яшәеш, «Кыя белән мак чәчәге» картинасындагы кебек фантастик мәхәббәт мизгелләре, хатын-кыз образлары һәм шушы еллар афәте сәбәплә туган югалтуларга багышламалар...



«Мин күп язам, шуңа күрә үз шәхси күргәзмәләремне ачуга күбрәк өстенлек бирәм. Залларга һәрчак 50–60 яңа картинамы эләм. Күңелем күбесенчә фәлсәфи күренешләр сурәтләүгә тартыла», – дип асызыклады Ринат әфәнде. Ул Төркиядә, Мәскәүдә, Санкт-Петербургта оештырылган гомуми күргәзмәләрдә дә теләп катнашкан инде. Кайда гына булмасын, тамашачылар аның ижатына һәрчак ихлас соклана.

2021 ел ахырында рәссам Казандагы «Окно» картиналар галереясында Казандагы үзенең беренче шәхси күргәзмәсен дә ачты. Бирегә ул «Кайту» дип аталган күргәзмә белән килде. «Мин инде күп еллар бие туган якка, әнием янына кайтам. Әмма Татарстанга рәссам буларак чакырыла башлавыма – нибары бер ел. Биредәге Рәссамнар берлеге белән моңа кадәр хезмәттәшлегем булмаганга үтә тыйнаклыгым комачаулады... Әмма мине Интернет аша республика рәссамнары үзләре эзләп тапты, һәм аларның чакыруларын кабул итеп, Татарстандагы берничә ижади пленәрда катнаштым инде. Татарстан Рәссамнар берлегенә дә кабул ителдем.

Ижатымдагы төп юнәлеш – абстракционизм, шул ук вакытта романтика стилиен дә бик яратам. Уйлана белүче тамашачыларны үз итәм. Рәссамнар ижатымны интеграль реализм сынлы сәнгать юнәлешенә кертә. Мин моңа каршы түгел. Интеграль реализм – минем ижатта кечкенә сюжетларымның зур бер уй-фикергә берләшүе ул. Холкым да шундый: картиналарымны тиз язам. Һөнәрем, уңышларым һәр яңа көн саен сөендерә генә бара!» – диде талант иясе Ринат Хәнәфиев.

Бишкәк ерак, әмма без бу рәссамыбызны Татарстанда яңа күргәзмәләре белән көтеп калабыз. Ринат Сәлимжан улының хезмәтләре республика рәссамнары ижатыннан аерыла. Киндерләрендәге экспрессив мохит безне дөнья төрлеген күрергә илһамландыра.

Зилә НИГЪМӘТУЛЛИНА



РИНАТ ХЭНЭФИЕВ

2022 ЕЛДА ДИНИ БӘЙРӘМНӘР (һижри исәп буенча 1443–1444 нче еллар)



4 февраль — Рәжәб аеның беренче җомгасына каршы кич Рәгаиб кичәсе дип атала. Мөхәммәд пәйгамбәрнең әти-әнисе Габдуллаһ һәм Әминәнең бергә кушылуын искә алу кичәсе дә. Кече хаж — гомрә хажы да шушы айда кылына.

27–28 февраль — Мигъраж кичәсе. Мигъраж уразасы 100 төн ураза тотуга тиңләнә.

17 март — Бәраәт кичәсе, ягъни «ләйләтүл-Бәраәт». Бәхет һәм һәртөрле уңышлар, изгелекләр иңә торган изге көн. Нәкъ шушы төнне Аллаһы Тәгалә һәркемнең изге гамәлен һәм догаларында ялварып сораган үтенечләрен исәпкә алып, кешеләрнең язмышы турында карар кабул итә.

2 апрель — изге Рамазан ае һәм ураза башланган көн. Коръән иңгән ай.

27–28 апрель — Кадер кичәсен рәсми билгеләү. Рамазан аеның соңгы ун кичәсенең берсе — Кадер кичәсе. Кадер кичендә Аллаһы Тәгалә Мөхәммәдне пәйгамбәр итеп сайлаган. Бу көндә кылган игелекләр мең ай эчендә кылынган яхшылыкларга караганда да хәерлерәк. Кадер кичендә гөнаһлар гафу ителә, догалар кабул була.

2 май — Ураза гаите.

2–4 май — Гайдел-фитыр көннәре.

21 май — Идел Болгарстанында ислам динен рәсми рәвештә кабул иткән көн (310 нчы — һижри ел, 922 нче — милади ел).

8 июль — Гарәфә көне. Хаж кылучылар тарафыннан Мәккә янындагы Гарәфә тавына бару һәм тау итәгендә намаз уку көне.

9 июль — Гайдел-Әдхә, Корбан гаите. Ураза тәмамлангач, нәкъ 70 көннән соң башлана торган Корбан чалу бәйрәме. Тәшрикь көннәре. Бу көннәрдә, фарыз намазларын укыганнан соң, Аллаһы Тәгалә ризалыгы өчен махсус догалар кылына.

10–12 июль — яңа мөселман елы — 1444 һәм мөхәррәм ае башланган көн. Хәер (зәкят) бирелә, изге гамәлләр кылына торган ай. Аллаһы Тәгалә бу көнне игелек кылучыларның гөнаһларын ярлыкар, савапларын арттырыр.

7–8 август — Гашура бәйрәме. Бу көнне мөнәҗәтләр әйтелә, күп итеп догалар кылына.

7–8 октябрь — Мәүлид бәйрәме. Пәйгамбәребез Мөхәммәд (с. г. в.) туган көн. Мәчетләрдә вәгазьләр укыла, хәер-сәдакалар таратыла.

Төзүчесе: хажи Абдулла ДУБИН.

Фото: Анна Арахамия

